

G. M. TANSIQBAEVA, V. A. KOSTECKIY

# KONSTITUCIYALÍQ HUQÍQ TIYKARLARÍ

**Ulwma orta bilim beretuđın mekteplerdiń  
9-klass oqıwshıları ushın sabaqlıq**

*Dúzetilgen hám tolıqtırılğan jetinshi basılımina sáykes  
qaraqalpaqsha basılım*

*Ózbekstan Respublikası Xalıq bilimlendiriw ministrliđi  
tárepinen tastıyqlanğan*

«SHARQ» BASPA-POLIGRAFIYA  
AKCIONERLIK KOMPANIYASÍ  
BAS REDAKCIYASÍ  
TASHKENT – 2019

### **Pikir bildiriwshiler:**

- AKKULOVA S.** — Nizamiy atındaǵı Tashkent mámleketlik pedagogika universiteti janındaǵı Xalıq bilimlendiriw xızmetkerlerin qayta tayarlaw hám qánigeligin jetilistiriw aymaqlıq orayı «Jámıyetlik hám ekonomikalıq pánler metodikası» kafedrasınıñ aǵa oqıtıwshısı;
- SHERMUXAMEDOVA S.V.** — Nizamiy atındaǵı Tashkent mámleketlik pedagogika universiteti janındaǵı Xalıq bilimlendiriw xızmetkerlerin qayta tayarlaw hám qánigeligin jetilistiriw aymaqlıq orayı «Jámıyetlik hám ekonomikalıq pánler metodikası» kafedrasınıñ aǵa oqıtıwshısı;
- YUNUSOVA M.** — Tashkent qalalıq 44-sanlı mekteptiñ Mámleket hám huqıq tiykarları oqıtıwshısı.
- EXSONOV Q.** — Yunusabad rayonı 231-mektep oqıtıwshısı.

### **Avtorlar jámaáti:**

Tansiqbaeva G.M. 1-§, 3, 29, 30, Kosteckiy V.A. 1—30-§§

### **Shártli belgiler:**



*Tiykargı Nızam belgileydi*



*Normativ hújjet*



*Tapsırma*



*Itibar berin*



*Este saqlań!*



*Juwmaq shıǵaramız*



*Ózińizdi sınań!*

K – 64 **G.M. Tansiqbaeva, V.A. Kosteckiy**  
Konstituciyalıq huqıq tiykarları: ulıwma orta bilim beretuǵın mekteplerdiñ 9-klass oqıwshıları ushın sabaqlıq. / A.X. Saidov redaktorlawında – Tashkent, «Sharq», 2019. – 200 b.

ISBN 978-9943-26-041-2

**UO\*K 342.4(075)**  
**KBK 67.400ya 721**

**Respublikalıq maqsetli kitap qorı qarjıları esabınan  
ijara ushın basıp shıǵarıldı.**

© G.M. Tansiqbaeva, V.A. Kosteckiy, 2019  
© «Sharq» BPDÚ Bas redakciyası, 2010, 2014, 2019  
© Qaraqalpaqsha awdarması.

## KONSTITUCIYA ÁLEMINE SAYAXAT

Siziń qolıńızda quramalı, kóp qırlı hám qızıqlı huqıqlar dúnyası haqqında maǵlıwmat beretuǵın kitap tur. Ózbekstan Respublikasında ğárezsizliktiń járiyalanıwı hám suveren demokratiyalıq mámleket qurıwdıń huqıqıy tiykarları – mámleket hám shaxs ortasındaǵı óz ara múnásibetlerdi belgilewshi nızamshılıq hám huqıqtanıwshılıq irgesin qalıplestiriwden baslandı. Sonıń ushın da puqaralar tárepinen nızamlardıń orınlanıwı sanalı túrde hám nızam tiykarında ámelge asırılıwı lazım.

**1-SENTYABR!**



Ózbekstan Respublikası Prezidenti Sh. Mirziyoyev Konstituciya kúnine baǵıshlangan bayanatında bılay deydi: «Konstituciyamız tiykarında elimizde milliy nızamshılıq sisteması, mámleketlik organlar, puqaralıq jámiyeti institutları qalıplesti. Búgingi kúni barlıq tarawlarda keń kólemli reformalar ámelge asırılmaqta. Sociallıq-ekonomikalıq, siyasiy hám áskeriy uqıbımız kúsheyip, puqaralarımızdıń dúnyaqarası barǵan sayın ósip barmaqta. Bulardıń barlıǵı, eń dáslep, Bas Konstituciyamızdıń ómir baǵıshlawshı kúsh-qudireti nátiyjesi esaplanadı».

Shıǵıstıń ullı danıshpanı **Abu Ali ibn Sino** «Nege jer júzinde jawızlıq bunshelli kóp?» degen sorawǵa: «Sebepshisi siz benen biz. Bilmew yaki uqıpsızlıq sebepli jawızlıq penen gúresiwden bas tartıwımız benen ózimiz de jawızlıqtıń keń tarqalıwına imkaniyatlar jaratıp beremiz», – dep juwap bergen eken.

Usı sabaqlıqtıń hárbir paragrafında ámeldegi nızam hújjetleri járdeminde sheshiwıńız múmkin bolǵan hár qıylı jaǵdaylardı Sizge usınamız. Eger Sizdi qanday da bir mashqalalardı sheshiw qızıqtırıp qalsa, Ózbekstan Respublikasınıń ámeldegi nızam hújjetlerine múrajat etiwıńız múmkin.

Tekstte dúnya ámeliyatında qabıl etilgen yuridikalıq atamalar hám túsiniklerge de dus kelesiz. Bunday jaǵdaylarda sabaqlıqtıń aqırında berilgen yuridikalıq atamalar sózligine múrajat etiń.

Úyrenilgen materiallardı qanshelli ózlestirgenińizdi tekserip kóriwge imkaniyat jaratıw maqsetinde hárbir tema aqırında qadaǵalaw sorawları berilgen.

**Konstituciyalıq huqıq tiykarların úyreniwdiń áhmiyetliliǵı sonnan ibarat, jol qoysa bolatuǵın islerdi qadaǵan etilgen háreketlerden ajratıwdı úyrenip alasız, óz huqıq hám nızamlı máplerinińizdi qorgaw jolların hám quralların jaqsıraq biletuǵın bolasız, eń áhmiyetlisi, nızamǵa ámel qılǵan halda ádillikke erisiw múmkin ekenligine isenim payda etesiz.**

Siz nızamshılıq járdeminde hárbir insan turmısında júzege keliwi múmkin bolǵan kóp ǵana mashqalalardı sheshiw múmkin ekenligin bilip alasız.

**Huqıqıy tálim** – huqıqıy mádeniyat, yaǵnıy insanǵa huqıq beretuǵın barlıq unamlı hám qımbatlı táreplerin ózlestiriwdiń qosımsha quram bólimi. Ádeplilik páziyletleri hám huqıqıy bilimler jıyındısı joqarı dárejedege huqıqıy mádeniyat tiykarın quraydı. Mámleketlik nızamshılıq tiykarların ózlestiriw huqıq, nızamlarǵa unamlı múnásibette bolıwǵa imkaniyat jaratadı hám olardı orınlaw zárúrligin payda etedi.

**Konstituciyalıq huqıq tiykarları** boyınsha alǵan bilimlerińiz tek ǵana keleshekтеgi emes, sonday-aq, búgingi kúndegi mashqalalardı sheshiwge de járdem beredi, dep úmit etemiz.

**Huqıqıy bilimler dúnyasına haq jol, ázizler!**

## I bólim

# KONSTITUCIYA – MÁMLEKETTÍN TIYKARGÍ NÍZAMÍ



Toliq isenim menen aytıw múmkin, Ózbekstan Respublikasınıń Konstituciyası xalqımızdıń siyasiy-huqıqiy sana-seziminiń joqarı úlgisi esaplanadı. Ol hesh kimgе gárezli bolmastan, erkin hám azat, tınısh hám paraxat, abadan jasawdıń nızamlı kepili bolıp kelmekte. Bazar qatnasıqlarına tiykarlangan huqıqiy demokratiyalıq mámleket, kúshli puqaralıq jámiyetti qurıwda bekkem tiykar bolıp xızmet etpekte.

**Shavkat MIRZIYOEV,**  
**Ózbekstan Respublikası Prezidenti**

## 1-Ş. KONSTITUCIYALÍQ HUQÍQ

*Tema ústinde islew nátiyjesinde:*

- «konstituciyalıq huqıq» túsiniǵı haqqında;
- onıń basqa huqıq tarawları menen óz ara baylanıslılıǵı haqqında;
- «Huqıqtanıw» sistemasında tutqan ornı haqqında bilip alasız.

**Jámiyetke Konstituciya nege kerek?**

1. Konstituciya hám konstituciyalıq huqıq.
2. Konstituciyalıq huqıq – huqıqtıń jetekshi tarawı.
3. Konstituciyaǵa ózgerisler kirgiziw tártibi.

### 1. KONSTITUCIYA HÁM KONSTITUCIYALÍQ HUQÍQ

Siz har qanday mádeniyatlı hám rawajlangan jámiyet turmısında Tiykargı nızam bolǵan Konstituciya áhmiyetli rol oynaytuǵının jaqsı bilip aldıńız. Sebebi **Konstituciyada** mámleket tárepinen eń turaqlı, ózgermes huqıqlar hám jámiyet turmısı normaları bekkemlep qoyılǵan.

«Konstituciya» latinsha «*constitutio*» sózinen alınǵan bolıp, «*belgilew*», «*dúzilis*» degen mánislerdi ańlatadı, yaǵnıy Konstituciya jámiyet hám mámleket dúzilisin, mámleketlik hákimiyat hám basqarıw organların dúziw hám de olar iskerliginiń tiykargı principiari hám wákilliklerin, puqaralardıń tiykargı huqıqları hám minnetlerin, jámiyet hám shaxs ortasındaǵı múnásibetlerdi belgilep beredi.


Qalğan barlıq nızamlar, kodeksler, qararlar hám pármanlar konstituciya negizinde hám oğan muwapıq tárizde qabıl etiledi. Al, bul mámlekettiń hár bir normativ hújjeti Konstituciyaǵa sáykes keliwi shárt ekenligin ańlatadı. Konstituciya jámiyetlik turmıstıń barlıq tarawlarına, siyasiy, ekonomikalıq, ruwxıy-ádeplilik, turmıs, miynet iskerligi, jeke turmısqa hám basqalarǵa tásinin tiygizedi.

**Mámleketimizde Ózbekstan Respublikası Konstituciyası hám nızamlarınıń ústinligi sózsiz tán alınadı.**



***Este saqlañ!***

**Konstituciya – mámlekettiń Tiykarǵı nızamı**, onda insan hám puqaranıń huqıq hám erkinlikleri járiyalanadı, tastıyqlanadı hám kepillik beriledi, mámlekettiń basqarıw forması hám aymaqlıq dúzilisi, hákimiyattıń oraylıq hám orınlardaǵı jergilikli organların dúziw sisteması hám olardıń wákillikleri belgilenedi, sonday-aq, nızamshılıq, atqarıw organları hám sud hákimiyatı organların dúziw tártipke salıp turıladı, saylaw sisteması, mámleket simvolları hám Konstituciyaǵa ózgerisler kirgiziw tártibi belgilenedi.



Konstituciya menen konstituciyalıq huqıq arasıdağı ayırmashılıq sonda, Konstituciya konstituciyalıq huqıq tarawı, oqıw pání sıpatında konstituciyanı úyreniw predmetiniń tiykarǵı deregi esaplanadı, yaǵnıy konstituciyalıq huqıq – bul huqıq tarawı, al Konstituciya – usı tarawdıń deregi.



### 1-tapsırma

Tómendegi jaǵdaydı kóz aldınızǵa keltiriń. Mámlekette huqıq-tártip, nızamlar hám huqıq normaları biykar etilgen. Adamlar nızamǵa ámel qılmay qoyǵan, basqa puqaralardıń huqıqların húrmet etpeydi, jinayatqa jaza tayınlaw hám jazadan azat etiw huqıqın óz qálewinde qaldırǵan.

*Ne dep oylaysız, bunday jaǵdayda mámlekette qanday hádiyseler júz beredi? Nızamlar joqlıǵınan kim kóp jábir kóredi?*

### 2-tapsırma

*Mámlekettegi huqıqıy tártip qanday sharayatqa baylanıslı dep oylaysız?*

## 2. KONSTITUCIYALÍQ HUQÍQ – HUQÍQTÍN JETEKSHI TARAWÍ

Huqıq ózinde ulıwma májbúriy normalar sistemasın jámlestiredi. Bul normalar mámlekette adamlar arasıdağı hár qıylı múnásibetlerdi tártipke salıp turadı. Sonıń ishinde, ayırım normalar shańaraq turmısında payda bolatuǵın múnásibetlerdi, al ayırımları miynet yaki múlk múnásibetlerin tártipke saladı.

### Este saqlañ!

**Huqıq** – mámleket tárepinen nızamlarda hám basqa normativ-huqıqıy hújjetlerde belgilengen hám mámlekettiń májbúrlew kúshi menen qorǵalatuǵın, mámlekettiń bárshe xalqı ushın májbúriy bolǵan tártip qaǵıydaları sisteması.

**Huquqiy tártip** – jámiyettegi múnásibetlerdiń belgili bir halatı bolıp, oǵan mámlekettiń Tiykargı nızamı — Konstituciya hám basqa huquqiy normalarına májbúriy túrde bársheniń boysınıwı, shaxstıń huquq hám erkinlikleriniń támiyleniwi nátiyjesinde erisiledi.

**Konstituciyalıq huquq** milliy huquq sistemasında huquqtıń jetekshi tarawı esaplanadı, sebebi eń joqarı yuridikalıq kúshke iye bolǵan Konstituciya onıń tiykargı deregi bolıp xızmet etedi.




Konstituciya pútkil huquqiy sistemaniń tiykarı bolıp xızmet etedi, óytkeni huquqtıń rawajlanıwı Konstituciyadan baslanadı, tek onıń ózi basqa barlıq nızamlar hám normativ-huquqiy hújjetlerge ómir baǵıshlaydı. Konstituciyanıń joqarı yuridikalıq kúshi de mine sonda ańlatıladı. Qalǵan barlıq huquqiy hújjetler Tiykargı nızam — Konstituciyadan kelip shıǵadı hám oǵan muwapıq bolıwı kerek.

Huquq sistemasın piramida kórinisinde kóz aldınızǵa keltiriń. Konstituciya mine usı piramidaniń shıńında turadı desek, onıń shıńınan eń tómeni bólimine shekem bolǵan orınlarda basqa barlıq normativ hújjetler – nızamlar, kodeksler, qararlar, pármanlar, tarawǵa tiyisli normativler hám basqalar orın alǵanlıǵın ayqın kóresiz.

Konstituciyalıq huquq normaları qalǵan barlıq yuridikalıq normalar, huquqtıń hár bir tarawı, hár bir nızam hám nızam kúshine iye hújjettiń negizi sanaladı. Sonıń ushın da konstituciyalıq huquq hár bir mámlekettiń milliy huquq sistemasında jetekshi abıroyǵa iye.





**Konstituciyalıq huqıqtıń tiykarǵı deregi – Konstituciya.** Biraq konstituciyalıq huqıq tek Konstituciyadan ibarat bolmaydı. Basqa nızamshılıq hám normativ-huqıqıy hújjetler de huqıqtıń mine usı tarawı derekleri esaplanadı.

### 3. KONSTITUCIYAǴA ÓZGERIS KIRGIZIW TÁRTIBI

Ózbekstan Respublikası Konstituciyasında onıń turaqlılıǵın támiyinlew, tez-tez ózgerisler kirgiziliwine qarsılıq qılıw boyınsha qorǵanıw ilajları názerde tutılǵan. Olar Tiykarǵı Nızamnıń VI bóliminde bayan etilgen bolıp, onda ózgerisler kirgiziw tártibi hám shártleri keltirilgen.

Ózbekstan Respublikası Konstituciyasına ózgerisler, tek tiyislisinshе Oliy Majlistiń Nızamshılıq palatası deputatları hám Senatı aǵzaları ulıwma sanınıń keminde úshтен eki bóliminen ibarat kópshiligi tárepinen dawıs berilse yamasa Ózbekstan Respublikası referendumı procesinde kirgiziliwine jol qoyıladı. Nızamshılıq organı tiyisli usınıs kirgizilgenнен keyin altı ay dawamında Konstituciyaǵa ózgerisler hám dúzetiwler kirgiziw haqqında keń hám hár tárepleme talqılawdı esapqa alǵan halda nızam qabil etiliwi múmkin.

Eger Oliy Majlis Konstituciyaǵa ózgeris kirgiziw haqqındaǵı usınıstı biykarlasa, usınıs bir jil ótkennen keyin ǵana qayta kirgiziliwi múmkin.


Barlıq mámleketlik organlar óz aktleriniń Ózbekstan Respublikası Konstituciyasına muwapıqlığı ushın juwapker esaplanadı. Olar Konstituciyaǵa muwapıq jumıs alıp barıwları shárt.



### 3-tapsırma

*Oylań hám juwap beriń:*

1. Jergilikli hákimiyat organlarınıń buyırq hám qararlarında mámleket Konstituciyasına muwapıq emes halatlar bolıwı múmkin be?
2. Konstituciya huqıqıy múnásibetlerdi anıq tártipke salıp turıwı ushın qaysı huqıq tarawlarına baǵdarlanatuǵının aytıp beriń.
3. Ne dep oylaysız, «insannıń huqıqqa múnásibeti» túsininginde ne kózde tutıladı?



### 4-tapsırma

*Tómendegi jaǵdaylar menen tanısıń. Olarda nızamshılıq tiykarları yaki ádep normaları buzılǵanlıǵın anıqlań.*

**1-jaǵday.**

**Piton (buwma jılan) menen baylanıslı is**

Cirkta haywanlardı úyretiwshi erli-zayıp M. napaqaǵa shıqqannan soń, óz menshik úyin 9 qabatlı úydegi kvartiraǵa almasıradı. Olardıń kvartirası birinshi qabatta jaylasqanlıqtan biyik diywal menen qorshap, háwlide haywanlardı jaqsı kóriwshiler klubın dúzdi. Ol jerde balalar haywanlardı baǵıw, úyretiw menen biypul shuǵıllanar edi. Erli-zayıp M. cirkтан tamasha kórsetiwge jaramsız buwma jılan, maymıl hám kúshikler alıp kelgen edi.

Tez arada onıń qońsılarının sudqa shaǵım tústi. Olardıń shaǵımında erli-zayıp M. shug‘ıllanıp atırǵan haywanlar kishkene balalardı qorqıtıp, átiraptı pataslap atırǵanı, haywanlardı úyretiw waqtında shawqım salıp, xalıqqa kesent berip atırǵanlıǵın málim etken edi.

*2-jagday.*

### **Jol háreketi hádiyesi**

Jeńil avtomashina aydawshısı I. nawqas hayalın tezlik penen emlew-xanaǵa alıp barıw zárúrligi sebepli tezlikti asırdı. Piyadalardıń ótiw orınında tormozdı basıwǵa úlgermey kósheni kesip ótip atırǵan U. hám S. nı qáǵıp jiberdi. Bul jolawshılar jaraqat almadı. Biraq S. qórqp esinen tanganı ushın «Tez járdem» shaqırıwǵa tuwrı keldi. Sonday-aq, jábirleniwshiler jıǵılǵanında kiyimleri patas bolǵan edi. Aydawshı I. jábirleniwshi S. birazdan soń jagdayı jaqsılanganın hám hesh kim jaraqatlanbaǵanın kórgennen keyin mashinasında jónep ketti.

#### **Σ Juwmaq shıǵaramız**

**Konstituciyalıq huqıq:**

- Konstituciya – mámlekettiń Tiykarǵı nızamı;
- huqıq – mámlekettegi ulıwma májbúriy normalar sisteması;
- konstituciyalıq huqıq – huqıqtıń joqarǵı tarawı;
- konstituciyalıq huqıqtıń tiykarǵı deregi – Konstituciya;
- konstituciyalıq huqıq normaları jámiyet hám mámleket dúzilisi tiykarların bekkemlep qoyadı.

#### **? Ózińizdi smań!**

1. Insańǵa Konstituciya ne ushın kerek? Ne ushın onı Tiykarǵı nızam dep ataydı?
2. Konstituciyalıq huqıq degenimiz ne? Konstituciyalıq huqıqtıń Konstituciyaдан ayırmashılıǵı neden ibarat?
3. Huqıqtıń basqa tarawları menen konstituciyalıq huqıqtıń óz ara baylanıshılıǵı nelerde kórinedi?
4. Huqıq sistemasında konstituciyalıq huqıq qanday orın iyeleydi?
5. Konstituciyalıq huqıq ne ushın huqıqtıń jetekshi tarawı esaplanadı?
6. Konstituciyalıq huqıq normaların qanday dereklerden tabıw múmkin?

## 2-§. ÁMELIYAT SABAĜÍ

### ÓZBEKSTAN RESPUBLIKASÍ KONSTITUCIYASÍ MAZMUNÍ HÁM SÍPATLAMASÍ

**Tema ústinde islew nátiyjesinde:**

- Ózbekstan Respublikası Konstituciyası joybarı qalay keshkeni hám qabıl etiliwin;
- Ózbekstan Respublikası Konstituciyasınıń ózgeshelikleri nelerden ibarat ekenligin bilip alasız.

1. Ózbekstan Respublikası Konstituciyasınıń qabıl etiliwi.
2. Kirisiw: maqset hám wazıypaları.
3. Konstituciyada járiyalanğan ulıwma insaniy qádiriyatlar.
4. Ózbekstan Respublikası Konstituciyasınıń ústinligi.
5. Ózbekstan Respublikası Konstituciyasınıń dúzilisi.

#### 1. ÓZBEKSTAN RESPUBLIKASÍ KONSTITUCIYASINIŇ QABÍL ETILWI

Ózbekstan Respublikası Konstituciyası joybarı **1990-jıl 20-iyunnan** baslap alım, jámiyetlik ğayratkerler hám mámleketlik basqarıw organları qánigeleri tárepinen puxta islep shıǵıldı. Konstituciya joybarınıń ulıwma xalıqlıq talqılawı úsh ay dawam etti. Ulıwma xalıqlıq talqılaw barısında kelip shıqqan 6 000 usınıs tiykarında joybarǵa 80 nen aslam dúzetiwler kirgizildi.

Keń ulıwma xalıqlıq talqılaw dawamında bildirilgen kóp sanlı usınıslar inabatqa alınğan halda komissiya tárepinen tayarlanğan Konstituciya joybarı Oliy Kengash talqılawına qoyıldı. **1992-jılı 8-dekabrde** Oliy Kengashtıń **XI sessiyasında** bul joybar maqullandı hám Ózbekstan Respublikasınıń házirgi ámeldegi Konstituciyası qabıl etildi.

Ĝárezsiz Ózbekstannıń birinshi Konstituciyası usı tárizde háreketke kirgizildi – **8-dekabr – Ózbekstan Respublikası Konstituciyası qabıl etilgen kún**, ulıwma xalıqlıq bayram dep járiyalandı.

## 2. ÓZBEKSTAN RESPUBLIKASÍ KONSTITUCIYASÍNÍŇ TIYKARGÍ MAZMUNÍ

Konstituciya – mámlekettiń Tiykargı nızamı bolıp, konstituciyalıq dúzim, mámleket hám jámiyetlik qurılıstıń tiykarların belgilep beredi; nızam shıǵarıwshı, atqarıwshı hám sud hákimiyatı organların dúziwdi tártipke salıp turadı; saylaw sistemasın belgileydi; puqaralardıń huqıq hám erkinliklerin, mámleketlik nıshanlardı bekkemlep qoyadı; Konstituciyaǵa ózgerisler kirgiziw tártibin belgileydi.

Konstituciya jeke múlk hám bazar ekonomikasına tiykarlangan jańa jámiyetlik-siyasiy sistemaniń negizin jaratıp berdi. Jeke menshik múlkke iye-lik etiwdiń basqa formaları qatarında mámleket ğamxorlıǵında esaplanadı.

Konstituciyada ideologiyalıq hár qıylılıq, kóp partiyalıq, yaǵnıy qanday da bir áhmiyetli máseleni sheshiw boyınsha pikirlerdiń hár qıylılıǵı kózde tutilatuǵın **siyasiy plyuralizm** bekkemlep qoyılǵan.

Konstituciya mámleketti emes, al insandı birinshi orınǵa qoydı. Insan, onıń ómiri, erkinligi, abıroyı, qádir-qımbatı hám basqa da qol qatılmaytuǵın huqıqları joqarı qádiriyatlar dep járiyalandı.

Konstituciya, sonday-aq, puqara hám mámleketti óz ara huqıqlar hám minnetler menen baylanıstıratuǵın principi de bekkemlep qoydı.

## 3. KIRISIW: MAQSET HÁM WAZÍYPALARÍ

Konstituciyanıń kirisiw bólimi **Kirisiw** (preambula) esaplanadı. Onda Ózbekstannıń rawajlanıw jolınıń maqsetleri, wazıypaları hám principi qısqasha formada sanap ótiledi.

Kirisiwdiń áhmiyetliliǵi sonda, Konstituciya tekstinde bayan etilgen barlıq qaǵıydalar onda járiyalanǵan tómendegi tiykarlar hám principi qısqasha sanap ótiledi:

- insan huqıqlarına ámel qılıw;
- mámleketshilik negizi – suverenitet;
- mámleketti milliy mámleketshiliktiń tariyxıy tájiriyesine tayanıp rawajlandırıw;
- demokratiya hám sociallıq ádillik idealların tán alıw;
- xalıqaralıq huqıqtıń ulıwma tastıyqlanǵan normaların tán alıw;
- insanpárwár demokratiyalıq huqıqıy mámleket qurıw;
- puqaralardıń tınıshlıǵı hám milliy tatıwlıǵın támiyinlew.



***Este saqlañ!***

**Konstituciyanıń Kirisiwi** – Tiykarǵı nızam qabıl etiliwine sebep bolǵan principler haqqında xalıqtıń saltanatlı bayanatı esaplanadı. Kirisiwde Konstituciya elimiz xalqı atınan járiyalanıp atırǵanlıǵı hám onıń arzıw-ármanları, niyetleri hám moynına alatuǵın minnetlemelerin sáwlelendiredi.

#### **4. ÓZBEKSTAN RESPUBLIKASI KONSTITUCIYASININ ÚSTINLIGI**



Ózbekstan Respublikası Konstituciya-sınıń 15-statyasına muwapıq biziń mámleketimizde Ózbekstan Respublikası Konstituciyası hám nızamlarınıń ústinligi sózsiz tán alınadı. Mámleket hám onıń organları, lawazımlı shaxslar, jámiyetlik birlespeler, puqaralar Konstituciya hám nızamlarǵa muwapıq jumıs alıp baradı.

Ózbekstan Respublikası Konstituciyası joqarı yuridikalıq kúshke iye hám ol Ózbekstan Respublikasınıń pútkil aymaǵında qollanıladı.

Ózbekstan Respublikası nızamları hám basqa normativ-huqıqiy aktleri Ózbekstan Respublikası Konstituciyası tiykarında qabıl etiledi. Olar Konstituciyanıń normaları hám principlerine qarsı bolıwı múmkin emes. Bul mámlekettiń bárshe normativ hújjetleri Konstituciya normalarına muwapıqlastırılıp qabıl etiliwi shárt ekenin ańlatadı.



***Tiykarǵı Nızam belgileydi***

Bul Konstituciyanıń hesh bir qaǵıydası Ózbekstan Respublikası huqıq hám máplerine zıyan tiygizetuǵın tárizde talqılanıwı múmkin emes. Birde-bir nızam yaki basqa normativ-huqıqiy hújjet Konstituciya normaları hám qaǵıydalarına qayshı keliwi múmkin emes.

**Ózbekstan Respublikası Konstituciyası, 16-statya.**

Konstituciyanıń qatań hám itibarlı ózgesheligi ózbek xalqınıń áyyemgi mádeniyatı hám milliy qádiriyatlarına tiykarlanǵanlıǵında bolıp tabıladı.

## 5. ÓZBEKSTAN RESPUBLIKASÍ KONSTITUCIYASÍNÍN DÚZILISI

### Kirisiw

#### I bólim. Tiykargı principler.

1-bap. Mámleket suvereniteti (1–6-statyalar).

2-bap. Xalıq hákimiyatshılıǵı (7–14-statyalar).

3-bap. Kostituciya hám Nızamnıń ústinligi (15–16-statyalar).

4-bap. Sırtqı siyasat (17-statya).

#### II bólim. Insan hám puqara- laqrđnı tiykargı huqıqları, erkinlikleri hám minnetleri.

5-bap. Ulıwma qaǵıydalar (18–20-statyalar).

6-bap. Puqaralıq (21–23-statyalar).

7-bap. Jeke huqıq hám erkinlikler (24–31-statyalar).

8-bap. Siyasiy huqıqlar (32–35-statyalar).

9-bap. Ekonomikalıq hám sociallıq huqıqlar (36–42-statyalar).

10-bap. Insan huqıqları hám erkinlikleriniń kepilligi (43–46-statyalar).

11-bap. Puqaralardıń minnetleri (47–52-statyalar).

#### III bólim. Jámiyet hám shaxs.

12-bap. Jámiyettiń ekonomikalıq negizleri (53–55-statyalar).

13-bap. Jámiyetlik birlespeler (56–62-statyalar).

14-bap. Shańaraq (63–66-statyalar).

15-bap. Ğalaba xabar quralları (67-statya).

**IV bólim. Hákimshilik-aymaqlıq dúzilisi.**

16-bap. Ózbekstan Respublikasınıń hákimshilik-aymaqlıq dúzilisi (68–69-statyalar).

17-bap. Qaraqalpaqstan Respublikası (70–75-statyalar).

**V bólim. Mámleketlik hákimiyatın dúzilisi**

18-bap. Ózbekstan Respublikası Oliy Majlisi (76–88-statyalar).

19-bap. Ózbekstan Respublikasınıń Prezidenti (89–97-statyalar).

20-bap. Ministrler Kabineti (98-statya).

21-bap. Jergilikli mámleketlik hákimiyat tiykarları (99–105-statyalar).

22-bap. Ózbekstan Respublikasınıń sud hákimiyatı (106–116-statyalar).

23-bap. Saylaw sisteması (117-statya).

24-bap. Prokuratura (118–121-statyalar).

25-bap. Finans hám kredit (122–124-statyalar).

26-bap. Qorǵanıw hám qáwipsizlik (125–126-statyalar).

**VI bólim. Konstituciyaǵa ózgeris kirkiziw tártibi**

Konstituciyanı ózgeriw tártibi (127–128-statyalar)





## Juwmaq shıǵaramız

### Konstituciyanıń mazmunı:

→ 1992-jılı 8-dekabr – Ózbekstan Respublikası Konstituciyası qabıl etiliwi;

→ Konstituciya da insan, onıń ómiri hám erkinlikleri joqarı qádiriyat dep járiyalanǵan;

→ mámleketlik organlar hám lawazımlı shaxslardıń jámiyet hám shaxs aldındaǵı juwapkershiligi názerde tutılǵan;

→ siyasiy plyuralizm;

→ insan mápleri mámleket máplerinen ústin;

→ Konstituciya – mámleket hám elimiz xalqı ortasındaǵı shártnama;

→ Konstituciya – mámlekettiń Tiykargı nızamı;

→ Kirisiw, 6 bólim, 26 bap, 128 statyadan ibarat.



### Ózińizdi sinań!

1. Ózbekstan Respublikası Konstituciyasında qanday ulıwma insanıy qádiriyatlar bekkemlengen?
2. Siyasiy plyuralizm degenimiz ne?
3. Ózbekstan Respublikası Konstituciyasına muwapıq mámlekette qanday da bir mámleket ideologiyasınıń engiziliwi ne sebep qadaǵan etilgen?

### 3-§. ÓZBEKSTAN RESPUBLIKASÍ KONSTITUCIYASÍNÍN TIYKARGÍ PRINCIPLERI

**Tema ústinde islew nátiyjesinde:**

- mámleket suverenitetiniń ne ekenligin;
- mámleket suvereniteti tán alınıwı qansha áhmiyetli ekenligin;
- demokratiyanıń mánisin;
- demokratiyalıq principlerdiń áhmiyetin bilip alasız.

**1. Mámleket suvereniteti.**

**2. Ózbekstan Respublikası – gárezsiz suveren mámleket.**

**3. Demokratiya – xalıq hákimiyatshılıǵı.**

**4. Konstituciyalıq dúzim principleri.**

#### 1. MÁMLEKET SUVERENITETI

**Suverenitet** – (francuzsha «*souverainete*») – mámlekettiń óz ishki islerinde hám sırtqı múnásibetlerinde basqa mámleketlerden gárezsizligi esaplanadı.



#### *Tapsırma*

*Qanday pikirdesiz, házirgi zamanda dúnyadaǵı basqa mámleketlerden pútkilley gárezsiz mámleket bolıwı múmkin be? Basqasha aytqanda, qanday da bir mámleket tolıq mámleket suverenitine iye bolıwı múmkin be?*



#### *Tiykargı Nızam belgileydi*

Ózbekstan – suveren demokratiyalıq respublika. Mámlekettiń «Ózbekstan Respublikası» hám «Ózbekstan» degen atamaları bir mánisti ańlatadı.

**Ózbekstan Respublikasınıń Konstituciyası, 1-statya.**

**Mámleket suvereniteti** hákimiyattı ámelge asırıwda, bul boyınsha payda bolatuǵın mashqalalardı sheshiwde tek mámleket ishinde emes, al sırtında da basqa mámleketlerden tolıǵı menen gárezsizlikti ańlatadı.



***Este saqlań!***

**Suverenitet** – mámleket ishinde hákimiyattıń tólıq ústinligi hám de sırtqı siyasatta gárezsizligi, onıń aymaǵında mámleket nızam shıǵarıwshı, atqarıwshı hám sud hákimiyatlarınıń tolıqlıǵı.

## **2. ÓZBEKSTAN RESPUBLIKASI – GÁREZSIZ SUVEREN MÁMLEKET**

Mámleketti belgilewshi táreplerinen biri onıń mámleket suvereniteti esaplanadı. Mámleket suverenitetiniń tómendegi tiykarǵı principileri bar:


- mámleket aymaǵı, shegaralarına qol qatılmaslıǵı hám bólinbewi;
- gárezsiz ishki hám sırtqı siyasat;
- xalıqaralıq huqıqtıń tiykarǵı principlerin tán alıw, húrmet etiw;
- mámleketlik til ózbek tili ekenligi;
- óz rawajlanıw jolın, mámleketlik nıshanlardı tańlawdaǵı erkinlik hám basqalar.

1991-jılı 31-avgustta Ózbekstan SSR Oliy Kengashiniń gezekten tısqarı VII sessiyasında Respublikamız gárezsiz mámleket dep járiyalandı. Usı sessiyada «**Ózbekstan Respublikası mámleket gárezsizliginiń tiykarları haqqında**»ǵı Nızam qabıl etildi. Ol Ózbekstan Respublikasınıń Konstituciyası qabıl etilgen 1992-jıl 8-dekabрге shekem Tiykarǵı nızam rolin atqarıp keldi.



1991-jılı 29-dekabrde birinshi márte alternativlik tiykarda Ózbekstan Prezidenti saylawı bolıp ótti.

1991-jılı 18-noyabrde «Ózbekstan Respublikası Mámleketlik bayrağı haqqında»ğı Nızam, 1992-jılı 2-iyulda – «Ózbekstan Respublikası Mámleketlik gerbi haqqında»ğı Nızam, 1992-jılı 10-dekabrde – «Ózbekstan Respublikası Mámleketlik gimni haqqında»ğı Nızam qabıl etildi.



### *Tiycarğı Nızam belgileydi*

Ózbekstan Respublikası óziniń milliy-mámleket hám hákimshilik-aymaqlıq dúzilisin, mámleketlik hákimiyat hám basqarıw organlarınıń sistemasın belgileydi, ishki hám sırtqı siyasattı ámelge asıradı.

Ózbekstannıń mámleketlik shegarası hám aymağına qol qatılmaydı hám bólinbes esaplanadı.

**Ózbekstan Respublikasınıń Konstituciyası, 3-statya.**

Mámleket gárezsizligine erisiliwi Ózbekstanga erkin rawajlanıw jolına qádem qoyıwına, dúnya sherikligine xalıqaralıq múnásibetlerdiń tolıq huquqlı subyekti sıpatında kiriwine múmkinshilik berdi.

### 3. DEMOKRATIYA – XALIQ HÁKIMIYATSHILÍGÍ

Xalıq hákimiyatshılıǵı principi elimizdiń Tiykarǵı nızamında ańlatılǵan bolıp, onda xalıq mámleket hákimiyatınıń birden-bir deregi ekenligi atap kórsetilgen.



#### *Tiykarǵı Nızam belgileydi*

Xalıq mámleket hákimiyatınıń birden-bir deregi esaplanadı.

#### **Ózbekstan Respublikasınıń Konstituciyası, 7-statyadan.**

«Xalıq hákimiyatshılıǵı» ataması grekshe «**demokratiya**» (*demos* – xalıq, *kratos* – hákimiyat) sóziniń awdarması. Bul túsinik tuńǵısh ret Áyyemgi Greciyada payda bolıp, pútkil dúnyaǵa keń tarqaldı.

#### **Demokratiya – bul:**

- saylap qoyılatuǵın hákimiyat organlarında qatnasıw;
- puqaralardıń mámleketti basqarıwda qatnasıwı;
- bársheniń hám hár kimniń nızam aldında teńligi;
- jámiyet hám insan qáwipsizligi;
- puqaralardıń huqıq hám erkinlikleriniń pútinligi;
- insan abadanlıǵı hám mápleri haqqında mámlekettiń ğamxorlıǵı;
- insan huqıq hám erkinliklerin qorǵawdıń kepillik berilgen mehanizminiń bar ekenligi.

Óz tariyxı dawamında insaniyat demokratiyanıń eki formasın jaratqan:

– **tikkeley, yaǵnıy tuwrıdan-tuwrı demokratiya.** Bunda xalıq mámleket islerin wákillersiz ózi sheshedi (saylaw, referendum, puqaralardıń múrajaatı nızam joybarları talqılanıwı hám basqalar arqalı);

– **janapay yaǵnıy wákillik demokratiyası.** Bunda xalıq suveren huqıqlarınan paydalanıp ózleri saylap qoyǵan wákileri (deputatlar hám senatorlar) arqalı ámelge asıradı.



## XALÍQ HÁKIMIYATSHÍLÍGÍ

Tikkeley (tuwrıdan-tuwrı)  
demokratiya

Janapay (wákillik arqalı)  
demokratiya

Mámleket kólemindegi mashqalalardı tikkeley xalıqtıń qatnasıwında, **referendumda**, yaǵnıy mámlekettiń siyasiy turmısınıń eń áhmiyetli máseleleri boyınsha ótkeriletuǵın ulıwma xalıqlıq talqılawda hám tikkeley dawıs beriwge qatnasıwı arqalı ańlatıladı.

Xalıq atınan tek olar saylaǵan Prezident, Oliy Majlis deputatları hám senatorlar jumıs alıp barıwı múmkin.



### *Tiykargı Nızam belgileydi*

Jámiyet hám mámleket turmısınıń eń áhmiyetli máseleleri xalıq talqılawına usınıladı, ulıwma dawısqa (referendumǵa) qoyıladı. Referendum ótkeriw tártibi nızam menen belgilenedi.

**Ózbekstan Respublikasınıń Konstituciyası, 9-statya.**

## ÓZBEKSTAN RESPUBLIKASÍNDÁ XALÍQ HÁKIMIYATSHÍLÍGÍ FORMALARÍ

Referendum

Saylaw

Nızam joybarların talqılaw

Mámleketlik organlarǵa shaǵımlar menen jeke tártipte hám jámaát túrinde múrájat etiw

Puqaralardıń mámleket hám jámiyet islerinde qatnasıwı

Mámleket qarar qabıl etiwı ushın jámaátshilik pikirın biliw zárúr bolıp qalǵanda Konstituciya, nızamlardıń joybarları ulıwma xalıq talqılawına qoyılıwı, yaǵnıy referendum ótkeriliwı múmkin. Ulıwma xalıq referendumı pútkil mámleket kóleminde yáki jergilikli aymaqta ótkeriliwı múmkin. Máselen, 2002-jılı 27-yanvarda Ózbekstan Respublikasında

referendum ótkerilip, onda gezektegi shaqırıqta Ózbekstan Respublikasınıń eki palatalı parlamentin saylaw haqqında másele sheshildi. Referendumda qatnasqan kópshilik puqaralar bul máselege unamlı juwap berdi. Usı tárizde Ózbekstan Respublikasında eki palatalı parlament payda bolǵan.

#### 4. KONSTITUCIYALÍQ DÚZIM PRINCIPLERI

Demokratiyalıq mámlekettiń eń áhmiyetli konstituciyalıq principle-rinen biri **hákimiyattıń bóliniw principini** bolıp esaplanadı (Ózbekstan Respublikası Konstituciyası, 11-statya).

Usı principke muwapiq mámleketlik hákimiyat nızamshılıq, atqarıwshı hám sud hákimiyatı organlarına bólinedi.

Bunda hárbir hákimiyat tarawı hákimiyat wákillikleri sheńberinen shetke shıǵıw hám onı óz mápi ushın paydalanıw imkániyatına jol qoymaǵan halda basqasın tıyıp turıwı zárúr. Hákimiyatlardıń hesh birewi de basqasınıń jumısına aralaspawı kerek. Bul principitiń ámeldegi kórinisi qanday da bir topar yaki jeke shaxs tárepinen hákimiyattı iyelep alıwına jol qoymaqǵa qaratılǵan. Tek nızamǵa boysınıwları shárt bolǵan sudlaw organları jumısına aralasıw ayırıqsha qáwip-qáter tuwdıradı.



#### *Tiykargı Nızam belgileydi*

Ózbekstan Respublikası mámleketlik hákimiyat sisteması – hákimiyattıń nızam shıǵarıwshı, atqarıwshı hám sud hákimiyatına bóliniw principine tiykarlanadı.

**Ózbekstan Respublikasınıń Konstituciyası, 11-statya.**





## Juwmaq shıǵaramız

### Ózbekstan Respublikası Konstituciyasının tiykarǵı principleri

- suverenitet – mámlekettiń ishki hám sırtqı islerinde tolıq ǵárezsizligi;
- xalıq hákimiyatshılıǵı: referendum, saylaw, jıynalıs hám basqalar;
- demokratiya: tikkeley (tuwrıdan-tuwrı), janapay (wákillik); hákimiyatlardıń bóliniwi: nızam shıǵarıwshı, atqarıwshı hám sud;
- mámleketlik nıshanlar: bayraq – 1991-jıl 18-noyabr, gerb – 1992-jıl 2-iyul, gimn – 1992-jıl 10-dekabr.
- **1991-jıl 29-dekabrde** Ózbekstan Prezidenti saylawı alternativ tiykarda bolıp ótti;
- Ózbekstan Respublikası Konstituciyası **1992-jılı 8-dekabrde** qabıl etilgen;



### Ózińizdi sınań!

1. Mámleket suvereniteti degenimiz ne?
2. Mámleket suvereniteti onıń hákimiyatı sheklenbegenligin ańlata ma?
3. Mámleket suvereniteti insan huqıqları menen qalay muwapiqlastırıladı?
4. Demokratiyanıń mánisi nede, ol qanday formalarda ámelge asırıladı?
5. Ózbekstan xalıq atınan kim is alıp barıwı múmkin?
6. Konstituciyalıq principler degende neni túsiniw kerek?



## 4-§. ÁMELIYAT SABAĜÍ

# ÓZBEKSTAN RESPUBLIKASÍNÍN SÍRTQÍ SIYASATÍ

### Tema ústinde islew nátiyjesinde:

- mámlekettiń sırtqı siyasiy isleri nelerden ibarat ekenligin;
- Ózbekstannıń mámleket ğárezsizligine erisiwi sırtqı siyasiy baylanıslarına qanday tásir etkenligin bilip alasız.

1. Mámlekettiń sırtqı siyasiy isleri.
2. Ózbekstan Respublikası sırtqı siyasatınıń tiykarǵı principi.

### 1. MÁMLEKETTÍN SÍRTQÍ SIYASIIY ISLARI

Búgin huqıqqa tiyisli júdá áhmiyetli temalardan biri, elimizdiń sırtqı siyasatı haqqında sóz etemiz.



#### 1-tapsırma

Sabaqlıq paragrafı materiallarınan paydalanǵan halda tómendegi tapsırmalardı orınlań:

1. Mámlekettiń sırtqı siyasatına tiyisli mısál keltiriń.
2. Ózbekstan Respublikası xalıqaralıq múnásibetlerde tolıq huqıqlı subyekttiki ekenligin mısallarda dáliyllep beriń.
3. Xalıqaralıq shólkemler menen birge islesiwde mámleketimizdiń tiykarǵı maqsetleri hám wazıypaların anıq mısallar menen kórsetiń.



#### 2-tapsırma

Ózbekstan Respublikası Prezidenti Sh. Mirziyoevtiń sabaqlıqta keltirilgen pikirlerinen birin tańlap, mámleketimizdiń sırtqı siyasatına múnásibetin bildiriwge háreket etiń.

Tómendegi qatarlardı dawam ettirip, óz pikirinińizdi bayan etiń:

**Menińshe, ...**

**Bunı mınaday dáliylley alaman, yaǵnıy...**

**Bunnan mınaday juwmaq shıǵardım, yaǵnıy...**



1. «Elimizdiñ qatañ poziciyası burıngısınsha ózgermeydi, hár qanday áskeriy-siyasiy bloklarǵa qosılmaw, Ózbekstan aymaǵında basqa mámleketlerdiñ áskeriy bazaları hám obyektlerin jaylastırmawǵa, sonday-aq, elimizden usqarıda áskeriy xızmetkerlerimiz bolıp turıwına jol qoymaw bolıp qalmaqta».

2. «Jaǵın qońsılarımız bolǵan Túrkménstan, Qazaqstan, Qırǵızstan, Tájikstan menen qatnasıqlarda ashıqlıq, tilekleslik hám pragmatik siyasat júrgiziwge sadıq bolıp qalaberemiz».

3. «ǴMDA mámleketleri menen qatnasıqlardı rawajlandırıwǵa, Strategiyalıq sheriklik haqqındaǵı shártnama, Awqamlaslıq haqqındaǵı shártnama hám basqa áhmiyetli kelisimler tiykarında Rossiya Federaciyası menen doslıq baylanıslardı hár tárepleme bekkemlewge ayrıqsha orın ajratıladı. Bul hújjetler eki mámleket máplerine de juwap beredi hám de regionda turaqlılıq hám qáwipsizlikti bekkemlewge xızmet etedi».

4. «Jaǵdaydı joldan shıǵarıwdı qálewshi, kelispewshilik, dushpanlıq, jánjel tuqımın shashıwshı, hátte qan tógiwdi qálewshi kúshler bar ekenligi sır emes. Tınıshsız zamanda hám tınıshsız regionda jasap kiyatırǵanıwızdı tikkeley hám ashıqtan-ashıq tán alıwımız kerek».

5. «Watanımızdı isenimli qorgaw, onıń qorganıw uqıplılıǵın bekkemlewdi, mámleket shegaralarına qol qatılmawın támiyinleytuǵın hám kepillik beretuǵın is-ilajlar kompleksin ámelge asırıwdı dawam etiw zárúr. Ishki hám sırtqı kúshlerdiń elimiz suvereniteti hám ǵárezsizligine hár qanday qáwip qatań saplastırıladı».

**Sırtqı siyasat** – óz shegaralarından sırtta xalıqaralıq turmısta qatnasqan halda mámlekettiń basqa mámleketler, xalıqaralıq shólkemler menen qatnasıqların, mámlekettiń xalıqaralıq múnásibetlerdegi ulıwma siyasatın ámelge asırıwdan ibarat iskerligi.



***Este saqlań!***

**Xalıqaralıq huqıq** – xalıqaralıq sóylesiw barısında mámleketler aralıq xalıqaralıq shólkemler menen múnásibetlerdi tártipke salıp turıwshı yuridikalıq qaǵıydalar jıynaǵı.

**Basqa mámleketler menen óz ara** múnásibetlerdegi óz huqıq hám minnetlerin sırttan qanday da qáwipsiz ámelge asırıw múmkin bolǵan ǵárezsiz mámleket ǵana xalıqaralıq múnásibetler subyektine aylanıwı múmkin. Xalıqaralıq huqıq subyektini bir mámlekettiń basqa bir mámleket üstinen hákimligin tán almaydı. Bunday mámleket o‘ziniń sırtqı siyasatın ámelge asırıw boyınsha ǵárezsiz esaplanadı.



***Tiykargı Nızam belgileydi***

Ózbekstan Respublikası xalıqaralıq múnásibetlerdiń tolıq huqıqlı subyektini esaplanadı.

**Ózbekstan Respublikasınıń Konstituciyası, 17-statyadan.**

Pútkil insaniyat tariyxında biziń planetamızda 15 mıńnan aslam urıs bolıp ótken. Olarda 3,5 mlrd átirapında adam nabit bolǵan. Sonlıqtan adamlar barqulla payda bolǵan mashqalalardı tınıshlıq jolı menen sheshiwdi oylagan.

Ekinshi jer júzilik urıs (1939–1945-jıllar) tamamlanǵannan soń tınıshlıq hám qáwipsizlikti qollap-quwatlaw hám saqlaw maqsetinde 1945-jılı 24-oktyabrde San-Francisko (AQSH) qalasında 51 mámleket wákilleri Tınıshlıq konstituciyası dep esaplawǵa huqıqlı bolǵan Birlesken Milletler Shólkemi (BMSH) niń Ustavın tastıyıqladı.

Házirgi waqıtta 193 mámleket, sonıń ishinde, Ózbekstan da BMSH aǵzası esaplanadı. Ózbekstan 1992-jıl 2-martta BMSH iniń tolıq huqıqlı aǵzası bolǵan.

**Barlıq mámleketler – BMSH qatnasıwshıları óz jumıslarında tówendegi principiǵe ámel qılıw minnetlemesin aladı:**

- xalıqaralıq norma hám shártnamalardı ámel qılıw;
- kelispewshiliklerdi tınısh jol menen tártipke salıw;
- kúsh penen qáwip salıw yaki onı qollanıwdan tıyılıw;
- ishki islerge hám birge islesiwlerge aralaspaw.

Ǵárezsizlik járiyalanǵan dáslepki kúnlerden-aq Ózbekstan Respublikası dúnya sherikligine kiriw jolın tańladı.

Sonnan, 1993-jılı 26-fevralda mámleketimiz EQBXSH (Evropada qáwipsizlik hám birge islesiw boyınsha Xalıqaralıq shólkem)ge;

— 1993-jılı 29-oktyabrde — Birlesken Milletler Shólkeminiń

Bilimlendiriw, ilim hám mádeniyatqa qánigelesken mákemesi — YuNESKO ǵa;

— 1995-jılı 22-dekabrde BMSH niń YuNISEF Xalıqaralıq Ayrıqsha Balalar fondına;

— 2001-jılı 15-iyunda SHDSH (Shanxay doslıq Shólkemi)ne hám basqa shólkemlerge qabil etildi.

Ózbekstan ǴMDA mámleketleri, Evropa Awqamı, Xalıqaralıq valyuta qorı, Pútkil dúnya bankı, Aziya



Rawajlanıw Bankı (ARB) hám Islam Birge islesiw Shólkemi (IBSh) hám basqa xalıqaralıq shólkemler menen birge islespekte.

Házir dúnyanıń 146 dan aslam mámleketi Ózbekstandı gárezsiz mámleket sıpatında tán alǵan. Solay etip, mámleketimiz dúnya sherikliginde xalıqaralıq huqıq subyekti sıpatında o‘ziniń ılayıqlı ornın iyeledi.

## 2. ÓZBEKSTAN RESPUBLIKASÍ SÍRTQÍ SIYASATÍNÍN TIYKARǒÍ PRINCIPLERI

**Mámleketiń Tiykarǒı nızamında bekkemlep qoyılǵan sırtqı siyasat principleri (17-statya) qatarına tómendegiler kiredi:**

- mámleketlerdiń suveren teńligi principı, yaǵnıy basqa mámleketler suverenitetin húrmet etiw minnetlemesi;
- kúsh jumsamaw yaki kúsh penen qáwip salmaw principı;
- shegaralarǵa qol qatılmaw principı;
- basqa mámleketlerdiń ishki islerine aralaspaw principı;
- jánjellerdi tınısh jol menen sheshiw principı, sonday-aq, mámleketiń, xalıqtıń joqarı mápleri, abadanlıǵı hám qáwipsizligin támiyinlew maqsetinde awqamlar dúziw, doslıq hám basqa mámleketler aralıq dúzilmelerge kiriw hám onnan bólinip shıǵıw principı.





## Tiykargı Nızam belgileydi

Ózbekstan Respublikası Qurallı Kúshleri Ózbekstan Respublikasınıń mámleketlik suverenitetin hám aymaqlıq pútinligin, xalıqtıń tınısh turmısı hám qáwipsizligin qorǵaw ushın dúziledi.

**Ózbekstan Respublikasınıń Konstituciyası, 125-statyadan.**



## Juwmaq shıǵaramız

Ózbekstan Respublikasınıń sırtqı siyasatı

- xalıqaralıq qatnasıqlardıń teń huqıqlı aǵzası;
- xalıqaralıq huqıq normaları ústinliginiń tán alınıwı;
- **sırtqı siyasat principi:**
  - ▶ suveren teńlik;
  - ▶ mámlekettiń ishki islerine aralaspaw;
  - ▶ kúsh jumsamaw yamasa kúsh penen qáwip salmaw;
  - ▶ jánjellerdi tınısh jol menen sheshiw;
  - ▶ shegaraǵa qol qatılmaslıq;
  - ▶ awqamlar dúziw hám olardan bólinip shıǵıw;
- 1991-jıl – ĞMDA; 1992-jıl – BMSH; 1993 – YUNESKO; 1995-jıl — YuNISEF; 2001 – SHDSH;
- Ózbekstan Respublikasınıń mámleketlik gárezsizligin 146 dan aslam mámleket tán aldı.



## Ózińizdi sınáń!

1. Mámlekettiń sırtqı siyasıy isleri jámiyetlik turmıstıń qaysı tarawında hám qanday maqsetlerde ámelge asırıladı?
2. Qanday mámleket xalıqaralıq qatnasıqlardıń tolıq huqıqlı subyekti esaplanadı?
3. Ózbekstan Respublikası qaysı xalıqaralıq shólkemler jumısında qatnaspaqta?

## ARALÍQ QADAĞALAW USHÍN SORAWLAR

*Qıyналғанда qawsırma ishinde kórsetilgen sabaqlıq betlerine múrajat etiñ.*

1. Latınshadan awdarғanda «konstituciya» sózi tómenдеги mániști añlatadı? (5-b.)
2. Konstituciya neni belgilep beredi? (5-b.)
3. Ózbekstan Respublikası Konstituciyasınıñ tiykarǵı mazmunın sanap berin. (6-b.)
4. Konstituciya konstituciyalıq huqıqtan nesi menen pariqlanadı?
5. Huqıq degenimiz ne? (7-b.)
6. Mámlekette huqıq-tártip qalayınsha támiyinlenedi? (7-b.)
7. Huqıqıy múnásibetlerdi tolıq tártipke salıp turıw ushın Konstituciya qaysı tarmaqlarǵa baǵdarlanıladı? (8-b.)
8. Konstituciyalıq huqıq huqıqtın ne ushın jetekshi tarmaǵı sanaladı? (8-b.)
9. Qaysı huqıqıy normalar konstituciyalıq huqıqtın deregi qatarına kiredi? (9-b.)
10. Ózbekstan Respublikası Konstituciyasınıñ tiykarǵı belgilerin sanap berin. (10-b.)
11. Ózbekstan Respublikasınıñ ámelдеги Konstituciyası qashan qabil etilgen? (12-b.)
12. Ózbekstan Respublikası Konstituciyası Kirisiwinin tiykarǵı maqsetin aytın. (13–14-b.)
13. Mámlekettiñ ishki hám sırtqı múnásibetlerde basqa mámleketlerden ǵárezsizligi qalay ataladı? (18-b.)
14. Mámleket suvereniteti belgilerin sanap berin. (18-b.)
15. «Ózbekstan Respublikası Mámleketlik bayraǵı haqqında» ǵı Nızam qashan qabil etilgen? (20-b.)
16. «Ózbekstan Respublikası Mámleketlik gerbi haqqında»ǵı Nızam qashan qabil etilgen? (20-b.)
17. «Ózbekstan Respublikası Mámleketlik gimni haqqında»ǵı Nızam qashan qabil etilgen? (20-b.)
18. Referendum degenimiz ne? (22-b.)
19. Ózbekstan Respublikasınıñ júdá áhmiyetli konstituciyalıq principlerin sanap berin. (23-b.)
20. Ózbekstan Respublikası mámleketlik hákimiyatı sisteması qaysı principke tiykarlangan? (23-b.)
21. Ózbekstan xalqı atınan kim jumıs alıp barıwı múmkin? (24-b.)
22. Xalıqaralıq huqıq subyekti bolıw neni añlatadı? (27-b.)
23. Birlesken Milletler Shólkemine aǵza mámleketler óz háreketlerinde ámel qılıw minnetlemesin alǵan principlerdi sanap berin. (28-b.)
24. Ózbekstan Respublikası sırtqı siyasatı tiykarǵı principlerin sanap berin. (29-b.)
25. Ózbekstan Respublikasında Qurallı Kúshler qanday maqsetlerde dúzilgen hám bekkemlenbekte? (30-b.)
26. Ózbekstan Respublikası qaysı xalıqaralıq shólkemler jumısında qatnaspaqta? (28-b.)
27. Ózbekstan ǵárezsizligin házirgi waqıtta qansha mámleket tastıyıqlaǵan? (29-b.)

## II bólim

# INSAN HÁM PUQARALARDÍN TIYKARGÍ HUQÍQLARÍ, ERKINLIKLERI HÁM MINNETLERI

Ózbekstan Respublikasında barlıq puqaralar birdey huqıq hám erkinliklerge iye bolıp, jınısı, rasası, milleti, tili, dini, sociallıq kelip shıǵıwı, isenimi, shaxsı hám jámiyettegi ornına qaramastan nızam aldında teń esaplanadı.

**Ózbekstan Respublikasınıń  
Konstituciyası, 18-statyadan**

## 5-§. INSAN HÁM PUQARALARDÍN TIYKARGÍ HUQÍQLARÍ HÁM ERKINLIKLERI

**Tema ústinde islew nátiyjesinde:**

– insan hám puqaralar qanday huqıq hám erkinliklerge iye ekenligin;  
– Ózbekstan Respublikasında mámleket hám puqaralar ortasındaǵı óz ara baylanıslar haqqında bilip alasız.

**1. Insan hám mámleket: olar óz ara qalay baylanısqañ?**

**2. Hákimiyat degenimiz ne?**

**3. Insan hám puqaralardıń tiykargı huqıqları hám erkinlikleri.**

### 1. INSAN HÁM MÁMLEKET: OLAR ÓZ ARA QALAY BAYLANÍSQAN?

Tariyxta insan óz huqıqları ushın gúrespegen dáwir bolmaǵan. Adamlardıń óz huqıqları ushın gúresi barısında ılayıqlı turmıs keshiriw huqıqı jaqlanǵan kóplegen ideyalar, teoriyalar hámde táliymatlar payda boldı hám rawajlandı.

Oyanıw dáwiri oyshılları Shıǵıstıń ataqlı huqıqtanıwshılarınan biri Imam Burxaniddin al-Marginoniydiń hár bir insannıń tábiyiy huqıqlarına, ol mine usı mámlekettiń puqarası ekenligi yáki kerisinshe ekenligine qaramastan, boysınıwın nızamlastırıw hám támiyinlew zárúr-



ligi haqqındağı ideyasın jaqladı. Mine, usı dáwirden baslap mámleketke pútkilley basqasha – shaxs huqıqların ayaq astı etiwshi institut (shólkem) sıpatında emes, al onıń insan hám jámiyet máplerine xızmet etiwı kóz qarasınan qaralmaqta.



### *Tiykargı Nızam belgileydi*

Ózbekstan Respublikasında demokratiya ulıwma insanıy principlerge tiykarlanadı, olar boyınsha insan, onıń ómiri, erkinligi, abıroyı, qádir-qımbatı hám basqa da qol qatılmas huqıqları joqarı qádiriyat esaplanadı.

### **Ózbekstan Respublikasınıń Konstituciyası, 13-statyadan.**

Insan huqıqlarına Ózbekstan Respublikası Konstituciyasınıń II bólimi bağıshlangan bolıp, bul bólim «Insan hám puqaralardıń tiykargı huqıqları, erkinlikleri hám minnetleri» dep ataladı (18–52-statyalar).


Solay etip, Konstituciyamızda insanıń huqıq hám erkinliklerin tán alıw, olarğa ámel qılıw hám olardı qorğaw — mámleketiń minnetlemesi degen qağıyda bekkemlep qoyılğan.

## **2. HÁKIMIYAT DEGENİMİZ NE?**

**Hákimiyat** – bul adamlar, materiallıq obyektler, aymaqlardı basqarıw, buyırıq beriw imkaniyatı. Ol avtoritet, sóz, is-háreket, sonday-aq, májbúr etiw járdeminde ámelge asırıladı.

Ózbekstan Respublikası Konstituciyasınıń 7-statyasında xalıq mámleketlik hákimiyatıń birden-bir deregi ekenligi haqqındağı qağıyda bekkemlep qóyılğan. Ózbekstanda mámleketlik hákimiyat xalıq mápleri tiykarında hám tek Ózbekstan Respublikası Konstituciyası menen wákillik berilgen organlar hám de Konstituciya tiykarında qabıl etilgen nızamshılıq penen ámelge asırıladı.

Konstituciyada kórsetilmegen tártipte hákimiyat organları isin toqtatıw yaqi biykarlaw, mámleketlik hákimiyat wákilligin beriw, jańa hákimiyatıń parallel dúzilmesin dúziw Konstituciyağa qarsı esaplanadı hám nızam bóyinsha juwapkerlikke tartıladı.



### 3. INSAN HÁM PUQARANÍŇ TIYKARGÍ HUQÍQLARÍ, ERKINLIKLERI HÁM MINNETLERI

Konstituciyanıń ekinshi bólimi tolıq insan hám puqaralardıń tiykarǵı huqıqları, erkinlikleri hám minnetlerine baǵıshlangan. Óz mazmunı boyınsha hárbir insan hám puqara huqıqları bir-birine sáykes keledi, biraq puqaralıqqa iye bolǵan shaxslardıń huqıqları hám puqaralıqqa iye bolmaǵan shaxslar huqıqları bir-birinen kólemi jaǵınan parıqlanadı. Puqaralıqqa iye bolǵan shaxslardıń huqıqları kólemi eldiń mámleketlik organlarǵa saylaw hám saylanıw, mámleketlik mákemelerde juwapkerli lawazımlarda islew huqıqına, dál sol mámleket armiyasında xızmet etiw minnetine iye bolmaǵan shaxslardikine qaraǵanda kóbirek boladı.

Mámleket puqaralarınıń Tiykarǵı nızamda kórsetilgen huqıq hám erkinliklerine kepillik haqqında qaǵıyda Konstituciya bekkemlep qoyılǵan.

# INSAN HÁM PUQARANÍN TIYKARGÍ HUQÍQ HÁM ERKINLIKLERI

Jeke

Siyasiy

Ekonomikalıq hám sociallıq

**Jeke huqıq hám erkinlikler**  
(Ózbekstan Respublikası  
Konstituciyasınıń 24–31–statyaları):

jasaw;

erkinlik, sudta qorǵaw hám shaxsqa qol qatılmaslıq;

abıroyı hám ataǵına qáwip salınıwınan, jeke ómirine aralasıwdan qorǵanıw hám turaq jayına qol qatılmaslıq huqıqı;

bir jerden basqa jerge kóshiw hám jasaw ornın tańlaw erkinligi;

pikirlaw, sóz hám isenim erkinligi;

puqaranın huqıq hám máplerine tiyisli bolǵan hújjetler, qararlar hám basqa materiallar menen tanısıp shıǵıw;

hújdan hám dinge iseniw erkinligi.

**Siyasiy huqıqlar**  
(Ózbekstan Respublikası  
Konstituciyasınıń 32–35–statyaları):

jámıyetlik hám mámleketlik islerdi basqarıwda qatnasıw huqıqı;

Ózbekstan Respublikasınıń nızamshılıǵına muwapıq mitingler, tınısh jıynalıslar hám shıǵıwlar formasında óz belsendiligin kórsetiw huqıqı;

mámleketlik hákimiyattın wákillik organlarına saylaw hám saylanıw huqıqı;

kásiplik awqamlar, siyasiy partiyalar hám basqa jámáátlik birlespelerge birlesiw, massalıq háreketlerde qatnasıw huqıqı;

mámleketlik organlar, mákemeler yaki xalıq wákilligine arzalar, shaǵımlar hám usınıslar menen múrájat etiw huqıqı.

**Ekonomikalıq hám sociallıq huqıqlar**  
(Ózbekstan Respublikası Konstituciyasınıń  
36–42–statyaları):

jeke múlk iyesi bolıw huqıqı;

miynet etiw sharayatına iye bolıw hám jumıssızlıqtan qorǵanıw huqıqı, jumıs hám kásip tańlaw erkinligi;

jasına qarap (pensiya), miynetke uqıbın joǵaltqanda, sonday-aq, baǵıwshısınan ayrılǵanda sociallıq támiyinleniw huqıqı;

nızam menen qadaǵan etilmegen ekonomikalıq xızmet huqıqı;

tólenetuǵın dem alıs huqıqı;

qánigeli medicinalıq járdemnen paydalanıw huqıqı.

**Mádeniy huqıqlar**  
(Ózbekstan Respublikası  
Konstituciyasınıń  
41–42–statyaları):

bilim alıw huqıqı, biypul ulıwma bilim alıwǵa kepillik berilgen;

ilimiy hám texnikalıq dóretiwshilik erkinligi huqıqı;

mádeniy jetiskenliklerden paydalanıw huqıqı.



Puqaralardıń barlıq huqıq hám erkinlikleri **Ózbekstan Respublikası Konstituciyasınıń 18–46–statyalarında bekkemlep qoyılǵan hám olar jeke, siyasiy, ekonomikalıq, sociallıq hám mádeniy huqıqlarǵa bólinedi.**



## 1-tapsırma

*Sizińshe, ózimizdi erkin hám gárezsiz insan dep seziwimiz ushın biz qanday huqıq hám erkinliklerge iye bolıwımız kerek?*

Hár qanday mámleket xalqı tek usı mámleket puqaralarınan emes, al ol yamasa bul sebepler menen onda waqıtsha jasap atırǵan yamasa turaqlı jasap atırǵan adamlardan da ibarat boladı. Shet el puqaraları yamasa óziniń shet elge tiyisli ekenligin dálilley almaǵan puqaralıǵı bolmaǵan shaxslar (**apatritler**) mine solar qatarına kiredi. Bul shaxslar puqaralıqqa iye bolmasa da, olar da xalıqaralıq hám milliy hújjetlerde bekkemlep qoyılǵan barlıq huqıqlardan paydalanadı.

Ózbekstannıń Tiykarǵı nızamı barlıq puqaralardıń bir qıylı huqıqları hám erkinliklerin, nızam aldında olardıń teńligin bekkemlep qoyǵan. Bul huqıqlar Konstituciya qol qatılmas, yaǵnıy hesh kim ayırıwǵa haqlı bolmaǵan huqıqlar sıpatında táriplengen.



## 2-tapsırma

*Bir insannıń huqıqları basqa bir insannıń huqıqları baslanatuǵın noqatta sheklenedi, degen sózge qosılasızba ba? Óz pikirinińizdi tiykarlaw boyınsha dálilli mısalllar keltiriń.*



## 3-tapsırma

*Pantomima (sózsiz is-háreket) arqalı insan huqıqlarınıń buzılıwın súwretlep berin hám bunda anıq qanday huqıqlar buzılǵanın klastaǵılar aytıp beriwın soran.*



## Este saqlan'!

Erkinlik (huqıqta) — mámleket tárepinen tán alınǵan, Konstituciya yaki basqa nızamshılıq hújjetlerinde bekkemlep qoyılǵan shaxstıń hár qanday sociallıq huqıqı, insannıń belgili minez-qulıqtaǵı imkaniyatları (máselen, sóz erkinligi, erkinlik hám jeke qol qatılmaslıq, pikir, sóz hám isenim erkinligi, hújdan erkinligi hám basqalar).

**Gender teńligi** – rawajlangan mámleketlerdiń insan — erkek yaki hayal birdey sociallıq huqıqlar hám imkanıyatlarga iye ekenligin tńn alatúgın konvenciya.



### *Tiykargı Nızam belgileydi*

Ózbekstan Respublikası puqarası hám mámleket bir-birine bolğan huqıqları hám minnetleri óz ara baylanıslı. Puqaralardıń Konstituciya hám nızamlarda bekkemlep qoyılğan huqıq hám erkinliklerine qol qatılmaydı, olardan sud qararısız ayırılıwǵa yaki olardı sheklep qoyılıwǵa hesh kimniń haqısı joq.

**Ózbekstan Respublikasınıń Konstituciyası, 19-statya.**



### *Juwmaq shıǵaramız*

Insan hám  
puqaralardıń  
tiykargı huqıqları,  
erkinlikleri hám  
minnetleri:

- mámleketniń wazıypası – hárbir insanıń huqıq hám erkinliklerin támiyinlew;
- insan huqıqları haqqında xalıqaralıq hújjetler;
- gender teńligi;
- tiykargı huqıqlar: jeke, siyasiy, ekonomikalıq, sociallıq hám mádeniy



### *Ózińizdi sınań!*

1. Ne ushin barlıq zamanlarda insan kewildegidey huqıq hám erkinliklerdi qolǵa kirkiziwge umtılıp kelgen?
2. Insan huqıqlarına tiyisli barlıq eń áhmiyetli xalıqaralıq hám milliy hújjetlerde insan ne ushin eń joqarı qádiriyat dep tńn alınađı?
3. Insan jámiyette jasap turıp, qanday da bir tárizde sheklenbegen erkinlikten paydalana ala ma?
4. Ózbekstan Respublikası puqaralardıń tiykargı huqıqları, erkinlikleri hám minnetlerin sanap beriń.

## 6—7-§§. ÁMELİYAT SABAGÍ

# INSAN HÁM PUQARALARDÍN JEKE HUQÍQ HÁM ERKINLIKLERI

**Tema ústinde islew nátiyjesinde:**

– Ózbekstan Respublikasınıń Konstituciyasına tiykarlanıp insan hám puqaralar qanday jeke huqıq hám erkinliklerge iye ekenligin bilip alasız.

1. Jasaw huqıqı.
2. Sudta qorǵanıw hám shaxsqa qol qatılmaslıq huqıqı.
3. Abıroyı, qádir-qımbat hám jeke ómirge qáwipten qorǵanıw huqıqı.
4. Turaq jayǵa qol qatılmaslıq huqıqı.
5. Bir jerden ekinshi jerge kóshiw hám jasaw ornın erkin tańlaw huqıqı.
6. Pikir, sóz hám isenim erkinligi.
7. Hújdan hám diniy isenim erkinligi huqıqı.

**Insan huqıqları** – mámleket nızamlarında bekkemlep qoyılǵan huqıqlar bolıp, elde hár bir puqara huqıq hám erkinliklerin támiyinleydi.

Mine sonıń ushın nızam menen belgilengen bir halatta huqıqlar dep, al basqa halatta erkinlik dep júrgiziledi. Bunda sonı yadta tutıw kerek, is-háreketti tańlawda keń erkinlikti usınıw arqalı huqıq olardan paydalanıwdıń anıq shegarasın belgilep beredi.



### ***1-tapsırma***

Ózińizdi elimizdiń Tiykargı nızamı joybarın islep shıǵıw boyınsha jumısshı toparına kirgizilgen dep kóz aldınızǵa keltiriń.

*Qaysı jeke huqıq hám erkinliklerdi usı joybarǵa kirgizgen bolar edińiz?*

*Dizim dúziń hám olardıń eń áhmiyetlilerin belgileń.*

*Yadıńızda bolsın, siziń elińiz demokratiyalıq mámleket bolıwı ushın umtıluwıńız kerek.*

## **1. JASAW HUQÍQÍ**

Mámlekette demokratiyanıń bar ekenligin anıqlaytuǵın insanniń eń áhmiyetli jeke huqıqı – bul jasaw huqıqı esaplanadı.



## Tiykargı Nızam belgileydi

Jasaw huqıqı hárbir insannıń tikkeley huqıqı esaplanadı. İnsan ómirine qastıyanlıq etiw eń awır jınayat bolıp tabıladı.

**Ózbekstan Respublikasınıń Konstituciyası, 24-statya.**



Mámleket hám jámiyettiń tiykargı minneti – mine usı huqıqqa qol astındaǵı barlıq qurallar menen kepillik beriwden ibarat. Bul huqıqtı júzege shıǵarıw mámleket hám jámiyettiń demokratiyalıq rawajlanıwınıń áhmiyetli shárti – salamat jasaw huqıqı, normal turmıs sharayatı hám basqalar menen tıǵız baylanıslı. Mámleket oǵan tómenдеgi minnetlemelerdi orınlawda kepillik beredi:

**Mámleketiń jasaw huqıqın támiyinlewge kepillikleri:**

xalıqaralıq jánjellerdi sheshiw quralı sıpatında urıstan hám onda qatnasıwdan bas tartıw;

qorshap turǵan ortalıqtı qorǵaw;

qural-jaraqqa iye bolıw hám onı qollanıwdıń ayrıqsha tártibin belgilew;

ashıq hám qanıgeli medicinalıq járdem alıw imkaniyatın jaratıw.





## **Normativ hújjet**

Ózbekstan Respublikası Prezidentiniń «**Ózbekstan Respublikasında ólim jazasın biykar etiw haqqında**»ǵı 2005-jıl 1-avgusttaǵı Pármanına muwapıq hám insannıń pútkil dúnya sherikligi tárepinen tán alınǵan jasaw huqıqı principi, normaları hám de Ózbekstan Respublikası Konstituciyası qaǵıydalarınan kelip shıqqan halda, sonday-aq, jinayıtı juwapkerlikti liberallastırw boyınsha anıq is-ilajlardı ámelge asırw maqsetinde: *«2008-jıl 1-yanvardan Ózbekstan Respublikasında jinayıtı jaza sıpatında ólim jazası biykar etilsin hám onıń ornuna ómirlik qamaq yamasa uzaq múddetke azatlıqtan ayırw jazası kirgizilsin», dep qoyılǵan.*

## **2. SUDTA QORGANÍW HÁM SHAXSQA QOL QATILMAW HUQÍQÍ**

Bul insannıń hárbir jaǵdayda óz erki menen jumıs alıp barıw huqıqı. Bunda mámleketlik organlar hám fizikalıq shaxslar tárepinen onıń huqıqların nızamǵa qayshı ráwishte sheklewge jol qoyılmaydı.

Máselen, tek sudyanıń sankciyası (ruqsatnaması) qamaqqa alıw hám qamaqta saqlaw ushın tiykar bolıwı múmkin.



## **Tiykargı Nızam belgileydi**

Jinayat islegenlikte ayıplanıp atırǵan hárbir shaxstıń isi sudta nızamlı tártipte, áshkara kórip shıǵılıp, onıń ayıbı anıqlanbaǵansha ol ayıplı esaplanbaydı. Sudta ayıplanıp atırǵan shaxsqa ózin qorgawı ushın barlıq sharayatlar jaratıp beriledi.

**Ózbekstan Respublikasınıń Konstituciyası, 26-statya.**

## **3. ABÍROYÍ, QÁDIR-QÍMBATÍNA QÁWIPTEN HÁM JEKE ÓMIRINE ARALASÍWDAN QORGANÍW HUQÍQÍ**

«Jeke ómir» degende ayrıqsha halda tek sol adamǵa tiyisli hám de nızamǵa qarsı ráwishte áshkara etilgen táǵdirde insanǵa ruwxıy zıyan tiyiwı múmkin bólǵan jazıspalar, telefon arqalı sóylesiwler, telegraf járde-

mindegi hám basqa túrli bildiriwler, medicinalıq sıpatlama maǵlıwmatlar hám basqa maǵlıwmatlar túsiniledi.

Shaxstıń qádir-qımbatı huqıqı mámleket insan ushın onıń qádir-qımbatın hám ar-namısın kemsitpeytuǵın sharayatlar jaratıp beriwin talap etedi. Hesh kim qıynawlarǵa salınıwı, zorlıqqa, miyirmsiz yaki qádir-qımbatın xorlawshı mashqalalarǵa duwshar etilmewi shárt.

#### 4. TURAQ JAYǴA QOL QATILMAW HUQÍQÍ

Ózbekstan Respublikasınıń Konstituciyasında (27-statya) kózde tutılǵanıday, mámleketlik organlar usı huqıqlarǵa aralasıwı múmkin emes. Biraq mámleket, jámiyet qáwipsizligi, jámáátshilik tártibi, xalıq salamathlıǵın saqlaw yaki basqa shaxslardıń huqıqı hám de erkinligi kóz qarasınıan nızamda belgilengen halatlar buǵan kirmeydi.

Puqara tárepinen nızamlı túrde ol turaqlı yaki waqıtsha orın sıpatında iyelep turılǵan hár qanday imarat turaq jay qatarına kiredi.



#### ***Tiykargı Nızam belgileydi***

Hesh kim nızam názerde tutqan jaǵdaylardan hám tártipten tısqarı birewdiń úyine kiriwi, tintiw ótkeriwi, onı kózden keshiriwi, xat alısıw hám telefonda sóylesiwlerdiń sırın áshkara etiwı múmkin emes.

**Ózbekstan Respublikasınıń Konstituciyası, 27-statyadan.**



#### ***2-tapsırma***

Puqara M.nıń kvartirasına joqarǵı qabattaǵı qońsısı suw aǵızıp jibergeni sebepli suw aǵıp tústi. Kóp suw aqpaǵanı ushın ol turaq jayǵa qol qatılmaw tiykarında slesardı úyine kirgizbedi.

*Bul halatta kim haq?*



#### ***3-tapsırma***

*Súwretlerge qarap insanniń qanday huqıqları buzılǵanın anıqlań. Hárbir súwrettiń astına neler jazıw kerekligin usınıs etiń.*



## 5. BIR JERDEN EKINSHI JERGE KÓSHIW HÁM JASAW ORNÍN ERKIN TAÑLAW HUQÍQÍ

Bir jerden ekinshi jerge kóshiw hám jasaw ornın erkin tañlaw huqıqı Ózbekstan aymağında nızamlı tárizde jasap atırğan hárbir adamğa tiyisli esaplanadı.



### *Tiykarǵı Nızam belgileydi*

Ózbekstan Respublikası puqarası respublika aymağında bir jerden ekinshi jerge kóshiw, Ózbekstan Respublikasına keliw hám onnan shıǵıp ketiw huqıqına iye. Nızamda belgilengen sheklewler buğan kirmeydi.

**Ózbekstan Respublikasınıń Konstituciyası, 28-statya.**

## 6. PIKIRLEW, SÓZ HÁM ISENIM ERKINLIGI HUQÍQÍ

Insan pikiri hám isenimi onıń is-háreketleri tiykarı esaplanadı.

Konstituciya pikir júrgiziw hám sóz erkinligin támiyinlewge kepillik beriw menen birgelikte, hárekettegi konstituciyalıq dúzimge qarsı baǵdarlangan hár qanday xabar yaki mámleket sırlı bolğan maǵlıwmatlardı tarqatıwdı qadaǵan etedi.



### *Este saqlań!*

**Sóz erkinligi** – bul óz ideyaları, qarasarın tek awızeki tárizde emes, al baspa sózde, kórkem óner shıǵarmalarında, kórkem ádebiyatta, sonday-aq, basqa basılımlarda da ańlatıw imkanıyatı esaplanadı.



Hár kim pikirlew, sóz hám isenim erkinligi huqıqına iye. Hár kim ózi qálegen málimlemeni izlew, alıw hám onı tarqatıw huqıqına iye, ámeldegi konstituciyalıq dúzimge qarsı qaratılǵan xabar hám nızam menen belgilengen basqa sheklewler buǵan kirmeydi.

Pikirlew hám onı ańlatıw erkinligi tek mámleketlik sır hám basqa sırlarǵa tiyisli bolǵan jaǵdayda ǵana nızam menen shekleniwi múmkin.

**Ózbekstan Respublikasınıń Konstituciyası, 29-statya.**



## 7. HÚJDAN HÁM DINIY ISENIM ERKINLIGI

Ózbekstanda óz tastıyqlanıwın tapqan hújdan erkinligin húrmetlew xalqımızdıń tereń ruwxıy dástúrlerine juwap beredi. Dinniń mámleketlestiriliwi hár kimniń dinge isenimi jeke isi ekenligine mámleketniń aralasıwın ańlatqan bolar edi. Mámleket hám diniy shólkem arasındaǵı múnásibetler Ózbekstan Respublikasınıń «Hújdan erkinligi hám diniy shólkemler haqqında»ǵı Nızamı tiykarında basqarıp barıladı. Konstituciya dinshillerge de, dúnyalıq turmıs tárizin keshiriwshi adamlarǵa da mámleketlik bilimlendiriw sistemasınıń dúnyalıq xarakterde bolıwına kepillik beredi.



## Tiykargı Nızam belgileydi

Hámme ushın hújdan erkinligine kepillik beriledi. Hárbir insan qálegen dinge iseniw yaki hesh bir dinge isenbew huqıqına iye. Diniy qaraslardı májbúriy síndiriwge jol qoyılmaydı.

**Ózbekstan Respublikasınıń Konstituciyası, 31-statya.**



## Este saqlan'!

**Dúnyalıq mámleket** — rásmiy mámleketlik dini bar bolmağan hám hesh qanday diniy táliymat májbúriy sanalmaytuǵın mámleket.

### INSAN HÁM PUQARANÍŃ JEKE HUQÍQ HÁM ERKINLIKLERI

Jasaw huqıqı

Sudta qorǵanıw hám shaxsqa qol qatılmaw huqıqı

Abıroyı, qádir-qumbat hám jeke ómirge qáwipten qorǵanıw huqıqı

Turaq jayǵa qol qatılmaw

Bir jerden ekinshi jerge kóshiw hám jasaw ornın erkin tańlaw huqıqı

Pikir, sóz hám isenim erkinligi huqıqı

Hújdan hám diniy isenim erkinligi huqıqı



## 4-tapsırma

*Sizińshe, qaysı halatlarda insannıń jeke huqıqları buzılǵan? Júzege kelgen mashqalanıń sheshimin usınıń.*

### **1-jaǵday.**

Óspirimler toparı urlıq etti. Bul waqıya sudqa shekem mektep Pedagogikalıq keńesi májilisinde talqılanıp, onda sol óspirimlerdi jınatshılar dep atadı. Sonıń menen birge májlis qatnasıwshıları olardı sud qatań jazalaydı degen úmit bildirdi...

*Bunda eki tárepte qanday nızam buzıwshılıq júz berdi?*

### **2-jaǵday.**

Óspirimler toparı medicinalıq instituttıń tájiriye xanasınan kúshik urladı. Waqıyanı tekseriw dawamında tájiriye ótkerilgennen soń kúshiklerge kútim bolmaǵanlıqtan qańsılay bergenine balalardıń rehimi kelgenligi anıqlandı.

*Ádep hám nızam kóz qarasınan óspirimlerdiń is-háreketin qalay bahalaysız?*

### **3-jaǵday.**

Jas óspirimler isleri boyınsha Komissiya jıynalıсында urlıq máselesi haqqında tartıw barar edi. Sol waqıtta inspektor kabinetine jábirleńiwshi kirip keldi de, urlıq islegen óspirimge kózi túskennen soń, onı kemsitiwshi sózler aytı basladı. Biraq inspektor onı toqtattı hám kemsitkeni ushın juwapkerlikke tartıwı múmkin ekenligi haqqında eskertti.

*Sizińshe, inspektor óspirimniń ayıbı gúmansız bolsa da, nege onıń abıroyın kemsitiwdi toqtattı?*

### **4-jaǵday.**

Ótken sabaqta toǵızınshı klass oqıwshıları sport zalında dene tárbiyası sabaǵında bolǵanında, jetinshi klass oqıwshıları olardıń xanasında ótkerilgen sabaqta otırǵan edi. Sol sabaq payıtında ózleriniń pulları joǵalǵanın siltaw etip, toǵızınshı klass oqıwshıları jetinshi klass oqıwshıların tintip shıqtı.

*Toǵızınshı klass oqıwshılarınıń is-háreketleri nızamlı ma? Usı is-háreketlerge baha beriń.*



### **5-tapsırma**

*Tómendegi halatlar menen tanısın. Qaysı jaǵdayda insannıń qaysı jeke huqıqlarına zıyan tiygen?*

- Siz konverti ashıp kórilgen xat aldınız;
- mákemededen shıǵıp atırǵanda miliciya xızmetkeri sizden sumka ishindegilerdi kórsetiwdi talap qıldı;
- vakkinalaw (emlew) payıtında balaǵa gepatit virusın juqtırdı;
- oqıwshı qızdıń pul turǵan shıjlanı joǵaldı hám janındaǵı partalasına: «Sen urlaǵansań, sen urısań», dep ayttı;
- konduktor bilet alıwǵa qarsı bolǵan jolawshıǵa kemsitiwshi sóz ayttı.



### *Juwmaq shıǵaramız*

**Jeke huqıq hám erkinlikler:**

- nızam – shaxstı qorǵaw ushın;
- jasaw huqıqı;
- erkinlik hám shaxsqa qol qatılmaw;
- jeke hám shańaraq turmısına aralaspaw;
- turaq jayǵa qol qatılmaw;
- qádir-qımbat hám abıroyın qorǵaw;
- hújdan hám diniy isenim erkinligi;
- dúnyalıq mámleket.



### *Ózińizdi sinań!*

1. Ózbekstan Respublikasınıń Konstituciyasında insan hám puqaralardıń qanday huqıq hám erkinlikleri belgilengen?
2. Jasaw huqıqın júzege shıǵarıw mámleket ushın neni ańlatadı?
3. İnsanniń turaq jayına qol qatılmaw huqıqı neni ańlatadı?
4. Jeke turmıs degenimiz ne, ol qalay qorǵalıwı kerek?
5. Hújdan hám diniy isenim erkinligi degenimiz ne?

## 8-Ş. ÁMELIYAT SABAĞI


# INSAN HÁM PUQARALARDIŇ EKONOMIKALIQ HÁM SOCIALLIQ HUQIQLARI

**Tema ústinde islew nátiyjesinde:**

- adamlar turmısındaǵı ekonomikalıq hám sociallıq huqıqlardıń áhmiyeti, olardı támiyinlewdegi mámlekettiń roli haqqında;
- jámiyetti rawajlandırıwdaǵı miynet hám bilimlendirowdiń áhmiyeti haqqında bilip alasız.

1. **Insan huqıqlarınan qaysı biri eń áhmiyetlisi?**
2. **Múlk iyesi bolıw huqıqı, miynet erkinligi hám jumıs túrin erkin tańlaw huqıqı, jumıssızlıqtan qorǵanıw huqıqı.**
3. **Sociallıq támiyinleniw huqıqı.**
4. **Qánigeli medicinalıq xızmetten paydalanıw huqıqı.**
5. **Bilim alıw huqıqı.**
6. **Texnikalıq dóretiwshilik erkinligi huqıqı, mádeniyat jetiskenliklerinen paydalanıw huqıqı.**

Insan hám puqaranıń tiykarǵı huqıq hám erkinlikleriniń ayrıqsha toparın **sociallıq hám ekonomikalıq huqıqlar** quraydı. Bularǵa tómen-degiler kiredi:





# 1. INSAN HUQÍQLARÍNAN QAYSÍ BIRI EŇ ÁHMIYETLISI ESAPLANADÍ?

Kóz aldınıızǵa keltiriń, Siz – Konstituciyaǵa kirgiziliwi lazım bolǵan insan huqıqları haqqındaǵı dodalawdıń qatnasıwshısıız. Usı dodalaw qatnasıwshılarınıń oy-pikirlerin bahalań hám juwmaq shıǵarıń: qaysı huqıqlar eń áhmiyetlileri?



## 1-tapsırma

**Birinshi (qatnasıwshı):** Men Konstituciyaǵa tek jeke hám siyasiy huqıqlar kirgiziliwi lazım dep oylayman. Bular – jasaw huqıqı, sóz, pikir, xabar hám bir orınnan ekinshi orınǵa kóshiw erkinligi. Biz házirshe miynet etiw, bilim alıw huqıqı, bárshe ushın turaq jay sıyaqlı sociallıq-ekonomikalıq huqıqlardı támiyinley almaymız. Eger bul huqıqlardı nızam menen bekkemlep qoyıwǵa urınsaq, onda húkimet puqaralıq hám siyasiy huqıqlarǵa kerekli dárejede itibar bere almaydı.

**Ekinshi:** Men bul pikirdi maqullamayman. Eń dáslep, ekonomikalıq huqıqlar támiyinleniwi lazım dep esaplayman. Adamlardıń, hátteki jeytuǵın hesh nársesi bolmasa, adamlardıń jumısı hám turaq jayı bolmasa, qanday siyasiy erkinlikler haqqında sóz bolıwı múmkin?

**Úshinshi:** Bulardıń barlıǵı durıs, biraq siz mámleket hámmeni jumıs penen támiyinley aladı dep esaplaysız ba? Menińshe, bunıń imkaniyatı joq.

**Tórtinshi:** Pikirimshe, ekonomikalıq huqıqlarǵa kepillik beriw qıyın. Biraq, húkimet kem támiyinlengenlerge (pensioner, miynetke jaramsız hám basqalarǵa) jeńillikler beriwge májbúr.

**Besinshi:** Men hárbir adam ózi hám óz jaqınlarınıń turmıs keshiriwi ushın mámlekettiń járdemisiz islep tabıwı kerek dep esaplayman. Al, mámleket bar kúsh-qúdiretin qorshap turǵan ortalıqtı qorgawǵa qaratıwı kerek.

*Bes toparǵa bóliniń. Usı dodalawda qansha kóp hár qıylı qarastar bayan etildi? Qaysı oy-pikirler, argumentler Sizge biraz isenimli túyildi? Ne sebep? Usı mashqalanı sheshiw boyınsha óz pikirinizdi bildiriń.*

Pikirlesiw barlıq huqıqlar insan ushın qanshelli áhmiyetli, olar bir-biri menen tıǵız baylanıslı ekenligin, biri ekinshisin qalay tolıqtıratuǵının kórsetedi.

Haqiqatında da, siyasiy huquqlardi socialliq hám ekonomikalıq huquqlardan qalay ajıratıp alıw múmkin? Óz náwbetinde, socialliq hám ekonomikalıq huquqlar salamat ortalıqta jasaw huquqsız mániske iye emes. Bul náirse pútkilley túsinikli, óytkeni socialliq qorgalmağan insan óziniń siyasiy, ekonomikalıq hám basqa huquqların júzege shıǵarıwı da itimaldan jıraqlı bolıp tabıladı.

Solay etip, ekonomikalıq hám socialliq huquqlardıń baylanıslılıǵı sonnan ibarat, socialliq abadanlıq huquqı materiallıq jaǵına (napaqa, pensiya) iye, al insannıń ekonomikalıq huquqı tikkeley yaki janapay, sol waqıtta yaki waqtı kelgende álbette jámiyetlik turmıstıń socialliq tárepine tásir (unamlı yaki unamsız) kórsetedi.



## 2-tapsırma

*Toparlarda qalıń. Ózbekstan Respublikası Konstituciyasında bekkemlep qoyılǵan puqaralardıń huquqların sanap ótiń. Insan turmısı hám onıń huquqların qorgawdı jeterli dárejede támiyinlew ushın olardıń zárúrligin anıq misallarda tiykarlap beriń.*

## **2. Múlk iyesi bolıw, miynet etiw, miynet iskerligin erkin tańlaw hám jumıssızlıqtan qorǵanıw huquqları**

Ózbekstan Respublikası Konstituciyasınıń 36-statyasında hárbir adam múlk iyesi bolıw huquqına iye ekenligi sóz etiledi. Bul náirse, eger insan mal-múlkke iyelik etse, hesh kim bul mal-múlkni tartıp alıwı múmkin emesligin ańlatadı hám bul insańǵa ózine isenim, ǵárezsizlik sezimin baǵıshlaydı. Múlk iyesinde óz múlkin bir iske jumsap kóbeytiw yaki ózine tanıs tarawda jedel islew imkaniyatı boladı.

Konstituciya menen kepillik berilgen miynet etiw huquqı, erkin kásip tańlaw, ádil miynet sharayatlarında islew hám jumıssızlıqtan qorǵanıw huquqı elimizde ilajı barınsha tómen bolıwı, al jumıssız qalǵan insan napaqa alıwı, usı dáwirde ózine jumıs izlep tabıwı ushın bárshe qurallardı iske qosıw minnetlemelerin júkleydi. Konstituciyada májbúriy miynet, yaǵniy xızmet wazıypası sheńberine kirmeytuǵın jumıslardı islewge májbúrlew qadaǵan etiletuǵını ayırıqsha atap ótilgen.



## *Tiykargı Nızam belgileydi*

Hár bir shaxs miynet etiw, erkin kásip tańlaw, ádil miynet sharayatlarında islew hám nızamda kórsetilgen tártipte jumıssızlıqtan qorǵanıw huqıqına iye bolıp tabıladı.

Sud húkimi menen tayınlangan jazanı ótew tártibinen yamasa nızamda kórsetilgen basqa jaǵdaylardan tısqarı májbúriy miynet qadaǵan etiledi.

**Ózbekstan Respublikasınıń Konstituciyası, 37-statya.**



## *Normativ hújjet*

### **Sizge belgili me, yaǵnıy...**

Jumısqa kirip atırǵan adamnan dáslep jası haqqında soraydı, sebebi Ózbekstan Respublikasınıń Miynet kodeksine muwapıq, kárxana hákimshiligi jas óspirimlerdi tek 16 jastan baslap qabıl etiwge haqlı. Miynetke tayarlaw maqsetinde (Ózbekstan Respublikasınıń Miynet kodeksi 77-statya) oqıwshılar 15 jastan baslap oqıwdan bos waqıtlarında jumısqa qabıl etiliwi múmkin.

Jas óspirimler tek ata-analarınıń jazba razılıǵı menen jumısqa ornalasıwı múmkin, óytkeni ata-analar miynet sharayatın biliwi hám buǵan razı bolıwı shárt.

Jas óspirimler ushın sonday qadaǵan etilgen kásipler de bar bolıp, olar salamatlıq ushın zıyanlı bolǵan miynet sharayatına iye. Máselen, gaz benen kepslerlewshi, shahtyor, temirshi sıyaqlı kásipler.

Óqıwshılar salamatlıǵına zıyan tiygizbeytuǵın, tálim procesin buzbaytuǵın jeńil islerge tartılıwı múmkin. Sonday-aq, óspirimlerdi túngi, qosımsha islerge hám dem alıs kúnlerindeki islerge tartıw da qadaǵan etiledi.

### **3. Sociallıq támiyinleniw huqıqı**

Ózbekstanda ılayıqlı turmıs dárejesin saqlap turıw ushın kóp balalı hám kámbaǵal shańaraqlarǵa, jalǵız baslı analarǵa, adamlarǵa, sonıń ishinde imkaniyatı sheklengen balalarǵa hár qıylı kórinistegi sociallıq



járdem kórsetilmekte, napaqalar hám kekselik pensiyalarınıń muǵdarı turaqlı asırıp barılmaqta.



### *Tiykargı Nızam belgileydi*

Hár bir adam qartayǵanda, miynetke uqıplılıǵın joǵaltqanda, sonday-aq, baǵıwshısınan ayrılǵanda hám nızamda názerde tutilǵan basqa jaǵdaylarda sociallıq támiyinleniw huqıqına iye.

Pensiyalar, napaqalar, sociallıq járdemniń basqa túrleriniń muǵdarı rásmiy belgilep qoyılǵan tirishilik ushın zárúr eń az muǵdardan kem bolıwı múmkin emes.

**Ózbekstan Respublikasınıń Konstituciyası, 39-statya.**

## **4.Qánigeli medicinalıq xızmetten paydalanıw huqıqı**

Qánigeli medicinalıq xızmetten paydalanıw huqıqı hár bir adamǵa tiyisli. Elimizde kóplegen xalıq biypul emlenetuǵın mámleketlik medicina mákemeleri bar. Sońǵı waqıtlarda bir qansha xojalıq esabındaǵı, sonday-aq, tólemlı poliklinikalar hám emlewخانalar payda boldı, qay jerde emleniwdi tańlaw imkanıyatı da jaratıldı.

Salamat áwlad – millet salamatlıǵı girewi. Búgingi kúnde elimizde «Salamat áwlad ushın» sıyaqlı hár túrli mámleketlik



bağdarlamalar, jas áwlad salamatlıgını bekkemlewe bağdarlangan jámiyetlik shólkemler dúzildi.



### *Tiykarǵı Nızam belgileydi*

Hárbir insan qánigeli medicinalıq xızmetten paydalanıw huqıqına iye.

**Ózbekstan Respublikasınıń Konstituciyası, 40-statya.**

### **5. Bilim alıw huqıqı**

Ózbekstan Respublikasında hárbir adam bilim alıw huqıqına iye. Shańaraq tabısına qaramastan, hárbir balada biypul bilim alıw imkaniyatı bar. Buǵan elimizdiń Tiykarǵı nızamı menen kepillik berilgen.



### *Tiykarǵı Nızam belgileydi*

Hárbir adam bilim alıw huqıqına iye. Biypul ulıwma bilim alıwǵa mámleket tárepinen kepillik beriledi. Mektep jumısları mámleketlik qadaǵalawda boladı.

**Ózbekstan Respublikasınıń Konstituciyası, 41-statya.**



Ózbekstan Respublikası Prezidentiniń 25.01.2018-jılgı Pármanında tómendegiler belgilep qoyılǵan: 2018/2019-oqıw jılınan baslap májbúriy ulıwma orta hám orta arnawlı bilim beriw ulıwma bilim beriw mekteplerinde, sonıń ishinde, qánigelestirilgen mekteplerde, qánigelestirilgen kórkem óner hám mádeniyat mektep-internatlarında, qánigelestirilgen olimpiya rezervleri mektep-internatlarında hám de akademiyalıq liceylerde úzliksiz hám 11 jıllıq múddette ámelge asırıldı. 2018/2019-oqıw jılınan baslap kásip-óner kolledjlerine qabil etiw ulıwma bilim beriw mektepleriniń 11-klastı pitkeriwshileri esabınan, óz qálewi tiykarında, tiyisli qánigelikke (kásipke) iye bolıw ushın 6 aydan 2 jılǵa shekem bolǵan oqıw múddetlerinde ámelge asırıldı.



### **3-tapsırma**

#### **1-jáǵday**

*Kópshilik hárbir adam ushın májbúriy bolǵan orta arnawlı yaki kásip-óner bilimlendiriwi shırt emes, ulıwma orta bilim alıw da jetkilikli dep esaplaydı. Hesh qanday maǵlıwmatsız da oydaǵıday islep pul tabıw múmkin emish. Siz buǵan qalay qaraysız?*

#### **2-jáǵday**

*Kimde bilim kóp bolsa, kim turmısqa jaqsıraq tayarlanǵan bolsa, oǵan talap kóbirek boladı hám tabısqa erisiw boyınsha imkaniyatları kóp boladı, degen pikirdi maqullaysız ba?*

#### **3-jáǵday**

*Mektepti pitkergennen soń, qaysı pánler kóbirek kerek boladı dep óylaysız?*

## **6. İlimiy hám texnikalıq dóretiwshilik erkinligi hám mádeniyat jetiskenliklerinen paydalanıw huqıqı**

Konstituciyanıń 42-statyasında bılay dep jazılǵan: hárbir adamǵa ilimiy hám texnikalıq dóretiwshilik erkinligi, mádeniy jetiskenliklerden paydalanıw huqıqına kepillik berilgen. Mámleket jámiyettiń mádeniy, ilimiy hám texnikalıq rawajlanıwına ǵamxorlıq etedi.

Bul huqıqlar óz mánis-mazmunı boyınsha bilim alıw huqıqına júdá jaqın, óytkeni tálim, mádeniyat, ilimiy-texnikalıq kórkeyiw óz ara baylanıslı túsiniqler esaplanadı. Bul huqıqlar mádeniyat hám de ilim

baylıqları hám qádiriyatlırınıń ashıqlıǵı menen támiyinlenedi. Hár kim muzey, teatr, mádeniy hám ilimiy-texnikalıq oraylarǵa barıwı, kitapxana, radio hám televidenie xızmetinen paydalanıwı múmkin.



#### 4-tapsırma

*Sociallıq hám ekonomikalıq huqıqlarǵa zıyan tiygiziliwine tiyisli saxna kórinislerin tayarlań hám kórsetiń. Qanday huqıq buzıwshılıqlarǵa jol qoyılǵanın anıqlań. Bul huqıqlardı qorǵaw ushin ne islew kerek?*



#### Juwmaq shıǵaramız

Sociallıq-ekonomikalıq huqıqlar:

- mámleketiń wazıypası – xalıqtıń turmısın ılayıqlı dárejede támiyinlew;
- múlk iyesi bóliw huqıqı;
- miynet etiw hám dem alıw huqıqı;
- jumısqa qabıl etiw – 16 jastan, 15 jastan da jol qóyıladı;
- sociallıq támiyinlewden paydalanıw;
- qánigeli medicinalıq xızmetten paydalanıw huqıqı;
- bilim alıw huqıqı;
- ilimiy hám texnikalıq dóretiwshilik erkinligi huqıqı;
- mádeniyat jetiskenliklerinen paydalanıw huqıqı.



#### Ózińizdi sınań!

1. Insanniń qaysı huqıqları sociallıq-ekonomikalıq huqıqlar qatarına kiredi?
2. Múlk iyesi bolıw insan ómirinde qanday rol oynaydı hám múlk insańǵa qanday ústinlikler beredi?
3. Qaysı tártip sizge ádil túyiledi: múlk iyesi bolıw huqıqına tek bir topar adamlar iye bolǵanda ma yaki hárbir adam iye bolǵanda ma?
4. Qanday pikirdesiz, ılayıqlı turmıs dárejesin saqlap qalıw ushin insańǵa ne zárúr?
5. Sociallıq hám ekonomikalıq huqıqlar qay tárizde óz ara baylanısta boladı hám bir-birine tásir kórsetedi?

## 9-§. SIYASİY HUQÍQLAR

### Tema ústinde islew nátiyjesinde:

- Ózbekstan Respublikası puqarası qanday siyasiy huqıqlarğa iye ekenligin;
- jámiyet hám mámleketlik islerdi basqarıwda olar qanday formalarda qatnasıwı múmkin ekenligin bilip alasız.


### 1. Óz siyasiy huqıqların qalay ámelge asırıw múmkin?

### 2. Nızam joybarlarınıń ulıwma xalıqlıq talqılawında puqaralardıń qatnasıwı.

### 3. Jıynalıslar erkinligi huqıqı.

## 1. ÓZ SIYASİY HUQÍQLARÍN QALAY ÁMELGE ASÍRÍW MÚMKN?

*Siyasiy huqıqlar puqaralardıń ne ushın kerek? Eger puqaralarda qatań tárbiyalıq hám siyasiy qararlar bolsa, olar óz huqıq hám minnetlerin anıǵıraq ańlap jetedi, mámlekettiń siyasiy turmısında belsene qatnasadı.*



Mámleketti basqarıwda qatnasıw huqıqı tikkeley yamasa saylanatuǵın wákiller arqalı ámelge asırıladı. Bul huqıq puqaralar hár qanday saylaw hám saylanıw huqıqına iye ekenligine kepillik beredi. Puqara usı tárizde hákimiyatqa hám qabıl etiletuǵın qararlarğa tásirin ótkeredi.





## *Tiykargı Nızam belgileydi*

Ózbekstan Respublikasınıń puqaraları jámiyetlik hám mámlekelik jumıslardı basqarıwda tikkeley yamasa óz wákilleri arqalı qatnasıw huqıqına iye. Bunday qatnasıw ózin-ózi basqarıw, referendumlar ótkeriw hám mámleketlik organlardı demokratiyalıq tárizde shólkemlestiriw, sonday-aq, mámleketlik organlardıń jumısı ústinen jámáátshilik qadaǵalawın rawajlandırıw hám jetilistiriw jolı menen ámelge asırıladı. Mámleketlik organlardıń jumısı ústinen jámáátshilik qadaǵalawın ámelge asırıw tártibi nızam menen belgilenedi.

### **Ózbekstan Respublikasınıń Konstituciyası, 32-statya.**

Barlıq siyasiy partiyalar óz talabanların mámleketlik wákillik organlarına kórsetiwi múmkin. Bul saylaw sistemasın demokratiyalastırıwǵa kómeklesedi, puqaralarǵa alternativ tiykarda deputatlardı saylaw imkaniyatın beredi. Bunda saylawdı ótkeriwde bir óringa bir neshe talaban qóyılıp, puqaralar olardan eń ılayıqlısın saylaydı.

Puqaralardıń húkimet tárepinen qabıl etiletuǵın qararlarına tásiiri mámleketlik húkimet organlarına saylaw huqıqı menen sheklenbeydi. Puqaralar múrajat, usınıs, arza hám shaǵımlar arqalı kóplegen kúndelikli mashqalalardı sheshiwge járdem beredi, usı tárizde óz huqıqlarınıń buzılıwına jol qoyılıwın azaytadı.



### ***Este saqlań!***

Ózbekstan Respublikasınıń «Fizikalıq hám yuridikalıq shaxslardıń múrajatları haqqında»ǵı Nızamına muwapıq múrajatlar, usınıslar, arzalar, shaǵımlar kórinisinde awızeki, jazba yaki elektron formada jeke tártipte yamasa jámáátlik tárizde bolıwı múmkin.

**Arza** – bul puqaralardıń óz huqıqları, erkinlikleri hám nızamlı máplerin ámelge asırıw ushın járdem sórap qılǵan múrátları.

**Usınıs** – puqaralardıń mámleket hám jámiyetshilik iskerligin jetilistiriw boyınsha usınısların ańlatıwshı múrátları esaplanadı.

**Sháǵım** – puqaralardıń buzılǵan huqıqları, erkinlikleri hám nızamlı máplerin tiklewdi talap etiw haqqında múrátları esaplanadı.

Múrátnamada puqaranıń ismi, ákesiniń ismi, familiyası kórsetiliwi, turaq jayı haqqında maǵlıwmat bóliwı, arza, usınıs yaki shaǵım mazmunı bayan etilgen bóliwı kerek. Jazba múrátnama shaǵım etiwshiniń qolı menen tastıyqlanadı. Múrátnamanı jeke qol qoyıw menen tastıyqlaw imkaniyatı bólmaǵanda, ol basqa shaxstıń qolı menen tastıyqlanıwı múmkin. Bunda qosımsha túrde qol qóyıwshı shaxstıń ismi, ákesiniń ismi, familiyası kórsetilgen bóliwı kerek.



## 2. NIZAM JOYBARLARIN ULIWMA XALIQLIQ DODALAWDA PUQARALARDIN QATNASIWI

Puqaralardıń eń áhmiyetli siyasiy huqıqlarınan biri «Nızam joybarların ulıwma xalıqlıq dodalaw haqqında»ǵı Nızamǵa muwapıq nızamlar joybarlarınıń ulıwma xalıqlıq dodalawında qatnasıw esaplanadı.

**Puqaralar bunda tómendegilerge haqlı esaplanadı:**

- nızam joybarların ulıwma xalıqlıq dodalawda erkin qatnasıw;
- nızam joybarlarına dúzetiwler hám usınıslar kirgiziw bóyınsha Ózbekstan Respublikası Oliy Majlisiniń Nızamshılıq palatasına, Ózbekstan Respublikası Ministrler Kabinetine, basqa mámleketlik organlarǵa, puqaralardıń ózin-ózi basqarıw organlarına, kárxanalar, mákemeler,

shólkemler, siyasiy partiyalar hám basqa jámiyetlik birlespelerine, gálaba xabar qurallarına múrájat etiw;

– deputatlar, mámleketlik hákimiyat hám basqarıw organları wákilleri menen ushırasıwlarda, nızam joybarların ulıwma xalıqlıq dodalaw ushın shólkemlestirilgen basqa ilajlarda qatnasıw.

Puqaralardıń jınısı, rasası, milleti, tili, dini, sociallıq kelip shıǵıwı, isenimi, jeke hám sociallıq halatına qarap nızam joybarların ulıwma xalıqlıq dodalawda qatnasıwın sheklew qadaǵan etiledi.

Nızam joybarların ulıwma xalıqlıq dodalaw bóyınsha ilajlardı puqaralardıń ózin-ózi basqarıw organları, siyasiy partiyalar, basqa jámiyetlik shólkemler, gálaba xabar quralları, siyasiy partiyalar frakciyaları hám Ózbekstan Respublikası Oliy Majlisiniń Nızamshılıq palatasındaǵı deputatlar toparı, sonday-aq, Oliy Majlistiń Nızamshılıq palatası deputatları saylaw uchastkalarında ótkeredi. Nızam joybarı boyınsha belgilengen tárıpte kirgizilgen usınıslar hám dúzetiwler álbette kórip shıǵılıwı shárt.

### 3. JÍYNALÍSLAR ERKINLIGI HUQÍQI

Jıynalıslar, mitingler hám demonstraciýalar erkinligi insanǵa óz pikirleri hám óz qarastarın ańlatıw imkaniyatın beredi. Bul huqıq mámleket basshılarına xalıqtıń pikirin jetkerip turıw ushın da zárúr. Bul nárse júdá áhmiyetli hám basshılardı puqaralardı shólkemlestirip atırǵan mashqalalardı tereńrek kirip barıw imkaniyatın beredi.

**Miting** – bul belgili bir shaxslar hám shólkemlerdiń is-háreketleri, jámiyetlik-siyasiy waqıyalardı múnásibetin áshkara ańlatıw maqsetindegi puqaralardıń tınısh jıynalısları.

**Demonstraciya** – bul belgili bir siyasiy talaplardı bildiriw maqsetindegi massalıq shıǵıw.

**Jıynalıslar** – bul qanday da bir áhmiyetli jámiyetlik másele ni jámáát bolıp birgelikte dodalaw ushın puqaralardıń qatnasıwı.

Jámiyetlik birlespelerdi shólkemlestiriw huqıqı puqaralardı olardıń mápleri hám tileklerine sáykes keletuǵın is penen shuǵıllanıw imkaniyatın beredi. Máselen, jámiyetlik shólkemlerdiń aǵzaları insan huqıq hám erkinlikleri máseleleri menen shuǵıllanadı, al qayır-saqawat shólkemleri eń mútáj adamlardı materiallıq járdem shólkemlestiredi.



## Tiykargı Nızam belgileydi

Puqaralar óz jámiyetlik belsendiligin Ózbekstan Respublikası nızamlarına muwapıq mitingler, jıynalıslar hám demonstraciya-lar formasında ámelge asırıw huqıqına iye. Hákimiyat organları tek qáwipsizlik ushın ǵana bunday ilaj ótkeriliwin toqtatıw yaqi qadaǵan etiw huqıqına iye.

## Ózbekstan Respublikasınıń Konstituciyası, 33-statya.



## Tapsırma

*Puqaralardıń elimizdiń jámiyetlik-siyasiy turmısında, mámleketti basqa-riwda qatnasıwdıń ózińizge belgili jolların aytıń. 9-klass oqıwshısı mámleketti basqarıwda qalayınsha qatnasıwı múmkin?*



## Juwmaq shıǵaramız

Siyasiy  
huqıqlar:

- maqset – óz pikiri hám isenimin ańlatıw;
- mámleketti basqarıwda qatnasıw huqıqı;
- jıynalıslar, mitingler hám demonstraciya-lar erkinligi;
- siyasiy partiya, kásiplik awqamı hám basqa jámiyetlik birlespelerge birigiw huqıqı;
- mámleketlik organlarǵa arzalar, usınıslar hám shaǵımlar menen múrájat etiw huqıqı;



## Ózińizdi sınań!

1. Siyasiy huqıqlar insańǵa nege kerek?
  2. Jeke hám siyasiy huqıqlar qanday tárizde óz ara baylanısqa?
  3. Mámleket jámiyetlik birlespelerdiń jumısına aralasa ala ma?
  4. Tınısh shıǵıwlar, mitingler, jıynalıslarda qatnasıw insańǵa ne beredi?
  5. Tómendegilerden qaysıları jeke yaqi siyasiy huqıqlarǵa, tiyisli ekenligin anıqlań:
    - áyyemgi Spartada ázzi balalardı jarǵa ılaqtırar edi;
    - klaslas qız partalas doslarınıń xatın jasırıp óqıdı;
    - insandı basqa dinge ótiwge zorlıq penen májbúrledi;
    - jergilikli hákimiyat organların sıńǵa alıwshı maqalalardı jári-yalaw qadaǵan etilgen.
- Dizimdi óz mısallarińız benen dawam ettiriń.*

## 10-§. ÓZBEKSTAN RESPUBLIKASÍ PUQARALÍGÍ

### Tema ústinde islew nátiyjesinde:

- puqaralıq ne hám onıń insan ushın qanday áhmiyetke iye ekenligin;
- puqaralıqqa qabıl etiw tiykarları hám onı toqtatıw shártlerin bilip alasız.

### 1. Insanğa puqaralıq ne ushın kerek?

### 2. Puqara hám mámleket.

### 3. Biometrik pasport. Ózbekstan puqarasınıń huqıqıy biyligi.

## 1. INSANĞA PUQARALÍQ NE USHÍN KEREK?

Puqaralıq ne ekenligin bilesiz be? Ol yaki bul mámleket puqarası bolıw insan ushın neni ańlatatuǵını haqqında oylap kórgensiz be?



### 3-tapsırma

Óz mámleketin taslap ketiw hám shet elde jasawğa kóship ketiwdi árman etetuǵın balalar ushırasıp turadı.

*Toparlarğa bólinip ózge mámlekette jasawğa «razı» hám «qarsı» bolǵan bes tiykarǵı sebeplerdi qalıplestiriń. Olardıń hár biri ózi haq ekenine isendirsin.*



### Este saqlań!

**Puqaralıq** – bul insannıń anıq bir mámleket penen huqıqıy hám siyasiy baylanısları esaplanadı. Mámleket óz nızamlarında insannıń huqıqıy biyligin, yáǵnıy insannıń mámleketke, onıń organlarına hám basqa shaxslarğa salıstırǵanda ornın belgileydi.

Puqara esaplangan shaxs óz mámleketiniń aymaǵında da, onnan tısqarıda da mámleket qorgawında hám qawenderliginde bóladi hám puqaraǵa bekkemlep qóyılǵan barlıq huqıqlardan tolıq paydalanadı. Óz nábwetinde, puqaralar óz mámleketi nızamlarına boysınıwları, óz puqaralıq minnetleri hám wazıypaların orınlawı shárt.

Puqara tek saylap qóyılatuǵın organlarǵa óz wákillerin saylawı emes, al ózi de mine usı organlarǵa saylanıwı múmkin. Puqaralıǵı bólmaǵan shaxs bunday huqıqqa iye bólmaydı.

Egerde armiyada xızmet etiw puqara ushin puqaralıq minneti hám wazıypası sanalsa, al puqaralıǵı bólmaǵan shaxslarǵa bunday wazıypa nızam menen engizilmeydi. Puqaralıǵı bólmaǵan shaxslar partiya aǵzası da bola almaydı, mámleketlik organlardıń basshılıq lawazımlarında isley almaydı, saylawlarda qatnasa almaydı.



### *Este saqlañ!*

**Diskriminaciya** – jınısına, qaysı millette tiyisililigine, diniy hám siyasiy isenimine qarap, belgili bir topardaǵı puqaralar huqıqların belgisiz tárizde sheklew yaki ayırıw.



### *Itibar berin*

Shet el puqaraları hám puqaralıǵı bolmaǵan shaxslar (**apatridler**) – xalıqaralıq huqıqıy hújjetler insańǵa jaratılǵan barlıq tiykarǵı huqıqlardan paydalanadı (saylawlarda qatnasıw hám mámlekettiń áskeriy kúshlerinde xızmet etiw buǵan kirmeydi). Mine usı mámlekettiń puqaraları sıyaqlı bul puqalar da onıń nızamlarına boysınıwı shárt.

«Puqaralıq haqqında»ǵı Nızamnıń 11-statyasında Ózbekstan Respublikası aymaǵında jasawshı, biraq Ózbekstan Respublikası puqaraları bólmaǵan hám shet el puqarası ekenligin tastıyıqlawshı tiykarǵa iye bolmaǵan shaxslar – puqaralıǵı bolmaǵan shaxslar esaplanatuǵını atap kórsetilgen. Eki mámleket puqarası bolıw qadaǵan etilgen.



### *Tiykarǵı Nızam belgileydi*

Ózbekstan Respublikası aymaǵındaǵı shet el puqaralarınıń hám puqaralıǵı bolmaǵan shaxslardıń huqıq hám erkinlikleri xalıqaralıq huqıq normalarına muwapıq támiyinlenedi. Olar Ózbekstan Respublikası Konstituciyası nızamları hám xalıqaralıq shártnamalar menen belgilengen minnetlerdi orınlaydı.

**Ózbekstan Respublikasınıń Konstituciyası, 23-statya.**

## 2. PUQARA HÁM MÁMLEKET


**Ózbekstan Respublikası puqaralığı haqqındağı islerdi basqarıwshı mámleketlik organlarğa tóمندegiler kiredi:**

- Ózbekstan Respublikası Prezidenti janındağı Puqaralıq máseleleri boyınsha komissiya;
- Ózbekstan Respublikası Ishki isler ministrliğı;
- Ózbekstan Respublikası Sırtqı isler ministrliğı.
- Puqaralıqqa qabıl etiw haqqındağı qarar Ózbekstan Respublikası Prezidenti tárepinen qabıl etiledi.

*Puqaralıqtı alıw ushın ne tiykar bola aladı?*



***Este saqlañ!***



**«Ózbekstan Respublikası puqaralığı haqqında»ğı Nızam, 12-statya.**

## 3. ÓZBEKSTAN RESPUBLİKASÍ PUQARASÍNÍN BIOMETRIK HÁM SHET EL PASPORTÍ

**Biometrik pasport** – bul Ózbekstan Respublikası puqarasınıń puqaralığın hám shaxsın tastıyıqlawshı, pasport iyesiniń personal biografiyalıq maǵlıwmatları hám biometrik parametrlerine iye elektron xabar (chip) tasıwshı hújjet.

2019-jil 1-yanvardan baslap, stikerler, yaǵniy shet elge shıǵıw ushın «shıǵıw vizası» beriliwi toqtatıldı hám 10 jılǵa beriletuǵın jańa biometrik shet el pasportları alınatuǵın boldı. Shet el pasportları xalıqaralıq standartlarǵa sáykes keledi. 15 ten 18 jasqa shekem bolǵan puqaralar atanaları, baǵıwshıları jas óspirimniń erkin shet elge shıǵıwına tiyisli notarial tastıyqlanǵan razılıǵı bolǵan jaǵdayda shet elge úlkenler bolmasa da shıǵıwları múmkin.

Pasport belgilengen úlgide beriledi hám de ózbek hám inglis tillerinde, Qaraqalpaqstan Respublikası ushın qaraqalpaq, ózbek hám inglis tillerinde personallastırıladi, yaǵniy toltırıladi.



## 2-tapsırma

1. Egerde sizge óz mámleketińiz puqaralıǵına qabil etiw haqqındaǵı máseleni sheshiwdi erkińizge berse, kimlerge qarsı juwap bergen bolar edińiz hám ne ushın?



## Tiykargı Nızam belgileydi

Ózbekstan Respublikasınıń pútkil aymaǵında birden-bir puqaralıq ornatıladi.

## Ózbekstan Respublikasınıń Konstituciyası, 21-statyadan.

Ózbekstan Respublikası puqaralıǵına qabil etiw, puqaralıqtı qayta tiklew hám puqaralıqtan shıǵıw Ózbekstan Respublikası Prezidentiniń Pármanı menen rásmiylestiriledi



**Ózbekstan Respublikası puqaralığınan ayırıw ushin tiykarlar:**

puqaranın shet elge áskeriy xızmetke, qáwipsizlik xızmeti organlarına, policiyağa, ádillik organlarına yamasa mámleketlik hákimiyat organlarına jumısqa kiriwi aqıbetinde;

eger, shet ellerde turaqlı jasap turğan puqara úsh ay dawamında keshirimli sebeplersiz konsullıq esabında turmağan bolsa;

Ózbekstan Respublikası puqaralığı bile tura jalğan maǵlıwmatlar yaki qalbeki hújjetlerdi usınıwı nátiyjesinde qolǵa kirkizilgen bolsa;

eger puqara shet el paydasına qaratılğan jumıs penen shuǵıllanğan halda yamasa tınıshlıq hám qáwipsizlikke qarsı jinayatlar islew jolı menen jámiyet hám mámleket máplerine zıyan tiygizgen bolsa;

puqara shet el puqaralığına ótken jaǵdayda.



**2-tapsırma**

*Tómendegi jaǵdaylardı kórip shıǵıp, qoyılğan sorawlargá juwap beriñ.*

**1-jaǵday**

Paytaxt emlewxanalarından birinen onsha alıs bolmağan jerden, terek astına taslap ketilgen náreste tabıldı. Balanın yanında onıń kim ekenligin bildiretuǵın hesh qanday jazıw da, hújjet te joq edi.

Náresteni puqaralıq halatı hújjetlerinde dizimnen ótkeriw máselesi payda bolıwı tábiyiy. Familiyası, ismi, ákesiniń ismi tawıp alǵan shaxslardıń erki menen belgilendi.

Balanıń puqaralıǵı máselesin sheshiwde qıyınshılıq payda boldı, óytkeni maǵlıwmatlardıń joqlıǵı sebepli balanıń tuwılǵan jerin anıqlaw imkanıyatı bolmadı.

*Sizińshe, bul balanıń puqaralıǵı haqqındaǵı másele ni qalay sheshiw kerek?*

## **2-jagday**

Erli-zayıplı U. lar puqaralıq halatı aktlerin jazıw organları (PHAJ) na perzentlerin dizimge alıw haqqındaǵı arza menen xabarlastı.

Arza kórilip atırǵanda PHAJ xızmetkerleri erli-zayıplı U. lardıń puqaralıǵı joq shaxslar ekenligin anıqladı hám balanı dizimge alıwdan bas tarttı. Óziniń bas tartıwdaǵı juwapların olar bala da, ata-anası sıyaqlı puqaralıǵı joq shaxs sanaladı, mine sonıń ushın Ózbekstan puqarası sıpatında dizimge alınıwı múmkin emes, dep túsindirdi.

*Sizińshe, PHAJ xızmetkerleri haq pa? Erli-zayıplı U. lardıń PHAJ ǵa múrajatı múnásibeti menen payda bolǵan máselege «Ózbekstan Respublikası puqaralıǵı haqqında»ǵı Nızamniń qaysı qaǵıydalarınan juwap tabıw múmkin?*



### **Normativ hújjet**

#### **Sizge belgili me, yaǵnıy:**

- tuwılǵanı haqqındaǵı gúwaliq, puqaraǵa 16 jasqa tolǵanında beriletuǵın pasport puqaralıqtı tastıyıqlawshı hújjetler esaplanadı;
- jubaylardan biriniń puqaralıǵın ózgeritiwi basqa jubayınıń puqaralıǵınıń ózgeriwine alıp kelmeydi;
- shet elli er adam yaki shet elli hayal menen nekeden ótiwi jubaylardıń puqaralıǵın ózgeritiw minnetlemesin júklemeydi;
- puqaralıǵı bolmaǵan shaxslardıń Ózbekstan aymaǵında tuwılǵan balası Ózbekstan Respublikası puqarası esaplanadı;
- shet el puqarası yaki puqaralıǵı bolmaǵan bala perzentlikke alınǵan jagdayda ol Ózbekstan Respublikası puqarasına aylanadı;

- 14 jastan 18 jasqa shekemgi bolğan balalardıń puqaralıgın olardıń ata-anaları puqaralıgı ózgergen jaǵdaylarda, sonday-aq, perzentlikke alıw halatlarında ózgeriw tek balalardıń razılıgı menen bolıwı múmkin;
- eger Ózbekstan Respublikasınıń xalıqaralıq shártnaması menen «Ózbekstan Respublikası puqaralıgı haqqında»ǵı Nızamnan ózgeshe qaǵıydalar engiziletuǵın bolsa, xalıqaralıq shártnama qaǵıydaları qollanıladi.



### *Juwmaq shıǵaramız*

#### Ózbekstan Respublikası puqaralıgı:

- insannıń mámleket penen huqıqıy baylanısları, insan hám puqaralardıń mámleket tárepinen qorǵalıwı;
- puqaralardıń nızamlarǵa boysınıw minneti;
- puqaralıgı bolmaǵan shaxslar: mámleketlik hákimiyat organlarına saylanbaydı, saylawlarda qatnaspaydı, armiyada xızmet etpeydi, siyasiy partiyalarǵa aǵza bolmaydı;
- pasport — 16 jastan;
- puqaralıqqa iye bolıw: tuwılǵan waqıtta, qabil etiw haqqındaǵı arza boyınsha;
- «Ózbekstan Respublikası puqaralıgı haqqında» Nızam.



### *Ózińizdi sınah!*

1. Puqaralıq degenimiz ne? Insaniyat tariyxında puqaralıq institutu barlıq waqıt bolǵan ba?
2. Sizińshe, puqaralar huqıqların ámelge asırıw ushın zárúr sharayatlardı kim támiyinlewi lazım?
3. Puqara hám mámleket arasında qanday óz ara baylanıs payda boladı?
4. Házirgi demokratiyalıq mámleket puqarası qanday normalar qorǵawı astında boladı?
5. Ózbekstanda puqaralıqqa iye bolıw ushın qanday nızamlı tiykarlar názerde tutılǵan?
6. Demokratiyalıq jámiyette puqara hám mámlekettiń óz ara qatnasıqları qanday principlerge tiykarlanadı?
7. Shet el puqaraları hám puqaralıgı bolmaǵan shaxslar puqaralıgı bolǵan shaxslar menen birdey huqıqlarǵa iye bola ma?
8. «Insannıń huqıqıy biyligi» túsiniǵin táriypleń, onıń ózgesheliklerin sanap beriń.

## 11-§. INSAN HUQÍQÍ HÁM ERKINLIKLERI KEPILLIKLERI

### Tema ústinde islew nátiyjesinde:

- insan huqıq hám erkinlikleriniń konstituciyalıq kepilligi haqqında;
- insan huqıqların qorǵaw mexanizmi haqqında;
- óz huqıqlarınızdı qorǵaw ushın qanday organlarǵa múrajat etiw kerekligi haqqında bilip alasız.

1. Óz huqıqların qorǵaw ushın qay jerge múrajat etiw kerek?

2. Insan huqıqı hám erkinligi kepillikleri.

3. Insan huqıqların qorǵaw boyınsha milliy institutlar.

### 1. ÓZ HUQÍQLARÍN QORǵAW USHÍN QAY JERGE MÚRAJAT ETIW KEREK?

Tilekke qarsı, insan ayırım jaǵdaylarda kemsitiw hám xorlawlarǵa dus keledi. Insan huqıqlarına zıyan tiygizilgen barlıq halatlarda ol óz huqıqların qorǵawǵa zárúrlık sezedi.

Házirgi kúnde nızamları, sud hám huqıq-tártip organları arqalı mámleket mine usınday qorǵawshı rolinde kózge taslanadı.



#### *Tiykarǵı Nızam belgileydi*

Hár bir shaxsqa huqıq hám erkinliklerin sud arqalı qorǵaw, mámleketlik organlar, lawazımlı shaxslar, jámiyetlik birlespelerdiń nızamǵa jat is-háreketleri ústinen sudqa shaǵım etiw huqıqına kepillik beriledi.

#### **Ózbekstan Respublikasınıń Konstituciyası, 44-statya.**

Bul huqıq qánigeli yuridikalıq járdemge mıtáj bolǵan hár bir adam advokatqa xabarlasıp, mine usınday járdemnen paydalanıwı múmkin ekenligin názerde tutadı. Qanday da bir jaǵdayda, hátte eger ol jinayat islep ayıplanǵan bolsa da, insańǵa bul járdemdi beriwden bas tartıwǵa hesh kimniń haqısı joq.

Mámleketimizde jas óspirimler, miynetke jaramsızlar hám jalǵız baslı kekse adamlar ayrıqsha qorǵaladı.



#### *Tiykarǵı Nızam belgileydi*

Jas óspirimler, miynetke jaramsızlar hám jalǵız baslı kekselerdiń huqıqları mámlekettiń qorǵawında bolıp esaplanadı.


#### **Ózbekstan Respublikasınıń Konstituciyası, 45-statya.**

## 2. INSAN HUQÍQ HÁM ERKINLIKLERINIŇ KEPILLIKLERI

Huqıqıy mámlekette insan huqıqlarına boysınıwına kepillik beretuǵın kóp ǵana usıllar háreket etedi. Olardıń arasında ayrıqsha orın sud qorǵawına tiyisli. Bul qorǵaw formasınan hárbir adam paydalanıwı múmkin. Bunıń ushın sudqa sudtıń talqılawı ushın tiykar bolıp xızmet etetuǵın dawa arzası menen múrajat etiw jetkilikli.

Huqıqıy mámlekette sud ǵárezsiz ádil sudlaw organı bolǵanı sebepli hár qanday tartıslı isti sheshetuǵın sudya tek nızamǵa boysınadı.

Sudya jumısları dawamında qalıs bolıwı, yaǵnıy óziniń jeke simpatiya hám antipatiasınan joqarı turıwı, paraǵa satılmaslıǵı lazım. Hesh kim, hákimiyat hám joqarǵı basqarıw organları da sudtıń jumısına aralasıwǵa haqsı joq.



**«Fizikalıq hám yuridikalıq shaxslardıń múrajatları haqqında»ǵı Nızamǵa muwapıq:** fizikalıq hám yuridikalıq shaxslarǵa mámleketlik organlar, shólkemler hám olardıń lawazımlı shaxslarına jeke tártipte yaki jámáát bolıp múrajat etiwine kepillik beriledi.

## 3. INSAN HUQÍQLARÍ BOYÍNSHA MILLIY INSTITUTLAR

Ózbekstannıń ǵárezsiz rawajlanıw jıllarında insan huqıqların qorǵaw boyınsha insan huqıqların qorǵaw mexanizmin biraz keńeytiwge baǵdarlangan jańa milliy institutlar dúzildi.

Olardıń qatarına tómendegiler kiredi:

- Oliy Majlistiń insan huqıqları boyınsha Wákillik instituti – **Ombudsman**;
- Ózbekstan Respublikası Insan huqıqları boyınsha Milliy oray;

## OMBUDSMAN

Insan huqıqları boyınsha Wákillik institutı – Ombudsman 1995-jılı nızam shıǵarıwshı hákimiyat sistemasında, yaǵnıy Oliy Majlis janında shólkemlestirilgen bolıp sudlawshı sanalmaydı. Ombudsman mámleketlik organlar tárepinen insan huqıqlarına boysınılıwı ústinen parlament qadaǵalawın ámelge asıradı.

### Ombudsmanın huqıqları:

→ shaǵımlardı kórip shıǵıw;

→ arza beriwshı óz huqıqları, erkinlikleri hám nızamlı máplerin qorgaw ushın paydalanıw múmkin bolǵan qurallar hám jolların kórsetiw;

→ shaǵım arzanıń mánisi boyınsha shehsiw wákilligi bolǵan shólkem yamasa lawazımlı shaxsqa beriw;

→ arza beriwshiniń huqıq hám nızamlı máplerine tiyisli hújjetler, qararlar hám basqa materiallar menen tanıstırıw;

→ biykarlaw sebeplerin májbúriy tárizde kórsetken halda shaǵımdı kórip shıǵıwdan bas tartıw;

→ nızamshılıqqa qarsı bolmaǵan basqasha ilajlar qollanıw.



Ombudsman janında konstituciyalıq huqıq hám erkinliklerge boysınılıwı boyınsha komissiya dúzilgen. Ol puqaralar hám shólkemlerden óz atına kelgen múraǵatlardı kórip shıǵadı.

Óz nızamlı huqıqları buzılǵanlıǵı haqqında shaǵım menen hárbir adam (respublika puqarası, shet el puqarası yaki puqaralıǵı bolmaǵan shaxs) Ombudsmanǵa shaǵım boyınsha tekseriw nátiyjeleri

tiykarında ol tómendegilerdi orınlawı lazım:

— Arza iyesine onıń múraǵatı kórip shıǵılǵannan keyingi nátiyjeler haqqında xabarlaw;

— háreketlerinde puqaralardıń huqıqları, erkinligi hám nızamlı mápleri buzılıwları anıqlanǵan jumıs islep atırǵan yamasa islemey atırǵan shólkem yaki lawazımlı shaxsqa buzılǵan huqıqların tiklew boyınsha usınıslardan ibarat óz juwmaǵın jiberiw. Wákildiń juwmaǵın alǵan shólkem yamasa

shaxs onı kórip shıǵıwı hám bir aydan aspaǵan múddette tiykarlangan juwap jónetiwi lazım.

Wákildiń juwmaǵında tómenдеgi usınıslar bolıwı múmkin: shólkem yamasa lawazımlı shaxs tárepinen jumıs aqırına shekem jetkeriliwi shárt; shólkem yamasa lawazımlı shaxstıń qararı ózgentiliwi yamasa biykar etiliwi lazım; shólkem yamasa lawazımlı shaxstıń qararın tiykarlaw lazım; shólkem yamasa lawazımlı shaxs qosımsha qarar qabıl etiwı kerek.

## **Insan huqıqları boyınsha Ózbekstan Respublikası Milliy orayı**

Insan huqıqları boyınsha Ózbekstan Respublikası Milliy orayı 1996-jılı 31-oktyabrde atqarıw hákimiyatı sistemasınıń quramında dúzilgen. Ol elde huqıqtı qorǵaw jumısın shólkemlestiriwshi mámleketlik shólkem esaplanadı.

### **Insan huqıqları boyınsha Milliy oraydıń wazıypaları:**

– insan huqıqları tarawındaǵı mámleketlik siyasattı nátiyjeli ámelge asırıwǵa, usı tarawda Ózbekstan Respublikası xalıqaralıq minnetlemelerin orınlaw boyınsha mámleketlik organlardıń jumısına kómeklesiw;

– insan huqıq hám erkinliklerine ámel qılıw halatın úyreniw, analizlew hám ulıwmalastırıw, insan huqıqların qorǵaw boyınsha xalıqaralıq hám regionlıq strukturalar usınıslarınıń orınlanıwı monitoringin ámelge asırıw;

– Ózbekstan Respublikasında insan huqıqlarına boysınılıwı hám qorǵalıwı boyınsha milliy bayanatlar tayarlaw;

– insan huqıqların qorǵaw boyınsha xalıqaralıq hám regionlıq dúzilmeler usınısların ámelge asırıw boyınsha milliy háreketler baǵdarlamaların islep shıǵıw;

– insan huqıqları tarawındaǵı normativ-huqıqıy hújjetlerdi jetilistiriw, milliy nızamshılıq hújjetlerine Ózbekstan Respublikasınıń insan huqıqlarına tiyisli xalıqaralıq shártnamaların qollanıwdı támiyinlew boyınsha usınıslar tayarlaw;

– insan huqıqların qorǵaw hám insan huqıqların ámelge asırıw boyınsha mámleketlik organlarǵa, puqaralıq jámiyeti institutlarına hám basqa shólkemlerge ámeliy járdem kórsetiw;

– xalıq arasında insan huqıqları tarawında huqıqıy úgit-násiyat jumısların alıp barıw;

– insan huqıqlarına ámel qılınıwı máseleleri boyınsha izertlewler shólkemlestiriw hám ótkeriw, sonday-aq, basıp shıǵarıw xızmetin ámelge asırıw;

– insan huqıqları tarawında xalıqaralıq hám regionlıq shólkemler menen birge islesiw.



## 1-tapsırma

Kóz aldınızğa keltiriń, siz ximiya kombinatı jaylasqan qalada jasaysız. Bul kárxana bir neshe jıllar dawamında islep kelmekte. Mine usı dáwir dawamında xalıq arasında júrek qan-tamır hám ókpe kesellikleri kóbeydi. Xalıqtıń salamatlıǵı jaǵdayın tereń tekseriw nátiyjesinde keselliktiń kóbeyip barıwı qorshap turǵan ortalıqtıń pataslanıwı menen baylanıslı ekenligi anıqlandı. Kárxana hákimshiligi tazalaw qurılmaların ornatıw boyınsha wádelerin orınlamay atır.

*Jámáátshilik usı mashqalanı qalay sheshiwi múmkin? Usınday jaǵdayda qanday háreketler nátiyjeli boladı?*



## 2-tapsırma

*Tómendegi jaǵdaylarda insan huqıqların qorgawdıń qanday mexanizmlerinen paydalanıw múmkin?*

1. Sizdi qorqitpaqta, sizge jazalaw menen qáwip salmaqta, tınımsız qońıraw etip, kemsitpekte. *Ne islew kerek?*

2. Sizdi jinayat islegenlikte ayıplap atır. Qaysı shólkemniń qorgawına súyeniwińiz múmkin? *Bunday jaǵdayda ne islewińiz kerek?*

3. Siz nahaq jábirlengeniwizge, sizdi qapa etkenine, kemsitkenine isenim payda ettińiz. *Ne islew kerek?*

4. Keshte dostıńız benen shınıǵıwdan kiyatırsız. Sizdi milicioner toqtattı, miliciya bólimine alıp ketpekshi bolıp tur. *Bunday jaǵdayda ózińizdi qalay uslawıńız kerek?*



## Juwmaq shıǵaramız

Huqıq hám erkinlikler kepillikleri:

- insan huqıqların qorgaw mexanizmi: sudlar, prokuratura, miliciya, advokatura;
- insan huqıqların júzege shıǵarıw monitoringi;
- «Fizikalıq hám yuridikalıq shaxslardıń múrajatları haqqında»ǵı Nızam;
- Ombudsman;
- 1996-jıl – Insan huqıqları boyınsha Ózbekstan Respublikası Milliy orayı dúzildi;





## Ózińizdi sınań!

1. «Konstituciyalıq kepillikler» degen túsiniktiń mánisin aytıp beriń.
2. Ózbekstanda insan huqıqlarınıń qanday qosımsha milliy mexanizmleri jaratılǵan? Olar qanday wazıypalardı atqaradı?
3. Ne ushın insańǵa kásiplik bilimler menen birgelikte huqıqıy bilimler de zárúr?



## Normativ hújjet

### «FIZIKALÍQ YAMASA YURIDIKALÍQ SHAXSLARDÍN MÚRAJATLARÍ HAQQÍNDA»ǴÍ ÓZBEKSTAN RESPUBLIKASÍ NÍZAMÍ

(kóshirme)

#### 6-statya. Múrajatlarǵa qoylatuǵın talaplar

Fizikalıq shaxstıń múrajatında fizikalıq shaxstıń familiyası (ismi, ákesiniń ismi), onıń jasaytuǵın jeri haqqındaǵı maǵlıwmatlar kórsetilgen bolıwı kerek.

Yuridikalıq shaxstıń múrajatında yuridikalıq shaxstıń tolıq atı, onıń jaylasqan jeri (pochta mánzili) haqqındaǵı maǵlıwmatlar kórsetilgen bolıwı kerek.

Fizikalıq hám yuridikalıq shaxstıń múrajatında mámleketlik organın, shólkemniń anıq atı, lawazımı yaqı lawazımlı shaxstıń familiyası (ismi, ákesiniń ismi) kórsetilgen, sonday-aq múrajattıń mánisi bayan etilgen bolıwı kerek.

Múrajatlarda múrajat etiwshiniń electron pochta mánzili, baylanis telefonları hám fakslar nomeri kórsetiliwi múmkin.

Múrajatlar mámleketlik tilde hám basqa tillerde beriliwi múmkin.

Jazba múrajatlar múrajat etiwshi fizikalıq shaxstıń imzası yaqı múrajat etiwshi yuridikalıq shaxs wákillikli shaxsınıń imzası menen tastıyqlanǵan bolıwı lazım. Fizikalıq shaxstıń jazba múrajatın múrajat etiwshiniń imzası menen tastıyqlaw imkaniyatı bolmaǵan jaǵdayda, bul múrajat onı jazıp Bergen shaxstıń imzası menen tastıyqlanıp, onıń familiyası (ismi, ákesiniń ismi) da qosımsha tárizde jazıp qoyılıwı kerek.

Múrajat etiwshilerdiń wákilleri arqalı berilgen múrajatlarǵa olardıń wákilliklerin tastıyqlawshı hújjetler qosımsha qılınadı.

## 12-§. ÓZBEKSTAN RESPUBLIKASI PUQARALARINIŃ KONSTITUCIYALIQ MINNETLERI

**Tema ústinde islew nátiyjesinde:**

- puqaralardıń konstituciyalıq minnetleri neden ibarat ekenligin;
- jas óspirimlerdeń Ózbekstan Respublikası nızam hújjetlerin buzǵanı ushın juwapker ekenligin;
- huqıq hám minnetlerdeń tıǵız baylanıslılıǵın bilip alasız.

**1. Huqıqlar hám minnetler birligi.**


**2. Nızam aldında hámme teń esaplanadı.**

**3. Konstituciyalıq minnetlerge boysınbaǵanlıǵı ushın juwapkerlik.**

### 1. HUQIQLAR HÁM MINNETLER BIRLIGI

Ózbekstan Respublikası Konstituciyasında tek Ózbekstan Respublikası puqaralarınıń tiykarǵı huqıqları emes, al olardıń minnetleri de belgilep berilgen.

**Ózbekstan Respublikası Konstituciyası (II bap) puqaralardıń tómenдеgi minnetlerin názerde tutadı:**



Kópshilikke belgili bir haqıyqat bar:

**«Dál usı huqıqlarsız minnetler bolmaǵanı sıyaqlı minnetlersiz huqıqlar da bolmaydı».**

Buni turmistiń ózi tastıyqlaydı. Jámiyette jasap, ózine uqsaganlar menen qatnasta bolıp, insan tolıq erkin bola almaydı, átiraptaǵı adamlardı inabatqa almawdıń hesh ilajı joq.

Bul princip hárbir puqaraǵa tiyisli esaplanadı hám de eldiń Konstituciyası hám nızamlarında bekkemlep qoyılǵan minnetlemelerden bas tartıwǵa hesh kim haqlılı emes ekenligin ańlatadı.

Sunday-aq, Konstituciyada óz huqıq hám erkinliklerin ámelge asırıwda puqaralar basqa adamlardıń húqıqları, erkinlikleri, abıroy hám qádirin húrmet etiwı kerekligi ayrıqsha atap kórsetiledi (48-statya). Konstituciyalıq minnetler hám nızamlar puqaralar tárepinen orınlanbasa hákimshilik, puqaralıq yaki jınayıtıw juwapkerlik kúshke kiredi.



### **Tapsırma**

*Kóz aldınıwǵa keltiriń, siziń klasınız – onsha úlken emes jámiyet. Sizińshe, eger onıń puqaraları bárshe huqıq hám erkinliklerge iye bolsa, biraq olardıń birde-bir minneti bolmasa, ne júz beredi?*

## **2. NÍZAM ALDÍNDÁ HÁMME TEŇ ESAPLANADÍ**

Nızam aldında jalpı teńlik principi sociallıq shıǵısı, iyelegen lawazımı hám basqalarǵa qaramastan mámlekettiń barlıq puqaralarına engiziledi. Birde-bir puqara Konstituciya menen belgilengen minnetlerden bas tartıwı yamasa azat etilmewi shárt.

Konstituciya hám nızamlarǵa boysınıw mámleket puqaralarınıń eń tiykarǵı minneti esaplanadı.



### **Tiykarǵı Nızam belgileydi**

Barlıq puqaralar Konstituciyada belgilep qoyılǵan minnetlerdi orınlaydı.

**Ózbekstan Respublikasınıń Konstituciyası, 47-statya.**

## **Tariyxıy hám mádeniy miyrastı qásterlep saqlaw**

Ózbekstan xalqınıń tariyxıy estelikleri, mádeniy hám ruwxıy miyrası pútkil xalıqtıń milliy baylıǵı esaplanadı. Bul milliy baylıq ásirler dawamında jaratıldı hám hár birimiz ata-babalarımızdıń tariyxıy hám mádeniy miyrasın saqlap qalıwımız lazım.

## Qorshap turğan tábiyiy ortalıqqa abaylap qatnas jasaw

Qorshap turğan tábiyiy ortalıqqa abaylap qatnasta bolıw zárúrligi Konstituciya (50-statya) hám «Ózbekstan Respublikasınıń tábiyatın qorǵaw haqqında»ǵı Nızamda sáwlelendirilgen bolıp, olar puqaralardıń moynına tómendegi minnetlerdi júkleydi:

- tábiyat resurslarınan maqsetke muwapıq paydalanıw;
- tábiyat baylıqların qásterlep saqlaw;
- tábiyat obyektleri menen baylanıslı bolǵan mádeniy miyrastı saqlap qalıw.

Búgingi kúnde insan ómiri ushın tábiyattı joq etiw, hawa, jer hám suwdı pataslawdan artıq qáwip-qáter joq. Tábiyattı qutqara otırıp, biz ózimizdi apatshılıqtan saqlaymız.



### *Tiykargı Nızam belgileydi*

Puqaralar Ózbekstan xalqınıń tariyxıy, ruwxıy hám mádeniy miyrasın qásterlep saqlawǵa májbúr esaplanadı. Mádeniyat estelikleri mámleket qorǵawında.

**Ózbekstan Respublikasınıń Konstituciyası, 49-statya.**

## Watandı qorǵaw

Ózbekstan Respublikasınıń Konstituciyasında Watan qorǵawshısı bolıw eldiń hárbir puqarasınıń minneti dep járiyalanǵan (52-statya). «Ulıwma áskeriy minnet hám áskeriy xızmet haqqında»ǵı Nızamǵa muwapıq óz Watanın qorǵaw minneti puqaralar tárepinen áskeriy yaki alternativ xızmetti ótew jolı menen atqarıladı.

Alternativ xızmette ádette xalıq xojalıǵı kárxanalarında qanıgelik talap etilmeytuǵın jumıslardı orınlawǵa tartıw kózde tutıladı. Hayallar tınısh dáwirde áskeriy xızmetke shaqırılmaydı.



Ózbekstanda turaqlı yamasa waqıtsha jasad atırǵan basqa mámleketlerdiń puqaraları hám puqaralıǵı joq shaxslar áskeriy xızmetti ótemeydi hám de elimizdiń oqıw orınlarında áskeriy tayarlıqtan ótpeydi. Múddetli áskeriy xızmetke salamatlıǵına qarap áskeriy xızmetke jaramlı, shaqırıw kúnde 18 jasqa tolǵan er balalar shaqırıladı. 1993-jılı 14-yanvar kúni biziń mámleketimizde **Watan qorǵawshıları kúni** dep jariyalanǵan.



### *Tiykargı Nızam belgileydi*

Ózbekstan Respublikasınıń qorǵaw – Ózbekstan Respublikası hár bir puqarasınıń minneti esaplanadı. Puqaralar nızamda belgilengen tártipte áskeriy yaki alternativ xızmetti ótewge májbúr.


**Ózbekstan Respublikasınıń Konstituciyası, 52-statya.**

### **Bilim alıw – jas óspirimlerdeń tiykargı minnetlemesi**

Er jetpegen elimiz puqaralarınń tiykargı minnetlerinen biri bazalıq ulıwma orta bilim alıwdan ibarat. Mektepte 9 jıllıq bilim algannan soń bilim alıwshılar 10–11-klaslarda yaki akademiyalıq liceylerde yamasa 11-klastı pitkergennen keyin kolledjler yaki joqarı oqıw orınlarında bilim alıwdı dawam ettiredi.

Ózbekstan Respublikası Konstituciyasına muwapıq hár bir adam bilim alıw huqıqına iye hám hár adamnıń biypul ulıwma bilim alıwına kepillik beriledi (41-statya).

Házirgi kúnde respublikamızda joqarı orınları, orta arnawlı, kásip-óner bilim beriw mákemeleri, ulıwma orta bilim beretuǵın mektepler jumıs alıp barmaqta. Olardıń pútkil kúsh-ǵayratı bilim alıwshılar hár tárepleme jetilisen, joqarı mádeniyat dárejesindegi dóretiwshi shaxslar bolıwına qaratılǵan.



### 3. KONSTITUCIYALÍQ MINNETLEMELERGE ÁMEL QÍLMAǴANÍ USHÍN JUWAPKERLIK

Ózbekstan Respublikasınıń Hákimshilik juwapkerlik haqqındaǵı Kodeksine muwapıq, nızam buzıwshılıq júz bergen kúnge shekem 16 jasqa tolǵan puqaralar hákimshilik juwapkerlikke tartılıwı lazım.

13 jastan óspirimler ayıptı awırlastıratuǵın jaǵdaylarda qasttan adam óltiriw, al 14 jastan qasttan adam óltiriw, qasttan júdá awır yaqı jeńil jaraqatlaǵan, qıynaw, namısına tiyiw, adam urlaw, basqınshılıq, talansılıq, urlıq, transport quralların aydap qashıw hám basqa da awır nızam buzıwshılıqlar ushın jinayıy juwapkerlikke tartıladı.

**Jas óspirim nızam buzıwshılarǵa tómendegi jaza túrleri qollanılıwı mómkin:**

- keltirilgen zıyandı qaplaw minnetlemesin qoyıw;
- járiyma;
- azatlıqtan ayırıw.

Jas óspirim nızam buzıwshılar jazanı jas óspirimler ushın mólsherlengen koloniyalarda yaqı jabıq túrdegi arnawlı tálim-tárbiya mákemelerinde óteydi.



#### *Juwmaq shıǵaramız*

Puqaralardıń minnetleri:

- ▶ nızam aldında hámme teń esaplanadı;
- ▶ huqıqlar minnetlersiz bolmaydı;
- ▶ Konstituciyaǵa hám nızamlarǵa boysınıw;
- ▶ basqa adamlardıń huqıqları, erkinlikleri, abıroyı hám qádir-qımbatın húrmet etiw;
- ▶ tariyxıy hám mádeniy estelikleri qásterlep saqlaw;
- ▶ nızam menen belgilengen salıqlardı tólew;
- ▶ áskeriy yamasa alternativ xızmetti ótew;
- ▶ qorshap turǵan tábiyiy ortalıqqa abaylı qatnasta bolıw, qásterlep saqlaw.



#### *Ózińizdi sınáń!*

1. Sizińshe, mámleket puqaraları huqıq hám erkinlikleriniń ámelge asıwı ushın olardıń Konstituciya bakkemlep qoyılıwı faktiniń ózi ǵana jeterli me?

2. Ózbekstan Respublikası Konstituciyasında mámleket puqaraları ushın belgilengen minnetlerdi aytıp berin.
3. Qanday pikirdesiz, nege huqıqlar minnetlersiz bolmaydı?
4. Elimiz Konstituciyasına hám nızamlarına boysınbağanı ushın jas óspirimlerge qanday hákimshilik hám jinayıy juwapkerlik belgilengen?



## **Normativ hújjet**

### **JAS ÓSPIRIMLERDÍN ISLARI BOYÍNSHA UYÍMLAR ARALÍQ KOMISSIYALAR HAQQÍNDAGÍ NÍZAM**

*(Kóshirme)*

#### **9-bap. TÁSIR ETIW ILAJLARÍ HÁM OLARDÍ QOLLANÍW TÁRTIBI**

21. Rayon (qala) komissiyaları usı Nızamnıń 20-punktinde kózde tutılğan halatlarda jas óspirimlerge tásir etiw ilajı sıpatında:

— rayon (qala) sudına jas óspirimge jábirleniwshiden keshirim soraw minnetlemesin júklew haqqında usınıs kirgiziwi;

— Eskertiliwi;

— rayon (qala) sudına 15 jasqa kirgen jas óspirimge, eger zıyan muǵdarı belgilengen minimal is haqı muǵdarınan kóp bolmasa, keltirilgen materiallıq zıyandı qaplaw yamasa saplastırw minnetlemesin júklew yaki belgilengen minimal is haqı muǵdarınan kóp bolmağan materiallıq zıyandı óz miyneti menen saplastırw minnetlemesin júklew haqqında usınıs kirgiziwi;

— 16 jasqa kirgen óspirim hám erkin pul tabatuǵın shaxsqa Ózbekstan Respublikasınıń Hákimshilik juwapkerlik haqqındaǵı Kódeksinde kózde tutılğan halatlarda hám muǵdarda jariyma salıwı;

— jas óspirimdi ata-anası yamasa olardıń ornın basatuǵın shaxslarǵa, yaki jámáátlik tárbiyashı qadaǵalawına, sonday-aq, miynet jámááti yamasa mámleketlik emes kommerciyalıq emes shólkemlerdiń baqlawına olardıń razılıǵı menen beriwi;

— jas óspirimdi nızamshılıqta názerde tutılğan halatlarda hám tártipte qánigelestirilgen tálim-tárbiya mákemesine jaylastırw haqqında sudqa usınısnama beriwi múmkin.

# ÓZBEKSTAN RESPUBLIKASÍNÍN JÍNAYAT KODEKSI

(Kóshirme)

## **43-statya. Jaza sisteması.**

Jınayat júz bergende ayıplı dep esaplangan shaxslarǵa tómendegi tiykarǵı jazalar qollanıwı múmkin: a) jariyma; b) belgili bir huqıqtan ayırıw; b1) májbúriy jámiyetlik jumıslar; v) minez-qulqın dúzetiw isleri; g) xızmet boyınsha sheklew; d1) azatlıqtı sheklew; e) tártipke salıw bólimine jiberiw; j) azatlıqtan ayırıw; z) ómirlikke azatlıqtan ayırıw.

Qamaқтаǵılargá tiykarǵı jazadan tısqarı áskeriy hám arnawlı dárejeden ayırıw tárizindeki qosımsha jaza da qollanıwı múmkin. Xızmet boyınsha sheklew yamasa tártipke salıw bólimine jónetiw sıyaqlı jazalar tek áskeriy xızmetkerlerge qollanıladı. Belgili huqıqtan ayırıw tek tiykarǵı jaza sıpatında emes, al qosımsha jaza sıpatında da qollanıwı múmkin.

## **82-statya. Járiyma**

Járiyma eń az is haqınıń eki esesinen jigirma esesine shekem muǵdarda tayınlanadı. Ayıpker járiyma tólewden altı ay dawamında bas tartsa, sud tólenbegen járiyma muǵdarın qulqın dúzetiw jumısları jazası menen almastıradı. Bunda eń az is haqınıń eki esesi muǵdarındaǵı járiyma qulqın dúzetiw jumıslarınıń bir ayına teńlestirip esaplanadı.

## **83-statya. Qulqın dúzetiw jumısları.**

Qulqın dúzetiw jumısları tek miynetke jaramlı jas óspirimlerge óz jumis ornında ótew, ayıpker hesh jerde islemese, usı jazanıń orınlanıwın qadaǵalawshı organlar belgilep beretuǵın ózi jasaytuǵın aymaқтаǵı basqa orınlarda ótew sıpatında bir aydan bir jılǵa shekem tayınlanadı.

## **85-statya. Azatlıqtan ayırıw.**

Jas óspirimlerge azatlıqtan ayırıw jazası altı aydan on jılǵa shekem múddetke tayınlanadı.

Azatlıqtan ayırıw jınayat islegen waqtında on úsh jastan on altı jasqa shekem bolǵan shaxslarǵa: b) awır jınayat ushın – jeti jılǵa shekem; d) júdá awır jınayat ushın – on jılǵa shekem múddetke tayınlanadı.



## ARALIQ QADAĞALAW USHIN SORAWLAR

*Qıyналғанда qawsırma ishinde kórsetilgen sabaqlıq betlerine múrajat etiń.*

1. Hákimiyat degenimiz ne? (33-b.)
  2. Ózbekstan Respublikasında mámleketlik hákimiyattın birden-bir deregi kim? (33-b.)
  3. Belgili bir mámleketke tiyisli ekenligin dálillep bere almağan shaxs qalay ataladı? (37-b.)
  4. Ózbekstan Respublikası Konstituciyasınıń Ekinshi bólimi qaysı máselelerge bağıshlangan? (34-b.)
  5. Ózbekstan Respublikası Konstituciyasında bekkemlep qoyılğan jeke huqıq hám erkinliklerdi sanap beriń. (35-b.)
  6. Ózbekstan Respublikası Konstituciyasında bekkemlep qoyılğan siyasiy huqıqlardı sanap beriń. (35-b.)
  7. Ózbekstan Respublikası Konstituciyasında bekkemlep qoyılğan ekonomikalıq, sociallıq hám mádeniy huqıqlardı sanap beriń. (35-36-b.)
  8. Shaxstıń anıq mámleket penen turaqlı baylanısı qalay ataladı? (36-b.)
  9. Puqaralığı bolmağan shaxs qanday huqıqlarǵa iye emes? (62-b.)
  10. Diskriminaciya degenimiz ne? (62-b.)
  11. Ózbekstan Respublikasında puqaralıqqa tiyisli isler menen qaysı mámleketlik shólkemler shuǵıllanadı? (63-b.)
  12. Ózbekstan puqaralığın qalayınsha alıw múmkin? (63-b.)
  13. Ózbekstan Respublikası puqaralığın toqtatıp qoyıw ushın qaysı sebepler tiykar bolıwı múmkin? (65-b.)
  14. Belgili bir mámleket puqaralığın qanday hújjet tastıyıqlaydı? (63,66-b.)
  15. Biometriyalıq pasporttıń ózgesheliklerin sanap beriń. (63-b.)
  16. «Ózbekstan Respublikasında ólim jazasını biykarlaw haqqında»ǵı Nızam qashan qabil etilgen? (41-b.)
  17. Mámleketlik hákimiyat organlarına puqaralardıń múrajatları túrlerin sanap beriń. (58-b.)
  18. Ózbekstan Respublikası puqarasınıń ekonomikalıq hám sociallıq huqıqların sanap beriń. (58-b.)
  19. Kárxana hákimshiligi neshe jastan baslap jumısqa qabil etiwge haqlı? (48-b.)
  20. Jas óspirim qanday shártler menen jumısqa qabil etiliwi múmkin? (51-b.)
  21. İnsan huqıqları boyınsha wákil — Ombudsman huqıqların sanap beriń. (70-b.)
  22. İnsan huqıqları boyınsha Ózbekstan Respublikası Milliy orayı wazıypaların sanap beriń. (71-b.)
- Ózbekstan Respublikası Konstituciyası menen mámleket puqaralığı ushın belgilengen wazıypalar hám minnetlemelerdi sanap beriń. (74-b.)

## JÁMIYET HÁM SHAXS



Puqaralar óz huqıq hám erkinliklerin ámelge asırıwda basqa shaxslardıń, mámleket hám jámiyettiń nızamlı mápleri, huqıqları hám erkinliklerine zıyan tiygizbewi shárt.

**Ózbekstan Respublikasınıń  
Konstituciyası, 20-statya.**

### 13-§. JÁMIYETLIK BIRLEPELER HÁM ĞALABA XABAR QURALLARÍNÍN JUMÍSÍ

**Tema ústinde islew nátiyjesinde:**

- demokratiyalıq mámlekettegi ideologiyalıq hám siyasiy qaraslardıń hár qıylılıgın;
- demokratiyanıń quram bólimi sıpatında jámiyetlik birlespelerdiń jumısın;
- ğalaba xabar qurallarınıń jumıs júrgiziw principlerin bilip alasız.

**1. Jámiyetlik birlespeler ne ushın kerek?**

**2. Jámiyetlik birlespelerdi dúziw hám jumıs júrgiziw principleri.**

**3. Ğalaba xabar quralları.**

#### 1. JÁMIYETLIK BIRLEPELER NE USHÍN KEREK?

**Jámiyetlik birlespeler** – bul óz mápleri hám tilekleri, óz qábiletleri hám talantların kórsetiw imkaniyatınan kelip shıqqan halda hár qıylı toparlarǵa birlesiw jolı menen jámiyetlik turmısta qatnasıw ushın elimiz xalqı birlespeleriniń ámelde payda bolıwı.

*Sizińshe, jámiyetlik birlespeler hám ğalaba xabar quralları mámleketke ne ushın kerek? Adamlardıń hár qıylı toparları, partiyalar hám massalıq háreketlerdiń jámiyet turmısındaǵı qatnası qanshelli áhmiyetli?*



## **1-tapsırma**

*Ózbekstan Respublikasındaǵı qanday jámiyetlik birlespelerdiń jumısı haqqında esitkenińizdi, gazetalarda oqıǵanıńızdı esleń.*

**Jámiyetlik birlespeler** birdey mápler tiykarında puqaralardıń qálewi nátiyjesinde payda bolǵan dúzilme esaplanadı.

Jámiyetlik birlespeler tómendegi formalarda boladı: jámiyetlik shólkemler; massalıq háreketler; jámiyetlik qorlar hám basqa húkimetlik emes mákemeler.

Ózbekstan Respublikasında mınaday jámiyetlik shólkemler bar, atap aytqanda, Ózbekstan hayal-qızlar komiteti, «Salamat áwlad ushın» xalıqaralıq qorı, «Jaslar awqamı», «Sen jalǵız emesseń» Respublika jámáátshilik balalar qorı, «Nuraniy» veteranlar keńesi, «Máhálle» qorı hám basqalar.



## **2-tapsırma**

*Kesteni toltırıń.*

<b>Jámiyetlik birlespeler</b>	<b>Atı</b>
Kásiplik awqamlar	
Siyasiy partiyalar	
Mayıplar shólkemleri	
Dóretiwshi awqamlar	
Jámiyetlik qayır-saqawat qorları	
Hayal-qızlar, balalar shólkemleri	



## **Tiykargı Nızam belgileydi**

Ózbekstan Respublikası puqaraları kásiplik awqamlarǵa, siyasiy partiyalarǵa hám basqa da jámiyetlik birlespelerge jámlesiw, massalıq háreketlerde qatnasıw huqıqına iye bolıp esaplanadı.

**Ózbekstan Respublikasınıń Konstituciyası, 34-statyadan.**




## *Tiykargı Nızam belgileydi*

Ózbekstan Respublikasında nızamda belgilengen tártipte dizimnen ótkerilgen kásiplik awqamlar, siyasiy partiyalar, alımlardıń jámiyetleri, hayal-qızlar, nuranıylar hám jaslar shólkemleri, dóretiwshi awqamlar, massalıq háreketler hám puqaralardıń basqa awqamları jámiyetlik birlespeler sıpatında tastıyqlanadı.

**Ózbekstan Respublikasınıń Konstituciyası, 56-statya.**

## **2. JÁMIYETLIK BIRLESPELERDI DÚZIW HÁM JUMÍSÍN JÚRGIZIW PRINCIPLERI**

Mámleketlik shólkemler menen bir qatarda elimizdiń miynet etip atırǵan xalqınıń huqıqların qorǵaytuǵın kásiplik awqamlar jurtımızdaǵı eń ǵalabalıq jámiyetlik birlespeler bolıp tabıladı. Búgingi kúnde kásiplik awqam shólkemleri mámleketlik basqarıw organlarınan ǵárezsiz bolıp, tek xızmetker hám jámiyet mápleri paydası ushın jumıs alıp baradı.



## *Tiykargı Nızam belgileydi*

Kásiplik awqamları xızmetkerleriniń sociallıq-ekonomikalıq huqıqların hám máplerin ańlatadı hám qorǵaydı. Kásiplik awqam shólkemlerine aǵza bolıw erkli esaplanadı.

**Ózbekstan Respublikasınıń Konstituciyası, 59-statya.**

Barlıq jámiyetlik birlespeler óz ustavları tiykarında hám Ózbekstan Respublikasınıń hárekettegi nızam hújjetleri sheńberinde jumıs alıp baradı.



### ***Tiykargı Nızam belgileydi***

Konstituciyalıq dúzimdi zorlıq penen ózgertiwdi maqset etip qoyatuǵın, respublikanıń suvereniteti, pútinligi hám qáwipsizligine, puqaralardıń konstituciyalıq huqıq hám erkinliklerine qarsı shıǵatuǵın, urıstı, sociallıq, milliy, rasalıq hám diniy kelispewshilikti tarqatıwshı, xalıqtıń salamatlıǵı hám ruwxıylıǵına qáwip salıwshı, sonday-aq, áskeriylestirilgen birlespelerdiń, milliy hám diniy ruwxtaǵı partiyalardıń hám jámiyetlik birlespelerdiń dúziliwi hám jumısı qadaǵan etiledi.

Jasırın jámiyet hám awqamlar dúziw qadaǵan etiledi.

### **Ózbekstan Respublikasınıń Konstituciyası, 57-statya.**

Jámiyetlik birlespelerdi tarqatıp jiberiw, olardıń jumısın qadaǵan etiw yamasa sheklew tek sud qararı tiykarında ǵana ámelge asırıladı.

### **Ózbekstan Respublikasınıń Konstituciyası, 62-statya.**

## **3. ǴALABA XABAR QURALLARÍ**

Ózbekstan Respublikası Konstituciyasına (67-statya) hám Ózbekstan Respublikasınıń «Ǵalaba xabar quralları haqqında»ǵı Nızamına muwapıq, hárbir puqaraǵa sóz erkinligi: radio arqalı, baspasózde, televideniye hám basqa ǵalaba xabar qurallarında shıǵıw, óz pikiri hám isenimin áshkara bayan etiwge huqıq berilgen.



### ***Tiykargı Nızam belgileydi***

Ǵalaba xabar quralları erkin hám nızamǵa muwapıq isleydi. Olar xabardıń durıslıǵı ushın belgilengen tártipte juwapker esaplanadı.

Cenzuraǵa jol qoyılmadı.

### **Ózbekstan Respublikasınıń Konstituciyası, 67-statya.**



### ***Este saqlan!***

**Cenzura** – ideologiyaliq jaqtan ziyanlı esaplangan maqalalardı qadağan etiw maqsetinde gazetalar, jurnallar hám basqa basılımlardıń basıp shıǵarıw aldınan kózden ótkeriliwi.

Hár bir adam haqqında onıń razılıǵısız xabar jıynaw, saqlaw hám paydalanıw qadağan etilgen. Tek nızamda belgilengen jaǵdaylar buǵan kirmeydi.

Eger ǵalaba xabar qurallarında nadurıs maǵlıwmatlar yamasa insan qádir-qımbatın hám abıroyın kemsitetuǵın materiallar járiyalanǵan bolsa, ol mine usı maǵlıwmatlardı basıp shıǵarǵan baspada bunday maǵlıwmatlarǵa biykarlawshı juwap beriwe haqlı esaplanadı.



### ***3-tapsırma***

*Sizińshe, adamlar ózleri qálegen barlıq nárselerdi járiyalaw imkaniyatına iye bolıwı kerek pe? Ǵalaba xabar qurallarında járiyalanıwı lazım hám járiyalanbawı shárt bolǵan nárselerdiń dizimin jazıń.*

Óz jumısında adamlardı onıń is-háreketlerine qarsı qayraǵan ayırım bir gazetalaradı húkimet belgili múddetke jawıp qoyadı.

*Sizińshe, bul insan huqıqlarına ziyalı tiygize me? Keleshekte mámleket basshısı ornında bolǵanıńızda, qanday jol tutqan bolar edińiz?*

Jámiyet hám hár bir adamnıń málimleme alıwı – ekonomikalıq hám ruwxıy kórkeyiwdiń kepili esaplanadı. Biraq, jasalma maǵlıwmat yaki jalǵan jámáátshilik pikiri qalıpspewi ushın xabar tarqatıw mámleket yamasa bir topar shaxslardıń monopoliyası bolıp qalmawı lazım.

Demokratiyalıq huqıqıy mámleket qurıwdıń tiykarǵı shártlerinen biri – baspa sóz hám xabar erkinligi esaplanadı. Biraq, sóz hám baspa sóz erkinligi tolıq bola almaydı. Sebebi, televizor ekranında jańlaǵan, gazetada járiyalanǵan xabardı millionlaǵan adamlar esitedi, oqıydı. Eger qanday da bir adam, kárxana, óndiris tarmaǵı haqqında qáte maǵlıwmat aytılsa, bunıń menen olardıń abıroyına zıyanı tiyedi, huqıqları buzıladı. Jala maǵlıwmatlar, zorlıq is-háreketlerge shaqırıw hám basqa is-háreketler ushın olardı járiyalanǵan ǵalaba xabar quralları hárekettegi nızamǵa muwapıq juwapkershilikke tartıladı.



#### 4-tapsırma

*Sizińshe, ǵárezsiz baspasóz bola aladı dep esaplaysız ba?*

*Qaysı gazetalaradı turaqlı oqıp barasız?*

*Dıqqatıńızdı tartatuǵın hám onı turaqlı oqıp barıwıńız ushın, sizińshe gazeta qanday bolıwı kerek?*

Nızamǵa muwapıq tómendegi jaǵdaylarda ǵalaba xabar qurallarınan paydalanıwǵa jol qoyılmaydı:

hárekettegi dúzimdi, Ózbekstan Respublikasınıń aymaqlıq pútinligin zorlıq penen ózgeriw maqsetinde bolsa;

urıs hám zorlıqtı, milliy, rasalıq hám diniy jánjeldi úgitlew maqsetinde bolsa;

mámleketlik sırlardı yaqi nızam menen qorǵalatuǵın basqa sırlardan ibarat maǵlıwmatlardı áshkara etiw;

milliy, rasalıq, etnik yaqi diniy jánjeldi keltirip shıǵaratuǵın xabarlardı tarqatıw;

ǵalaba xabar quralları arqalı puqaralardıń abıroyı, qádir-qumbatı yamasa jumıstaǵı abıroyına daq túsiretuǵın xabarlar tarqatıw, olardıń jeke turmısına aralasıw qadaǵan etiledi.

Sonday-aq, tergew hám prokuratura organlarınıń ruxsatsız dáslepki tergew materialların járiyalaw da qadaǵan etiledi.



## Juwmaq shıǵaramız

Jámiyetlik birlespeler, ǵalaba xabar quralları:

- maqset – sociallıq-ekonomikalıq hám jámiyetlik-siyasiy mashqalalardı sheshiw;
- jámiyetlik birlespeler, siyasiy partiyalar;
- qayırqomlıq qorları;
- kásiplik awqamlar;
- dizimnen ótiw májbúriy esaplanadı!
- ıqtıyarlılıq;
- siyasiy plyuralizm;
- ǴXQ – cenzuraǵa jol qoyılmaydı;
- jala ushın – sud juwapkershiligi;
- málimleme alıw – kórkeyiw girewi;
- «Ǵalaba xabar quralları haqqında»ǵı Nızam.



## Ózińizdi sanań!

1. Jámiyetlik birlespelerdiń mámleketlik organlardan ayırmashılıǵın aytıń.
2. Ózbekstan Respublikasında bar bolǵan jámiyetlik birlespelerdiń túrlerin sanań.
3. Jámiyetlik birlespeler qanday principieler tiykarında dúziledi hám qalay jumıs alıp baradı?
4. Mámleket hám jámiyetlik birlespelerdiń óz ara baylanısları qanday tárizde ámelge asırıladı?
5. Ózbekstan Respublikasında qanday partiyalar hám jámiyetlik birlespelerdi shólkemlestiriw qadaǵan etilgen?
6. Söz hám baspasóz erkinligi qanday tárizde jámiyetke unamsız tásir kórsetiwi múmkin?
7. Qanday xabar quralların ǵárezsiz dep esaplaw múmkin?
8. Gápti dawam etiń: «Men gazetalardı oqımayman, sebebi ...».



## 14-§. SIYASİY PARTİYALARDÍN JUMÍSÍ

### Tema ústinde islew nátiyjesinde:

– demokratiyalıq huqıqıy mámlekette partiyalar xızmetiniń áhmiyeti haqqında;

– Ózbekstan Respublikasında siyasiy partiyalardıń jumısı hám olardıń baǵdarlamaları haqqında bilip alasız.

**1. Puqaralardıń mámleketti basqarıwda qatnasıwı.**

**2. Ózbekstan Respublikasında kóp partiyalıq sistemasınıń qáliplesiwi.**

### 1. PUQARALARDÍN MÁMLEKETTI BASQARÍWDA QATNASÍWÍ

Insanlar turmısında túrli mashqalalar bar. Mine, usı mashqalalardıń ayırımların adamnıń bir ózi, al basqalar tek ǵana ózgeler menen jámlesken halda sheshiwi múmkin. Máselen, isbilermenlikti rawajlandırıw menen baylanıslı bolǵan mashqalalar – isbilermenlerdiń máplerin qorǵaw, kredit alıw, salıqqa tartıw, sırtqı bazarǵa shıǵıw máselelerin sheshiw ushın isbilermenler awqamı dúziledi. Sonday-aq, basqa toparlar: pensionerler, mayıplar, jaslar, oqıtıwshılar, shıpakerler hám basqalar da óz mashqalaların sheshiw maqsetinde birlesedi.



#### 1-tapsırma

*Tórt toparǵa bóliniń.*

*Siziń toparıńız eń jámlesken hám tatıw ekenligin, sonıń ushın da onıń wákilleri nızam shıǵaratuǵın organ deputatları arasında kópshilikke iye bolıwı kerek ekenligin dálillewge háreket etip kóriń.*

Mine, demokratiyalıq jámiyet mámleket hákimiyatı organlarında áne sol toparlardan tek birewiniń wákilleri ǵana bolıwı imkaniyatı joq ekenine ózińiz de isenim payda ettińiz.

Mine, usı toparlardan hár biriniń mápleri ańlatılıwı hám qorǵalıwına qalayınsha erisiw múmkin?



#### 2-tapsırma

*Altı toparǵa bóliniń: eki topar siyasiy partiyalardı, qalǵanları bolsa pensionerler, jaslar, fermerler hám hayallar birlespeleri wákillerin ańlatsın.*

**Siyasiy partiyalardıń wákilleri** baǵdarlamalar islep shıǵıp, olarda joqarıda aytıp ótilgen toparlardıń máplerin inabatqa alǵan halda óz maqset hám wazıypaların belgileydi hám de qollap-quwatlawına erisiw ushın olardıń arasında úgit-násiyat jumısların júrgizedi.

**Pensionerler, jaslar, fermerler hám hayallar toparları** o'zlerine tán bolǵan mashqalalardı anıqlaydı.

Úgit-násiyat isleri dawamında mine usı partiyalardan qaysı birin abzal kóretuǵınıńız anıqlanıwı lazım.

## 2. ÓZBEKSTAN RESPUBLIKASÍNDÁ KÓP PARTIYALÍLÍQ SISTEMASÍNÍN QÁLIPLESIWÍ

Siyasiy partiyalar dúziw hám olardıń jumısında qatnasıw puqaralardıń áhmiyetli siyasiy huqıqlarınan biri sanaladı. Solay etip, siyasiy partiya degenimiz ne ózi?



*Este saqlañ!*

**Siyasiy partiya** – Ózbekstan Respublikası puqaralarınıń kóz qarasar, mápler hám maqsetlerdiń birligi tiykarında dúzilgen, mámleketlik hákimiyat organların qalıplestiriwde jámiyettiń belgili bóliminiń siyasiy erkin júzege shıǵarıwǵa umtılwshı hám de óz wákillikleri arqalı mámleket hám jámiyet islerin basqarıwda qatnasıwshı kewilli birlespesi.

**Ózbekstan Respublikasınıń «Siyasiy partiyalar haqqında»ǵı Nızamı, 1-statya.**

Tariyxtıń barısı bir partiyalıq sisteması mámlekette diktatura ornatılıwına alıp keliwin tastıyıqladı. Al, kóp partiyalıq sisteması puqaralarǵa túrli partiyalardan talabanlardı tańlap alıwǵa, jámiyetti rawajlandırıwda belgili baǵdarlamaǵa jeńillik beriwege imkaniyat jaratadı.



## Tiykargı Nızam belgileydi

Siyasiy partiyalar hár qıylı qatlam hám toparlardıń siyasiy erkin ańlatadı hám ózleriniń demokratiyalıq jol menen saylap qoyılǵan wákılleri arqalı mámleket hákimiyatın dúziwde qatnasadı.

**Ózbekstan Respublikasınıń Konstituciyası, 60-statyadan.**

Hár bir puqara óziniń pikirinshe onıń máplerin ańlatatuǵın, eldiń rawajlanıwına imkaniyat jaratıp beretuǵın partiyanı tańlap alıwı ushın demokratiyalıq huqıqıy mámlekette keminde eki partiya bolıwı kerek.

Házirgi waqıtta Oliy Majlis Nızamshılıq palatasında bes siyasiy partiya wákılleri qatnashaqta. Olar nızamshılıqtı qalıplestiriw hám ekonomika, mádeniyat hám sociallıq tarawlarda mámleket siyasatın júrgiziwge úlken tásir kórsetpekte.



Partiyanıń atı	Dizimnen ótken sánesi	Maqseti
Ózbekstan Xalıq demokratiyalıq partiyası (XDP)	1991-jil	Sociallıq ádillik, mámlekettiń rawajlanıwı hám ruwxıy jańalanıwın támiyinlew
«Adolat» social-demokratiyalıq partiyası	1995-jil	Huqıqiy demokratiyalıq mámleket qurıw, sociallıq ádillik ornatiw
Ózbekstan «Milliy tiklanish» demokratiyalıq partiyası	1995-jil	Mámlekettiń ulıwma insanıy qádrیاتlar tiykarında milliy tikleniwi
Isbilermenler hám isbilermenler háreketi – Ózbekstan liberal-demokratiyalıq (ÓZLiDeP) partiyası	2003-jil	Orta qatlam, kishi biznes iskerleri, isbilermen adamlar, óndiris hám basqarıwdıń joqarı qánigeli mamanlarınıń máplerin qorǵaw
Ózbekstannıń Ekologiyalıq háreketi	2019-jil	Qorshaǵan ortalıqtı qorǵawda jámiyet belsendiligin hár tárepleme asırıw



### *Juwmaq shıǵaramız*

*Siyasiy partiyalar iskerligi:*

- maqset – jámiyetlik-siyasiy mashqalalardı sheshiw;
- pikirlerdiń siyasiy hám ideologiyalıq ránbáránligi;
- kóp partiyalıq – pikirlerdiń hár qıylılıǵı;
- partiya – mámleket hákimiyatın qalıplestiredi, óz wákılleri arqalı mámleketti basqaradı;
- «Siyasiy partiyalar haqqında»ǵı Nızam;
- «Mámleketlik basqarıwdı jańalaw hám demokratiyalastırıw hám eldi modernizaciya qılıwda siyasiy partiyalardıń rolin kúsheytiw haqqında»ǵı Konstituciyalıq Nızam.



## Ózińizdi sınań!

1. Adamlar qanday maqsette siyasiy partiyalargá hám háreketlerge jámlesedi?
2. Kóp partiyalıq háreketi elde demokratiyanıń rawajlanıwına qalayınsha unamlı tásir kórsetedi?
3. Mámleket Konstituciyası hám nızamlarına muwapıq Ózbekstan Respublikasında qanday partiyalar dúziliwi qadağan etilgen?
4. Búgingi kúnde Ózbekstan Respublikasında jumıs alıp barıp atırǵan siyasiy partiyalardı sanap berin.

### SIYASIY PARTIYALAR HAQQÍDA ÓZBEKSTAN RESPUBLIKASÍ NÍZAMÍ

(Kóshirme)

#### 2-statya. Siyasiy partiyalar jumısınń huqıqiy tiykarları

**Siyasiy partiyalar óz jumısın** Ózbekstan Respublikası Konstituciyası, usı Nızam, basqa nızamshılıq hújjetleri, sonday-aq óz ustavları tiykarında ámelge asıradı.

#### 3-statya. Siyasiy partiyalar dúziw hám iskerlik principi

Siyasiy partiyalardıń tilek-qálewın erkin ańlatıw, kewilli aǵza bolıw hám partiyadan shıǵıw, óz aǵzalarınń teń huqıqlılıǵı. Ózin-ózi basqarıw, nızamlılıq hám áshkaralıq tiykarında puqaralardıń huqıq hám erkinliklerin ámelge asırıw maqsetinde dúziledi.

Siyasiy partiyalar dúziw hám jumıs alıp barıw tómendegi halatlarda:

Konstituciyalıq dúzimdi zorlıq penen ózgeriwdi maqset etip qoyıwshı; Ózbekstan Respublikasınıń suvereniteti, bir pútinligi hám qáwipsizligine, puqaralardıń konstituciyalıq huqıq hám erkinliklerine qarsı shıǵıwshı;

urıstı, sociallıq, milliy, rasalıq hám diniy qarsılıqtı úgit-násiyatlawshı; xalıqtıń salamatlıǵına hám mánawiyatına qáwip salıwshı;

milliy hám diniy ruwxtaǵı siyasiy partiyalardıń dúziliwi hám jumısı qadağan etiledi.

#### 4-statya. Siyasiy partiyalargá aǵzalıq

Siyasiy partiyalargá aǵza bola almaydı:

sudyalar;

prokuror hám prokuratura tergewshileri;

ishki isler, Máleketlik qáwipsizlik xızmeti organı xızmetkerleri;

áskeriy xızmetkerler;

shet el puqaraları hám puqaralıǵı bolmaǵan shaxslar.

## 15-§. SHAÑARAQ – JÁMIYETTİN BÚGINI HÁM KELESHEGINIÑ NEGIZI

### Tema ústinde islew nátiyjesinde:

- shañaraqtıń jámiyet hám jámiyettiń shañaraqqa bolǵan tiykarǵı huqıqları hám minnetlemeleri haqqında;
- neke shártleri haqqında;
- erli-zayıplılardıń huqıq hám minnetlemeleri haqqında;
- perzentlerdiń huqıqları haqqında bilip alasız.

1. Shañaraq hám jámiyet.
2. Shañaraq mámleket qorǵawında.
3. Nekeden ótiw shártleri.
4. Balalardıń huqıqları.

### 1. SHAÑARAQ HÁM JÁMIYET

Jámiyette shañaraqtıń roli júdá áhmiyetli bolıp, ol ádil tárizde hár qanday jámiyettiń negizi sıpatında kórip shıǵıladı. Sebebi, shañaraq sociallıq turmıstıń ayrıqsha tarawın ózinde jámlep, onda keleshekte jámiyette jasawı, elimizdiń puqarasına aylanıwı kerek bolǵan shaxstıń dúnyaǵa keliwi, ayaqqa turıwı hám qalıplesiwi procesleri ótedi.

Jámiyettiń jaǵdayı da, óz gezeginde, insan shañaraqta qanday tárbiya alǵanlıǵına, bul jerden qanday ruwxıy isenimdi qálbine sińdire bilgenligine, shaxs shañaraqta kámalǵa keliwine zárúr sharayatlar qanshelli sáykesligine baylanıslı boladı. Sonlıqtan shañaraqtı qorǵawǵa qálegen jámiyette, hár qanday mámlekette ayrıqsha itibar beriledi.



#### *Tiykarǵı Nızam belgileydi*

Shañaraq jámiyettiń tiykarǵı buwını esaplanadı hám de jámiyet mámleket qorǵawında bolıw huqıqına iye.

**Ózbekstan Respublikasınıń Konstituciyası, 63-statyadan.**

Elimizde shañaraq, analıq hám balalıqtıń konstituciyalıq qorǵalıwı insan huqıqları boyınsha xalıqaralıq hújjetlerge sáykes keledi.

Nızamlar menen ana hám bala mápleriniń qorǵalıwı támiyinlenedi.

**Sha'araqtağı qatnasıqlar tarawındağı konstituciyalıq prinsipler:**

- hayallar hám erkeklerdiń huqıqlarınıń teńligi;
- neke erkinligi, ómirlik joldasın tańlaw erkinligi;
- nekeden ótken shaxslardıń teń huqıqlıǵı;
- ata-analarınıń kelip shıǵıwı hám puqaralıq ornına qaramastan nızam aldında perzentler huqıqlarınıń teńligi;
- jetim balalar hám ata-anasınıń miyrasınan ayrılgan balalardı baǵıw, tárbiyalaw hám bilim alıwına kepillik beriliwi;
- analıq hám balalıqtı qorǵaw.

**Mámleket tómendegi minnetlemelerdi óz moyınna aladı:**

- sha'araqtı qorǵaw;
- jetim balalar hám ata-ana ǵamxorlıǵınan ayrılgan balalardı baǵıw, tárbiyalaw hám bilim alıwın támiyinlew;
- jetim balalar hám ata-ana ǵamxorlıǵınan ayrılgan balalarǵa qayırxomlıq jumısların xoshametlew.



***Tiykargı Nızam belgileydi***

Ata-analar óz perzentlerin kámalǵa keltirgenge shekem baǵıw hám tárbiyalawǵa májbúr esaplanadı.

Mámleket hám jámiyet jetim balalardı hám ata-analarınıń miyrasınan ayrılgan balalardı baǵıw, tárbiyalaw hám oqıtıwdı támiyinleydi, balalarǵa qayırxomlıq jumısların xoshametleydi.

**Ózbekstan Respublikasınıń Konstituciyaı,  
64-statya.**

## 2. SHAÑARAQ MÁMLEKET ĞAMXORLÍĜINDA

Shañaraqtı qorğaw mámlekette hár qıylı nızamlardı qabıl etiw, jámiyetlik qorlar hám shólkemler tárepinen ruwxıy hám materiallıq qollap-quwatlaw tárizinde ámelge asırıladı. Sonlıqtan, ğárezsizlik jıllarında respublikada «Balalar qorı», «Máhálle», «Ekosan», milliy «Qızıl yarım ay» jámiyeti sıyaqlı kóp balalı hám kem támiyinlengen shañaraqlarğa, balalarğa, jalğız baslılarğa hám basqalarğa imkaniyatı barınsha mádet berip atırğan jámiyetlik qorlar shólkemlestirildi.

Ózbekstan Respublikası Prezidentiniń pármanına muwapıq 1993-jılı 7-mayda elimizde birinshi orden «**Salamat áwlad ushın**» ordeni shólkemlestirildi.

Analıq hám balalıqtı qorğawda, salamat áwladtıń kamalğa keliwi ushın materiallıq sharayatlar hám ruwxıy ortalıqtı támiyinlewdе ayrıqsha xızmet kórsetken shaxslar «Salamat áwlad ushın» ordeni menen sıyıqlanadı.



## 3. NEKEDEN ÓTIW SHÁRTLERI

Nekeden ótiw ushın kúyew hám kelinniń erikli razılıǵı zárúr, sonday-aq, olar belgili jasqa tolğan bolıwı shárt (qızlar hám jigitle 18 jastan).

Erikli razılıq nekeden ótiw máselesi sheshilip atırǵanda úshinshi shaxslardıń zorlıǵı bolmawı kerekligin ańlatadı. Úshinshi shaxslar, sonıń ishinde, ata-analar tárepinen nekelesiwge tosqınlıq jinayıt jazalanatuǵın háreketke aylanıwı múmkin. Aǵayın-tuwǵanlardıń keńes beriwi, neke toyına tayarlanıwǵa járdem beriwi, materiallıq hám ruwxıy jaqtan qollap-quwatlawları múmkin.





*Sizińshe nege mámleketimizde májbúriy neke qadağan hám jinıstıy juwapkerlikke tartılǵın qılmıs esaplanadı? Juwabıńızdı tiykarlań.*

### **Tómenдеgi jaǵdaylarda nekeden ótiw qadağan etiledi:**

— táreplerdiń biri dizimge alınǵan basqa nekede bolsa; ruwxıy kesel yamasa aqılı kemisligi sebepli sud tárepinen sóylesiwge uqıpsız dep tabılǵan adamlar arasında: tuwısqanlıǵı boyınsha tuwrı tutasqan aǵayınler arasındadı nekege jol qoyılmaydı.

Erli-zayıplar ózleriniń jas óspirim balalarınıń tárbiyası ushın, olardıń isleri hám qılmısları ushın juwapker boladı. Óz nábwetinde perzentler de óz ata-analarına ǵamxorlıq etiwı, olarǵa járdem beriwi, qollap-quwatlawı kerek. Erjetkenge shekem bul minnetleme ruwxıy sıpatta bolıp, al olar 18 jasqa tolgannan keyin yuridikalıq kúshke kiredi.

## **4. PERZENTLERDİŇ HUQÍQLARÍ**

Perzentlerdiń huqıqları «Bala huqıqları haqqında Konvenciya» (1989-jıl) sıyaqlı belgili xalıqaralıq hújjette hám Ózbekstan Respublikasınıń «Bala huqıqları kepillikleri haqqında»ǵı Nızamında (2008-j.) bekkemlep qoyılǵan. Usı nızamlarǵa muwapıq insan tuwılǵanınan 18 jasqa shekem bala esaplanadı hám tómendegilerge haqlı:



**Balalardıń huqıqları:**

jasawǵa, aqılıy hám fizikalıq jaqtan rawajlanıwǵa;

ismi hám puqaralığı bolıwına;

shańaraqta tárbiyalanıwǵa;

pikir, hújdan hám diniy isenim erkinligine;

bilim alıwǵa;

zorlıqsız turmısqa, jeke qádir-qımbatınıń húrmet etiliwine hám basqalar.

**Pikirlew ushın sorawlar:**

1. Ne dep esaplaysız, áyyemgi grek alımı Aristotel: «Platon maǵan dos, biraq haqıyqat ullıraq» degen sózdi aytqanda neni názerde tutqan?

*Bul gápti miynet múnásibetine qanday halatta qollanıw múmkin?*

2. Shayır hám mámleketlik isker Alisher Nawayı bılay degen: «Eger sen insan bolsań, xalıqtıń talabı haqqında bas qatırmaytuǵındı insan dep esapla ma».

*Bunday pikirge qosılasız ba? Juwabınızdı tiykarlań.*

3. Áyyemgi Rim filosofi Seneka bılay degen edi: «barlıq jeńisler óz ústińnen jeńiske erisiwden baslanadı. Bul eń joqarı hákimiyat. Óz sezimlerińniń qulına aylanıw – eń qorqınıshlı qullıq esaplanadı». Usı gáplerdi miynetke, bilimlendiriwge yaki basqa qandayda bir shınıǵıwǵa baylanıshlı túsindiriwge urınıp kóriń.

*Siz bul pikirge qosılasız ba? Qosılsańız, ne ushın?*

4. Ózbek naqılında bılay delinedi: «Miynet – jeńis, dańq-abıroy hám baylıq gilti ». Siz bul pikirge qosılasız ba?

*Siz ataqlı hám dáwletli bolıwdıń basqa nızamlı jolın usınıs ete alasız ba?*

5. Amir Temur óziniń «Temur túzikleri» shıǵarmasında mınaday deydi: «Eger mámleket nızamlarǵa súyenbese, ol óziniń dańq-abıroyı hám ullılıǵın uzaq waqıt saqlay almaydı».

*Siz bunday pikirge qosılasız ba? Eger qosılsańız, ne ushın?*

6. Ullı enciklopedist-alım Abu Ali ibn Sino jazǵan: «Biykarshılıq hám kewil xoshlıq tek ádepsizlikti payda etedi, olar sonıń menen birge nawqaslıqqa sebep boladı».

*Bul sózlerdiń mánisin túsindirip beriń.*



## 2-tapsırma

1. Sizińshe, mámleket shańaraq qatnasıqların tártipke salıp turıwı kerek pe? Múmkin, bul náirse hár kimniń jeke isi shıǵar?

2. Ata-analar ajirasıp atırǵanda, siziń názerińizde, jas óspirim perzent kim menen: anası yamasa ákesi menen qalıwı kerek?

3. Shańaraqta ata-analar hám perzentler arasındaqı óz ara qatnasıqlarda qanday tipik mashqalalar payda boladı? Nege bunday jaǵday júz beredi?



## Juwmaq shıǵaramız

Shańaraq – jámiyet negizi:

- shaxstıń kamalǵa keliwi – shańaraqta;
- hayallar hám erkekler huqıqlarınıń teńligi;
- shańaraqtıń mámleket tárepinen qorgalıwı;
- «Salamat áwlad ushın» ordeni;
- neke: qızlar – jigitler, 18 jastan;
- neke erkinligi;
- perzentler tárbiyası boyınsha erli-zayıplardıń teń juwapkerligi;
- Bala huqıqları haqqındaǵı Konvenciya (1989-jıl);
- «Bala huqıqları kepillikleri haqqında»ǵı Nızam (2008-jıl).



## Ózińizdi sinań!

1. Nege konstituciyalıq huqıq normaları menen shańaraq jámiyettiń negizi dep tán alınadı?
2. Shańaraq – neke qatnasıqlarınıń huqıqiy tiykarların sanap beriń.
3. Ata-analar hám balalardıń huqıq hám minnetlemelerin aytıp beriń.
4. Qanday jaǵdaylarda neke dúzilmewi múmkin?

## 16-§. ÓZBEKSTAN RESPUBLIKASINIŇ HÁKIMSHILIK-AYMAQLÍQ HÁM MÁMLEKETLIK DÚZILISI

### **Tema ústinde islew nátiyjesinde:**

- házirgi mámleket dúzilisiniŇ formaları, olardıń artıqmashılıǵı hám kemshilikleri haqqında;
- Ózbekstan Respublikası hám Qaraqalpaqstan RespublikasınıŇ hákimshilik-aymaqlıq dúzilisi haqqında bilip alasız.

### **1. Mámleket dúzilisiniŇ formaları.**

### **2. Ózbekstan RespublikasınıŇ hákimshilik-aymaqlıq dúzilisi.**

### **3. Qaraqalpaqstan RespublikasınıŇ mámleketlik dúzilisi.**

## **1. MÁMLEKET DÚZILISINIŇ FORMALARI**

Hár qanday mámlekettiŇ tiykarǵı belgisi onıŇ xalqı jasap atırǵan aymaqtıŇ bar ekenligi bolıp tabıladı. MámlekettiŇ nızamları hár adamǵa tiyisli bolıp, hár bir insan ómiriniŇ kóp ǵana táreplerin tártipke salıp turatuǵının bilesiz. Biraq mámleket aymaǵınıŇ hár bir bóliminde – awılda, qalada, rayonda hám basqalarda oraylıq hákimiyat organları sheshiwi qıyın bolǵan kúndelikli mashqalalar payda boladı. SonıŇ ushın da mámleket hákimiyatınıŇ wákillikleriniŇ belgili bólimi oraylıq hákimiyat organlarınan jergilikli hákimiyat organlarına beriletuǵın bir tárizde bólistiriwge zárúrlík tuwıladı.

**Mámleket dúzilisiniŇ forması** – bul orınlardaǵı hákimiyat organlarınıŇ oraylıq hákimiyat organları menen óz ara qatnasıqların belgilep beretuǵın siyasiy hám aymaqlıq jaqtan shólkemlestiriliwi bolıp tabıladı.

### **Mámleket dúzilisiniŇ forması tómendegilerdi kórsetedi:**

- mámleket aymaǵı neshe bólimge hám qanday tárizde bólingenin;
- jergilikli hám oraylıq hákimiyat organları arasındaǵı qatnasıqlar qalay ámelge asırılatsuǵının;
- mine usı mámleket aymaǵında jasap atırǵan hár bir millettiŇ mápleriniŇ qalayınsha qorǵalatuǵının.

Dúnyadaǵı kópshilik eller mámleket dúzilisiniń unitar formasına iye. Bunday jaǵdayda mámleket aymaǵı hákimshilik aymaqlarǵa (wálayatlar, rayonlar hám basqalarǵa), yaǵnıy mámleketshilikke iye emes, al basqarıwdıń qolaylılıǵı ushın bar bolǵan bólimlerge bólinedi.

Ullı Britaniya, Franciya, Italiya, Norvegiya, Shveciya, Ispaniya, Portugaliya, Greciya, Yaponiya, Finlyandiya, Ózbekstan hám basqalar unitar mámleketler qatarına kiredi.



***Este saqlań!***

**Unitar mámleket** – birden-bir mámleket bolıp, onıń óz aldına hákimshilik-aymaqlıq birlikleri birdey huqıqlarǵa iye, pútkil mámleket aymaǵında birden-bir konstituciya, birden-bir húkimet hám bir nızam hújjetleri háreket etedi.

Mámleket dúzilisiniń basqa bir forması **federaciya** esaplanadı. Federaciya subyektleri óz konstituciyasına, óziniń joqarǵı nızam shıǵarıwshı, atqarıwshı hám sud organlarına iye boladı. Pútkil federaciya ushın birden-bir hákimiyat hám basqarıwdıń joqarǵı organları dúziledi. Atap aytsaq, AQSh, Kanada, Braziliya, Meksika, Avstriya, Belgiya, Shveycariya, Pakistan, Argentina, Rossiya hám basqalar federativ mámleket esaplanadı.



***Este saqlań!***

**Federaciya** – bir neshe subyektlar respublikalar, shtatlar hám t.b. birlespesi kórinisindegi awqamlas mámleket. Federativ mámleketti qurawshı mámleket awqamları (shtatlar, jerler, provinciyalar, mámleketler) federaciya subyektleri sanaladı hám óziniń hákimshilik-aymaqlıq dúzilisine iye boladı.

Mámleket dúzilisiniń jáne bir forması– **konfederaciya** esaplanadı. Bunday birlesiwde hárbir mámleket óziniń suverenitetin, óz gárezsizligin saqlap qaladı. Konfederaciya da birden-bir aymaq, birden-bir puqaralıq bolmaydı, hárbir mámleket xalıqaralıq baylanıslardı erkin ornatadı. Keyingi payıtlarda Evropa Awqamı konfederativ birlesiwge misal bola aladı.



***Este saqlań!***

**Konfederaciya** – belgili maqsetlerge erisiw (ellerdiń birgeliktegi qorǵanıwı, bajıxana jumısların, sırtqı sawda baylanısların shólkemlestiriw hám basqa) ushın birlesken suveren mámleketlerdiń waqıtsha awqamı. Sonıń menen birge hár bir mámleket óz suverenitetin saqlap qaladı.



***1-tapsırma***

*Úsh toparǵa bólinip, mámleket dúzilisi hár qıylı formalarınıń artıqmashılıqları hám kemshiliklerin anıqlawǵa urınıp kóriń.*

## **2. ÓZBEKSTAN RESPUBLIKASÍNÍN HÁKIMSHILIK-AYMAQLÍQ DÚZILISI**

Konstituciyaǵa muwapıq (68-statya) Ózbekstan Respublikası Qaraqalpaqstan Respublikası, wálayatlar, rayonlar, qalalar, awıllardan quralǵan. Ózbekstan Respublikası hákimshilik-aymaqlıq dúzilisiniń ózine tánligi onıń quramında rayonlar, qalalar hám awıllardan quralǵan suveren Qaraqalpaqstan Respublikasınıń bar ekenliginen ibarat.

Mámleketimizdiń hákimshilik-aymaqlıq dúzilisi eldi jaqsıraq basqarıwda júzege keletuǵın ekonomikalıq hám sociallıq mashqalalardı nátiyjeli sheshiwge imkaniyat beredi.



***2-tapsırma***

*Ózbekstan Respublikası Konstituciyasınıń 1–6-statyaları menen tanısıp shıǵıp, Ózbekstan Respublikası mámleket suverenitetine uqsaytuǵın belgilerdiń bar ekenligin anıqlań.*

### 3. QARAQALPAQSTAN RESPUBLIKASÍNÍN MÁMLEKETLIK DÚZILISI

Qaraqalpaqstan Respublikası óz mámleketshiliginiń qáliplesiw tariyxına iye.

**1993-jılı 9-aprelde** Ózbekstan Respublikası Konstituciyasınıń ústinligin tán alǵan Qaraqalpaqstan Respublikasınıń Konstituciyası qabıl etildi. Kóp ótpey mámleket nıshanları – gerb, bayraq, gimn qabıl etildi.

Qaraqalpaqstan puqaraları sonıń menen birge Ózbekstan Respublikası puqarası esaplanadı hám de onıń qorǵawında boladı.

Qaraqalpaqstan Respublikası óz hákimshilik-aymaqlıq dúzilisi máselelerin erkin sheshedi.

Qaraqalpaqstan Respublikası ózi-niń Ózbekstan Respublikasınıń Tiykargı nızamına qarsı bolmaǵan Konstituciyaǵa iye esaplanadı. Ózbekstan nızamları Qaraqalpaqstan aymaǵında da qollanıwı májbúriy bolıp tabıladı.



#### *Tiykargı Nızam belgileydi*

Ózbekstan Respublikası menen Qaraqalpaqstan Respublikasınıń óz ara múnásibetleri Ózbekstan Respublikası hám Qaraqalpaqstan Respublikası arasında Ózbekstan Respublikası Konstituciyası sheńberinde dúzilgen shártnamalar hám kelisimler menen tártipke salınadı.

Ózbekstan Respublikası hám Qaraqalpaqstan Respublikası arasındaǵı kelispewshilikler kelisimge keltiriwshi ilajlar arqalı sheshiledi.

#### **Ózbekstan Respublikasınıń Konstituciyası, 75-statya.**

Ózbekstan Respublikasına unitar mámleket dúzilisi belgileri menen birge **federativ dúzilistiń ayırım elementleri** de tán bolıp tabıladı:

– Ózbekstan Respublikası quramında suveren Qaraqalpaqstan Respublikasınıń bar yekenligi;

- eki – Ózbekstan Respublikası hám Qaraqalpaqstan Respublikası Konstituciyalarınıń bar ekenligi;
- Qaraqalpaqstan Respublikasınıń óziniń mámleketlik organları: parlament (Joqarǵı Keńes), sud organları, atqarıwshı hákimiyat organları hám basqalardıń bar ekenligi;
- Qaraqalpaqstan Respublikasında mámleket nıshanları: gerb, bayraq, gimniniń bar ekenligi;
- Qaraqalpaqstan Respublikası óz hákimshilik-aymaqlıq dúzilisi máselelerin erkin sheshiw huqıqına iye ekenligi;
- Qaraqalpaqstan Respublikasınıń Ózbekstan Respublikası quramınan bólinip shıǵıw huqıqına iye ekenligi.



### 3-tapsırma

Siz jaqsı bilesiz, hár qanday mámlekettiń aymaǵı óz shegaralarına hám hárbir mámleket alıp kelinip atırǵan, alıp ketilip atırǵan tovarlar, valyuta hám basqalar ústinen qadaǵalawdı ámelge asıratuǵın óz bajıxana punktlerine iye.

*Mine usı bajıxana punktlerine bolǵan óz múnásibetińizdi anıqlań («maqullayman» yamasa «qarsıman»).*



### Juwmaq shıǵaramız

**Mámleket  
dúzilisiniń  
formaları:**

- unitar;
- federaciya;
- konfederaciya.



### Ózińizdi sınań!

1. Suveren mámleket qanday belgilerge iye? Suveren mámleket belgilerinen qaysı birin eń áhmiyetlisi sıpatında táriyplew múmkin?
2. Mámleket dúzilisiniń ol yaqı bul forması nege baylanıslı boladı?
3. Mámleket dúzilisi unitar formasınıń federativ formasınan parqı nede?
4. Qaraqalpaqstan Respublikası suvereniteti belgilerin sanań.



# IV bólim

## MÁMLEKETLIK BASQARÍW ORGANLARÍ

### 17-§. ÓZBEKSTAN RESPUBLIKASÍDA MÁMLEKET HÁKIMIYATÍNÍN DÚZILIWI

**Tema ústinde islew nátiyjesinde:**

- Ózbekstan Respublikasındaǵı mámleket hákimiyatı sisteması haqqında;
- Ózbekstanda mámleket hákimiyatı organlarınıń wákillikleri haqqında;
- nızam shıǵarıwshı, atqarıwshı hám sud hákimiyatınıń bóliniw principi haqqında bilip alasız.

1. Hákimiyatsız jámiyet bolıwı múmkin be?
2. Ózbekstan Respublikası mámleketlik hákimiyat sisteması.
3. Hákimiyattıń bóliniw principi.

#### 1. HÁKIMIYATSÍZ JÁMIYET BOLÍWÍ MÚMKIN BE?

Hákimiyatı joq jámiyetti kóz aldına keltiriw qıyın, álbette. Jámiyettiń rawajlanıw tariyxınan alınǵan misallarda (Áyyemgi Rim, Ullı Karl imperiyası hám basqalar) hákimiyat bolmaǵanda jámiyet ishki qarsılıqlar hám hákimiyat ushın gúresiw júgi astında nabit bolatuǵının kóriwimiz múmkin.

Kóp ásirler dawamında insaniyat ideal mámleket qurıw ushın «baxıt-ıǵbal formulası»n biykarǵa izledi.

Shıǵıstıń orta ásir oyshıllarınan **Abu Nasr al-Farobiy** mámleket, mámleketti basqarıw formaları, mámlekettiń wazıypaları hám basqa usı sıyaqlı túsiniqlerge sıpatlama berdi.

Ózbekstannıń óz jańalanıw hám rawajlanıw princip-leri:

→ ulıwma insaniyılıq qádiriyatlarǵa sadıqlıq;

→ xalqımızdıń ruwxıy miyrasın bekkemlew hám rawajlandırırw;

→ insannıń óz imkaniyatların erkin kórsete alıwı;

→ Watandı súyiwshilik.

Al, **Abu Ali ibn Sina** sociallıq ádillik hám tártipti támiyinlegen ádil húkimdar húkimranlıq etken mámleketti ideal mámleket dep esaplaǵan.

Soniń menen birge, ol mámlekettiń hárbir puqarası paydalı miynet penen shuǵıllanıwı lazım dep kórsetedi.

Ǵárezsizlik járiyalanıwı menen Ózbekstanda óz jańalanıw hám jámiyettiń rawajlanıw jolın tańlap alıw imkaniyatı payda boldı.

Toliq kelisimge kelingenge shekem adamlar hám jámiyet múnásibetlerin tártipke salıp turatuǵın kúsh kerek boladı. Búgingi kúnde mine usınday kúsh xalıqtıń hár qıylı qatlamları hám toparlarınıń bir-birine sáykes kelmeytuǵın máplerin kelistiriwge shaqıratuǵın nızamlı (legitim) hákimiyat esaplanadı.



### **1-tapsırma**

1. «Hákimiyat» sózin esitkende Sizde qanday pikir payda boladı: hákimiyat wákılleriniń qáwip saltıwshı is-háreketleri me yamasa puqaralardıń máplerin qorgawǵa qaratılǵan is-háreketleri me?

2. Hákimiyat túsiniǵin sıpatlawshı belgilerdi sanawǵa urunıp kóriń. Gápti dawam etiń: hákimiyat – bul ...

3. Gápti dawam etiń: Egerde men sheklenbegen hákimiyattı qolǵa kirgizgenimde...

4. Húkimettiń qanday da bir qararın orınlaw boyınsha ata-anańız yaki jaqın tuwısqanlarıńız islegen is-háreketlerdi esleń.

5. Mine usı qararlar shańaraǵıńız hám jeke Siziń keyingi táǵdirińizge qanday tásirin tiygizdi?

## **2. ÓZBEKSTAN RESPUBLIKASÍNDAGÍ MÁMLEKET HÁKIMIYATÍ SISTEMASÍ**

Demokratiyalıq jámiyette nızam negizinde is alıp baratuǵın hákimiyattıń abıroyı joqarı boladı, adamlar bunday hákimiyatqa jazadan qorqıp emes, al onıń is-háreketlerin maqullaganı sebepli boısqınadı.

**Hákimiyat** – adamlardıń minez-qulqına, olardıń is-háreketlerine hám ádetlerine tásir ótkeriw imkaniyatı esaplanadı. Hákimiyat konstruktiv (jaratıwshı) tábiyatqa iye bolıwı, sol sıyaqlı búlginshilik aqıbetine iye bolıwı da, mámleket xalqınıń kópshiliginiń mápleri jolında da, dál usı sıyaqlı, orınlanbaytuǵın wádelerdi pana etken halda olardıń máplerine qarsı tárizde ámelge asırılıwı da múmkin.



### **2-tapsırma**

Mámleketler tariyxınan húkimdarlar háreketi unamlı yaki unamsız aqıbetlerge alıp kelgenine tiyisli mısallar keltiriń?

### 3. HÁKIMIYATLARDÍN BÓLINIW PRINCIPI

Konstituciyağa muwapıq Ózbekstan Respublikasında Oliy Majlis, Prezident, Ministrler Kabineti, sud hákimiyatı organları mámleket hákimiyatın ámelge asıradı.

Mámleketlik hákimiyat organları óz ara birge islesip bir-birine tásirin ótkeredi. Jámiyette tártipti támiyinleydi, adamlardı birlestiriwshi ideyalar islep shıǵadı.

Hár bir hákimiyat organınıń wákillikleri hákimiyat wákillikleri sheńberinen shetke shıǵıw, onnan paydalanıw hám mámleket hákimiyatınıń basqa organlarınıń xızmet tarawına aralasıwdıń aldın alıw maqsetinde júdá anıq etip belgilep beriledi.

Hákimiyattın mámleketlik organları jumısında eń áhmiyetlisi – bul Ózbekstan Respublikası Konstituciyasınıń 11-statyasında bekkemlep qoyılǵanıday **hákimiyatlardıń bóliniw principin** ámelge asırıwdan ibarat. Bul nızamshılıq, atqarıwshi hám sud hákimiyatı óz jumısların erkin, bir-birine kesent bermey ámelge asırıwın ańlatadı.



#### 3-tapsırma

*Puqaralardıń mámleket hákimiyatı organlarına múnásibeti máselesi boyınsha óz kóz qarasıńızdı anıqlań.*

#### **Xalıqtıń ózin uslawı tómendegilerge tiykarlanadı:**

- hákimiyattıń ádil hám nızamlı is-háreketlerine iseniwine;
- hákimiyat organlarına boysınıw ádetine.
- hákimiyattan qorqıwına;



#### Juwmaq shıǵaramız

**Mámleketlik hákimiyat organları dúzilisi:**

- mámleket hákimiyatı – adamlar hám jámiyet arasındaǵı qatnasıqlardı tártipke salıp turatuǵın kúsh;
- hákimiyat – jaratıwshi yamasa buzǵınshi háreketler;
- Oliy Majlis – Nızamshılıq palatası hám Senat;
- hákimiyattıń nızam shıǵarıwshi, atqarıwshi hám sud hákimiyatlarına bóliniwi.

## **?** *Óziñizdi sınañ!*

1. Demokratiyalıq-huqıqıy mámleketti qurıw barısında ne sebep hákimiyatlardıń bóliniwi principinen paydalanıw kerek?
2. Ózbekstan Respublikasında hákimiyatlardıń bóliniw principini qanday tárizde ámelge asıradı?
3. Bir topar adamlarda jańa nızam islep shıǵıw yamasa hárekettegi nızamǵa ózgerisler kirgiziw baslamashılıq ideyalar bolsa, qanday is alıp barıwı kerek?



**Nızamshılıq  
hákimiyatı**



**Atqarıwshı  
hákimiyat**



**Sud hákimiyatı**

### **MÁMLEKETLIK HÁKIMIYAT**

### **NÁZAMSHÍLÍQ**

**NÍZAMLAR**

**NÍZAMLAR**

**NÍZAMLAR**

**NÍZAMLAR**

**NÍZAMLAR**

**NÍZAMLAR**

**NÍZAMLAR**

### **KONSTITUCIYA**

## 18-§. OLIY MAJLIS HÁM ONÍN WÁKILLIKLARI

**Tema ústinde islew barısında Siz tómendegilerdi:**

- Ózbekstan Respublikası Oliy Majlisi wákillikleri;
- Oliy Majlis Nızamshılıq palatası hám Senatınıń tolıq wákillikleri haqqında bilip alasız;

- 1. Oliy Majlis hám onıń wákillikleri quramın qáılestiriw tártibi.**
- 2. Oliy Majlis Nızamshılıq palatasınıń tolıq wákillikleri.**
- 3. Oliy Majlis Senatınıń tolıq wákillikleri.**

### 1. OLIY MAJLIS HÁM ONÍN QURAMÍN DÚZIW TÁRTIBI

Oliy Majlis sonıń menen birge hákimiyattıń nızam shıǵarıwshı hám wákillik organı esaplanadı, yaǵnıy deputatlar hám senatorlar olardı saylaǵan xalıq máplerin ańlatadı.



#### *Tiykarǵı Nızam belgileydi*

Ózbekstan Respublikasınıń Oliy Majlisi joqarı mámleket wákillik organı bolıp, nızam shıǵarıwshı hákimiyattı ámelge asıradı.

Ózbekstan Respublikasınıń Oliy Majlisi eki palatadan – Nızamshılıq palatası (tómengi palata) hám Senatınan (joqarı palata) ibarat.

Ózbekstan Respublikası Oliy Majlisiniń Nızamshılıq palatası hám Senatınıń wákillik múddeti – bes jıl.

#### **Ózbekstan Respublikasınıń Konstituciyası, 76-statya.**

Oliy Majlis Nızamshılıq palatası (tómengi palata) aymaqlıq saylaw okrugları boyınsha kóp partiyalıq tiykarında bes jılǵa saylanatuǵın 150 deputattan ibarat. Nızamshılıq palatası jumısı onıń barlıq deputatlarınıń turaqlı kásip penen shuǵıllanıwına tiykarlangan.

Oliy Majlis Senatı (joqarǵı palata) aymaqlıq wákillik palatası bolıp, 100senatorlardan ibarat. Senatorlar Qaraqalpaqstan Respublikası, wálayatlar hám Tashkent qalasınan teń muǵdarda – altı adamnan saylanadı. Oliy Majlis Senatınıń on altı aǵzası ilim, kórkem óner, ádebiyat, óndiris tarawında, sonday-aq, mámleket hám jámiyetlik jumıslardıń



basqa tarawlarında úlken ámeliy tájiriybege iye bolğan hám de ayrıqsha xızmet kórsetken eñ abıroylı puqaralar arasınan Ózbekstan Respublikası Prezidenti tárepinen tayınlanadı.

Saylaw kúni jigirma bes jasqa tolğan hám de keminde bes jıl Ózbekstan Respublikası aymağında turaqlı jasap atırğan Ózbekstan Respublikası puqarası Ózbekstan Respublikası Oliy Majlisiniń Nızamshılıq palatası deputatı, sonday-aq, Ózbekstan Respublikası Oliy Majlisiniń Senatı aǵzası bolıwı múmkin. Sonıń menen bir shaxs bir waqıttıń ózinde Ózbekstan Respublikası Oliy Majlisiniń Nızamshılıq palatası deputatı hám Senatı aǵzası bolıwı múmkin emes.



**Ózbekstan Respublikası Konstituciyası 78-statyasına muwapıq Ózbekstan Respublikası Oliy Majlisi Nızamshılıq palatası hám Senatınıń birgeliktegi wákillikleri tómendegilerden ibarat:**

**Nızamshılıq:**

- Ózbekstan Respublikası Konstituciyasınıń qabıl etiw, oǵan ózgeris hám qosımshalar kirgiziw;
- Konstituciyalıq nızamlar, Ózbekstan Respublikasınıń nızamlarınıń qabıl etiw, olarǵa ózgeris hám qosımshalar kirgiziw;
- Ózbekstan Respublikasınıń referendumın ótkeriw hám onı ótkeriw sánesin belgilew haqqında qarar qabıl etiw;
- Ózbekstan Respublikası Oliy Majlisiniń İnsan huqıqları boyınsha wákili hám onıń orınbasarın saylaw;
- baji, valyuta hám kredit jumısların nızam jolı menen tártipke salıw;
- Ózbekstan Respublikası Oraylıq saylaw komissiyasınıń dúziw.

**Ishki siyasat:**

- Ózbekstan Respublikası ishki hám sırtqı siyasattıń tiykarǵı baǵdarların belgilew hám de mámlekettiń strategiyalıq baǵdarlamaların qabıl etiw;
- Ózbekstan Respublikası nızam shıǵarıwshı, atqarıwshı hám de sud hákimiyatı organlarınıń sistemasın hám wákilliklerin belgilew;
- Ózbekstan Respublikası Ministrler Kabinetiniń usınıwına muwapıq Ózbekstan Respublikası Mámleket byudjetin qabıl etiw hám onıń orınlanıwın qadaǵalaw;
- salıqlar hám basqa májbúriy tólemlerdi engiziw;
- Ózbekstan Respublikası Esap palatasınıń esabatın kórip shıǵıw.

**Aymaqlıq  
özgerisler:**

Ózbekstan Respublikası quramına jaña mámleketlik dúzilme-  
lerdi qabıl etiw hám olardıń Ózbekstan Respublikası quramı-  
nan shıǵıwı haqqındaǵı qararlardı tastıyıqlaw;

Ózbekstan Respublikasınıń hákimshilik-aymaqlıq dúzilisi má-  
selelerin nızam jolı menen tártipke salıw, shegaraların ózger-  
tiw;

rayonlar, qalalar, wálayatlardı shólkemlestiriw, saplastırıw,  
olardıń atın hám de shegaraların ózgartiw;

**Mámleketlik basqarıw  
organları:**

Ózbekstan Respublikası Prezidentiniń ministrlikler, mámle-  
ketlik komitetler hám mámleketlik basqarıwdıń basqa  
organların dúziw hám saplastırıw haqqındaǵı pármanların  
tastıyıqlaw;

Ózbekstan Respublikası Prezidentiniń usınısına muwapıq  
Ózbekstan Respublikası Bas ministri kandidaturasın kórip  
shıǵıw hám tastıyıqlaw, sonday-aq, mámleket social-  
ekonomikalıq rawajlanıwınıń áhmiyetli máseleleri boyınsha  
Bas ministrdiń esabatların esitiw hám talqılaw;

**Sırtqı siyasat:**

Ózbekstan Respublikası Prezidentiniń Ózbekstan Respub-  
likasına hújim qılınǵanda yaki qáwipten bir-birin qorǵaw  
boyınsha dúzilgen shártname minnetlemelerin orınlaw  
zárúrligi tuwılǵanda urıs halatın járiyalaw haqqındaǵı  
pármanın tastıyıqlaw;

Ózbekstan Respublikası Prezidentiniń ulıwma yaki belgili  
dárejede mobilizaciya qılıw, ayırıqsha jaǵday engiziw, onıń  
ámel qılıwın uzaytıw yaki tamamlaw haqqındaǵı pármanların  
tastıyıqlaw;

xalıqaralıq shártnamalardı ratifikaciya hám denonsaciya qılıw;

**Sıylıqlaw:**

Mámleketlik sıylıqlar hám dárejelerdi shólkemlestiriw;



## 2. OLIY MAJLISTIŇ NIZAMSHÍLÍQ PALATASÍNÍN TOLÍQ WÁKILLIKLARI

**Ózbekstan Respublikası Konstituciyasınıń 79-statıyasına muwapıq Ózbekstan Respublikasınıń nızamshılıq palatası tolıq wákılliklerine:**

- 1) Ózbekstan Respublikası Oliy Majlisiniń Nızamshılıq palatası Spikeri hám onıń orınbasarların, komitet baslıqların hám olardıń orınbasarların saylaw;
- 2) Ózbekstan Respublikası Bas prokurorınıń usınıwına muwapıq Ózbekstan Respublikası Oliy Majlisiniń Nızamshılıq palatası deputatına qol qatılmaw huqıqınan ayırıw haqqındaǵı máselelerdi sheshiw;
- 3) óz jumısın shólkemlestiriw hám palatanıń ishki tártip-qaqıydaları menen baylanıslı máseleler boyınsha qararlar qabıl etiw;
- 4) siyasiy, sociallıq-ekonomikalıq turmıs tarawındaǵı ol yaki bul máseleler boyınsha, sonday-aq, mámlekettiń ishki hám sırtqı siyasatı máseleleri boyınsha qararlar qabıl etiw kiredi.



## 3. OLIY MAJLIS SENATÍNÍN TOLÍQ WÁKILLIKLARI

**Ózbekstan Respublikası Konstituciyasınıń 80-statıyasına muwapıq Ózbekstan Respublikası Oliy Majlisi Senatınıń tolıq wákılliklerine:**

- 1) Ózbekstan Respublikası Oliy Majlisi Senatınıń Baslıǵın hám onıń orınbasarların, komitetlerdiń baslıqları hám olardıń orınbasarların saylaw;
- 2) Ózbekstan Respublikası Prezidentiniń usınısına muwapıq Ózbekstan Respublikası Konstituciyalıq sudın saylaw;
- 3) Ózbekstan Respublikası Prezidentiniń usınısına muwapıq Ózbekstan Respublikası Joqarǵı sudın saylaw;
- 4) Ózbekstan Respublikası Prezidentiniń usınısına muwapıq Ózbekstan Respublikası Sudyalar Joqarǵı keńesiniń baslıǵın saylaw;
- 5) Ózbekstan Respublikası Bas ministriniń usınısına muwapıq Ózbekstan Respublikası Tábiyattı qorǵaw mámleketlik komitetiniń baslıǵın tayınlaw hám de onı lawazımınan azat etiw;

6) Ózbekstan Respublikası Prezidentiniń Ózbekstan Respublikası Bas prokurorı hám Esap palatasın tayınlaw hám de olardı lawazımınan azat etiw haqqındaǵı pármanların tastıyıqlaw;

7) Ózbekstan Respublikası Prezidentiniń Ózbekstan Respublikası Milliy qáwipsizlik xızmeti baslıǵın tayınlaw hám onı lawazımınan azat etiw haqqındaǵı pármanların tastıyıqlaw;

8) Ózbekstan Respublikası Prezidentiniń usınısına muwapıq Ózbekstan Respublikasınıń shet ellerdegi diplomatiyalıq hám basqa wákillerin tayınlaw hám de olardı lawazımınan azat etiw;

9) Ózbekstan Respublikası Prezidentiniń usınısına muwapıq Ózbekstan Respublikası Oraylıq bank basqarmasınıń baslıǵın tayınlaw hám onı lawazımınan azat etiw;

10) Ózbekstan Respublikası Prezidentiniń usınısına muwapıq amnistiya haqqındaǵı hújjetlerdi qabıl etiw;

11) Ózbekstan Respublikası Bas prokurorınıń usınısına muwapıq Ózbekstan Respublikası Oliy Majlisiniń Senatı aǵzasına qol qatılmaw huqıqınan ayırıw haqqındaǵı máselelerdi sheshiw;

12) Ózbekstan Respublikası Bas prokurorınıń, Ózbekstan Respublikası Oraylıq bankı basqarması baslıǵınıń esabatların tuńlaw;

13) óz jumısın shólkemlestiriw hám palatanıń ishki tártip qaǵıydaları menen baylanıslı máseleler boyınsha qararlar qabıl etiw;

14) siyasiy, sociallıq-ekonomikalıq turmıs tarawındaǵı ol yaqi bul máseleler boyınsha máseleleri boyınsha qararlar qabıl etiw kiredi.

## **Juwmaq shıǵaramız**

Ózbekstan  
Respubli-  
kası Oliy  
Majlisi:

- Oliy Majlis – Nızamshılıq palatası hám Senatı;
- Oliy Majlis Nızamshılıq Palatası wákillikleri;
- Oliy Majlis Senatı wákillikleri;

## **Ózińizdi sıná!**

1. Oliy Majlis qalay dúzilgen? Onıń quramına neshe deputat hám senator kiredi?
2. Oliy Majlis Nızamshılıq Palatası hám Senatınıń tolıq wákilliklerin sanap beriń.

## 19-ÁMELİYAT SABAĞI NİZAM JOYBARIN QABİL ETEMİZ

### Tema üstinde islew nátiyjesinde:

— Nızamshılıq baslaması degenimiz ne hám ol ámeliyatta qalayınsha ámelge asırılıwı haqqında;

— Nızamshılıq procesi qanday basqışlardan ibarat ekenligin bilip alasız.

#### 1. Nızamshılıq baslaması huqıqı.

#### 2. Nızamshılıq procesi basqışları.

Bul sabaqta misli Oliy Majlis Nızam joybarın talqılawda «qatnasamız». Talqılawğa qatnasıwğa tayarlıq kóriw ushın tanıslarınıız hám klasslarınıızdı qanday mashqalalar kóbirek táshwishlendirip kiyatırğanı haqqında kóbirek oylap kóriń. Mine usı mashqalalardı sheshiw ushın qanday nızamlar qabıl etiliwi kerek ekenligi haqqında pikir ju'rgiziń.

**Mısal ushın:** mine usı nızam, sonday-aq, onıń tiykarǵı qaǵıydalarınan (baplarınan) biri qalay atalatuǵının oylap tabıń hám dápterge jazıp qoyıń. Tómendegi sorawlarǵa juwap bergen halda mine usı nızamınıń qabıl etiliwine tiyisli «maqullayman» hám «qarsıman» dep dawıs beriwge dáliyller keltiriń:

1. Usı nızam ne ushın qabıl etiliwi kerek?
2. Nızamınıń qabıl etiliwi qanday unamlı hám unamsız aqıbetlerge alıp keledi?
3. Bul nızam kimge kerek?
4. Bul nızamǵa qaysı xalıqtıń qaysı toparları qarsılıq bildiriwi múmkin? Ne ushın?
5. Nızam shıǵarılıwı ushın ne islew kerek?
6. Nızam orınlanıwı ushın qanday qarjılar kerek? Olardı qay jerden alıw mu'mkin?

**Bunda maqul bolǵan nızam normaları haqqındaǵı Esletpeden paydalanıń.**

1. Nızam huqıq hám ádeplilik mánáwiyatına sáykes keliwi kerek.
2. Nızam Ózbekstan Respublikası Kontstituciyası hám nızamlarına sáykes keliwi lazım.
3. Nızam ápiwayı hám túsinikli tilde jazılǵan bolıwı lazım.
4. Nızam statyalarınıń orınlanıwı real bolıwı zárúr.

## 1. NÍZAMSHÍLÍQ BASLAMASÍ HUQÍQÍ

Demokratiyalıq huqıqıy mámlekette insanlardıń jámiyettegi júdá áhmiyetli múnásibetlerin nızamshılıq tiykarında basqarıw zárúrligi bar boladı. Sol sebepli mámleketimiz nızamshılıgında hár bir insan nızam joybarların tayarlawda hám de bar nızamlardı ózgeriw hám tolıqtırıwda qatnasıwǵa haqlı ekenligi nızamda belgilep qoyılǵan. Deputatlardan ayırmashılıǵı, puqaralar óz usınısları menen Oliy Majliske emes, al ózleri tárepten saylanǵan Oliy Majlis deputatlarına múrajat etedi.



***Este saqlañ!***

**Nızamshılıq baslaması** — nızam joybarınıń nızam shıǵarıwshı organǵa belgilengen tártipte rásmiy kirgiziliwi esaplanadı. Nızamshılıq baslaması — nızamshılıq procesiniń birinshi basqışı bolıp tabıladı.

**Ózbekstan Respublikası Konstituciyasınıń 83-statyasına muwapıq nızamshılıq baslaması huqıqına:**


- Ózbekstan Respublikası Prezidenti;
- óz mámleket hákimiyatınıń joqarı wákillik organı arqalı Qaraqalpaqstan Respublikası;
- Ózbekstan Respublikası Oliy Majlisiniń Nızamshılıq palatası deputatları;
- Ózbekstan Respublikası Ministrler Kabineti;
- Konstituciyalıq sud, Joqarǵı sud;
- Ózbekstan Respublikası Bas prokurorı iye esaplanadı.

Bul huqıqtıń ámelge asırılıwı usınıs etilgen nızam joybarlarınıń Oliy Majlis Nızamshılıq palatası májlisinde kórip shıǵılıwı májbu'riyligi menen kepillik beriledi hám de deputatlardıń kópshilik dawıs beriwı sıpatında maqullanıw shárti menen tómendegiler qabıl etiledi:

- jańa nızam joybarın islep shıǵıw haqqındaǵı qarar;
- usınıs etilgen nızam joybarın jetilistiriwge jiberiw haqqındaǵı qarar.

## 2. NÍZAMSHÍLÍQ PROCESI BASQÍSHLARÍ

Nızamshılıq procesi Oliy Majlis Nızamshılıq palatası deputatları hám senatorlarınıń mámleketlik xızmet forması esaplanadı. Ol tómendegi basqışlardı óz ishine aladı:



Nızamlardıń ǵalaba xabar qurallarında járiyalanıwı olardı qollanıwdıń májbúriy shárti esaplanadı. Nızamlar hám Oliy Majlis qararlarına qol qoyılǵannan soń bir hápteden keshiktirmesten járiyalanıwı lazım. Eger nızamda basqa sáne kórsetilmegen bolsa, járiyalanıwı menen normativ hújjet kúshke kiredi.

 **Tapsırma**

*Kóz aldınıwǵa keltiriń, Siz Oliy Majlis Nızamshılıq palatası deputatlıǵına saylandıńız. Ulıwma bilimlendiriw mekteplerinde oqıtıw shártlери haqqındaǵı nızam joybarın usınıs etiń.*

## ARALÍQ QADAĞALAW USHÍN SORAWLAR

*Qıynalǵanda qawsırma ishinde kórsetilgen sabaqlıq betlerine mu'rajat etih.*

1. Jámiyetlik birlespeler qanday maqsetlerde shólkemlestiriledi? (82-b.)
2. «Jámiyetelik birlespe» túsinigine sıpatlama beriñ. (83-b.)
3. Ózbekstan Respublikasında qanday jámiyetlik birlespeler bar? (83-b.)
4. Elimizde jámiyetlik birlespeler qanday principler tiykarında dúziledi? (84-b.)
5. Elimizde kásiplik awqamları qanday maqsette dúziledi? (84-b.)
6. Ózbekstan Respublikasında qanday siyasiy partiyalar, jámiyetlik birlespelerdi dúziw qadaǵan etiledi? (85-b.)
7. Cenzura degenimiz ne? (86-b.)
8. Qanday jaǵdaylarda ǵalaba xabar qurallarınan paydalanıw qadaǵan etiledi? (87-b.)
9. Sóz hám baspasóz erkinligi qay tárizde jámiyetke unamsız tásir etiwı múmkin? (87-b.)
10. «Siyasiy partiya» túsinigine sıpatlama beriñ. (90-b.)
11. Házirgi waqıtta Ózbekstan Respublikasında jumıs alıp barıp atırǵan siyasiy partiyalardı sanap beriñ. (92-b.)
12. Ózbekstan Respublikası Konstituciyasında shańaraqlıq múnásibetler tarawında bekkemlep qoyılǵan principlerdi sanap beriñ. (95-b.)
13. Mámleketimizde shańaraqtı qorǵaw qay tárizde ámelge asırıladı? (95-b.)
14. Nekeden ótiw ushın zárúr bolǵan shártlerdi sanap beriñ. (96-b.)
15. «Bala huqıqları kepillikleri haqqında» Ózbekstan Respublikası Nızamına muwapıq jas óspirimler qanday huqıqlarǵa iye boladı? (98-b.)
16. «Unitar mámleket» túsinigine sıpatlama beriñ. (97-b.)
17. «Federativ mámleket» túsinigine sıpatlama beriñ. (101-b.)
18. «Konfederaciya» túsinigine sıpatlama beriñ. (102-b.)
19. Mámleket dúzilisiniñ unitar forması federativ formasınan nesi menen pariqlanadı? (101-b.)
20. Qaraqalpaqstan Respublikası suvereniteti belgilerin sanap beriñ. (103-b.)
21. Ózbekstan Respublikasında hákimiyatlar bóliniwi qalayınsha ámelge asırıladı? (107-b.)
22. Oliy Majlis qalay dúzilgen? Onıñ quramına qansha deputatlar hám senatorlar kiredi? (109-b.)
23. Oliy Majlis Senatınıñ tolıq wákilliklerin sanap beriñ. (113-b.)
24. Nızamshılıq palatasınıñ tolıq wákilliklerin sanañ. (113-b.)
25. Nızamǵa qoyılatuǵın talaplardı sanañ. (115-b.)
26. Ózbekstan Respublikası Konstituciyasına muwapıq nızamshılıq baslaması huqıqına qaysı hákimiyat organları kiredi? (116-b.)
27. Nızamshılıq procesi basqıshların sanap beriñ. (117-b.)

## 20-§. ÓZBEKSTAN RESPUBLIKASÍ PREZIDENTI

**Tema ústinde islew nátiyjesinde:**

- mámleket basshısı sıpatında Prezidenttiń wákillikleri haqqında;
- Prezidenti saylaw tártibi hám onıń wákilligi tamamlanıwı haqqında bilip alasız.

1. **Prezident – mámleket basshısı.**
2. **Ózbekstan Respublikası Prezidentiniń wákillikleri.**
3. **Ózbekstan Respublikası Prezidentin saylaw tártibi hám onıń wákilliginiń tamamlanıwı.**

### 1. PREZIDENT – MÁMLEKET BASSHÍSÍ

Latinshadan awdarǵanda **prezident** sózi *aldında otıratuǵın*, yaǵnıy mámleket basshısı mánisin ańlatadı. Dúnyadaǵı kópshilik ellerde prezidentlik basqarıw forması bar ekenligi de prezident lawazımınıń abıroyınan dárek berip tur. Ózbekistanda prezident lawazımı **1990-jılı 24-martta** engizilgen.



#### *Tiykarǵı Nızam belgileydi*

Ózbekstan Respublikası Prezidenti mámleket basshısı esaplanadı hám mámleketlik hákimiyat organlarınıń kelisilgen halda jumıs alıp barıwı hámde birge islesiwın támiyinleydi.

**Ózbekstan Respublikasınıń Konstituciyası, 89-statya.**



#### *Tapsırma*

Ózbekstan Respublikası Prezidenti wákilliklerin úyrenip, Mámleket basshısınıń wákilliklerin tómendegi jumıs tarawlarına ajratıń:

Prezidenttiń Oliy Majlis jumısı menen baylanıshı bolǵan wákillikleri	Prezidenttiń Ministrler Kabineti jumısı menen baylanıshı bolǵan wákillikleri	Prezidenttiń Qorǵanıw hám xalıqaralıq múnásibetler tarawındaǵı wákillikleri	Prezidenttiń sud, prokuratura organları hám Mámleketlik qáwipsizlik xızmeti jumısın muwapıqlastırıw menen baylanıshı bolǵan wákillikleri

## 2. ÓZBEKSTAN RESPUBLIKASÍ PREZIDENTINIŇ WÁKILLIKLARI

Mámleket basshısınıń tiykarǵı wazıypası – hákimiyattıń barlıq tarmaqlarınıń jumısın muwapıqlastırıw jolı menen eldiń tez pát penen hám turaqlı rawajlanıwın támiyinlewden ibarat. Prezidenttiń Ózbekstan mámleketlik hákimiyat organları sistemasındaǵı ayrıqsha ornı da usı nárse menen túsindiriledi. Ózbekstan Respublikasında Prezident Mámleket basshısı sanaladı. **Ózbekstan Respublikası Konstituciyasınıń 93-statyasına muwapıq Ózbekstan Respublikasınıń Prezidenti:**

1) puqaralardıń huqıq hám erkinliklerine, Ózbekstan Respublikasınıń Konstituciyası hám nızamlarına boysınıwına kepillik beredi;

2) Ózbekstan Respublikasınıń suvereniteti, qáwipsizligi hám aymaqlıq pútinligin qorǵaw, milliy mámleket dúzilisi máselelerine tiyisli qararlardı ámelge asırıw boyınsha zárúrli ilajlar kóredi;

3) elimizdiń ishinde hám xalıqaralıq qatnasıqlarda Ózbekstan Respublikası atınan is alıp baradı;

4) sóylesiwler júrgizedi hám de Ózbekstan Respublikasınıń shárt-nama hám kelisimlerine qol qoyadı, respublika tárepinen dúzilgen shártnamalarǵa, kelisimlerde hám onıń minnetlemelerine boysınılıwın támiyinleydi;

5) óz janında akkreditaciyadan ótken diplomatiyalıq hám de basqa wákillerdıń isenim hám shaqırıw jarlıqların qabıl etedi;

6) Ózbekstan Respublikasınıń shet ellerdegi diplomatiyalıq hám basqa wákillerin tayınlaw ushın talabandardı Ózbekstan Respublikası Oliy Majlisiniń Senatına usınadı;

7) Ózbekstan Respublikası Oliy Majlisine mámlekettiń ishki hám sırtqı siyasatın ámelge asırıwdıń eń áhmiyetli máseleleri boyınsha múrájat etiw huqıqına iye;

8) respublika joqarı hákimiyat hám basqarıw organlarınıń tatiw birge islesiwın támiyinleydi; ministrlıklar, mámleketlik komitetler hám de mámleketlik basqarıwdıń basqa organların Ózbekstan Respublikası Ministrler Kabinetiniń usınıwına muwapıq dúzedi hám saplastıradı, usı máselelerge tiyisli pármanlardı sońın ala Ózbekstan Respublikası Oliy Majlisiniń palatalarınıń tastıyıqlawına kirgizedi;

9) Senat Baslıǵı lawazımına saylaw ushın talabandı Ózbekstan Respublikası Oliy Majlisiniń Senatına usınadı;





10) Ózbekstan Respublikası Oliy Majlisi palataları kórip shıǵıwı hám tastıyqlawı ushın Ózbekstan Respublikası Bas Ministri kandidaturasın usınadı, ol dem alısqa shıqqanda, Bas ministrge bildirilgen isenimsizlik votumı Ózbekstan Respublikası Oliy Majlisi palataları tárepinen qabıl etilgende yaki nızamda názerde tutılǵan basqa halatlarda lawazımınan azat etedi;

11) Ózbekstan Respublikası Bas ministriniń usınısına muwapıq Ózbekstan Respublikası Ministrler Kabineti aǵzaların tastıyqlaydı hám lawazımlarınan azat etedi;

12) Ózbekstan Respublikası Bas prokurorı hám Esap palatası baslıǵın tayınlaydı hám olardı lawazımınan azat etedi, sońın ala bul máselelerdi Ózbekstan Respublikası Oliy Majlisiniń Senatınıń tastıyqlawına kirgizedi;

13) Ózbekstan Respublikası Oliy Majlisi Senatına Ózbekstan Respublikası Konstituciyalıq sudı, Ózbekstan Respublikası Oliy sudı quramlarına, sonday-aq, Ózbekstan Respublikası Sudyalar joqarǵı keńesiniń baslıǵı, Ózbekstan Respublikası Oraylıq Banki basqarmasınıń baslıǵı lawazımlarına talabanlardı usınadı;

14) Ózbekstan Respublikası Sudyalar joqarǵı keńesiniń usınısına muwapıq wálayatlar hám Tashkent qalası sudlarınıń baslıqların hám baslıq orınbasarların, Ózbekstan Respublikası Áskeriy sudı baslıǵın tayınlaydı hám lawazımlarınan azat etedi; Ózbekstan Respublikası Sudyalar joqarǵı keńesiniń aǵzaların nızamǵa muwapıq tastıyqlaydı;

15) Ózbekstan Respublikası Bas Ministriniń usınısına muwapıq wálayatlar hákimlerin hám de Tashkent qalası hákimin nızamǵa muwapıq tayınlaydı hám lawazımınan azat etedi. Konstituciyanı, nızamlardı buzǵan yaki abıroy hám atına daq túsiretuǵın is-háreketler islegen rayon hám qala hákimlerin Prezident óz qararı menen lawazımınan azat etiwge haqlı;

16) respublika mámleketlik basqarıw organlarınıń hám hákimlerdiń bul qabıl etken hújjetlerin olar nızam hújjetleri normalarına muwapıq

bolmağan halatlarda toqtatadı, biykarlaydı; Ózbekstan Respublikası Ministrler Kabineti majlislerine bassılıq etiwge haqlı;

17) Ózbekstan Respublikasınıń nızamlarına qol qoyadı hám járiyalaydı; nızamğa óz pikirin qosımsha etip, onı qayta talqılawğa hám dawısqa qoyıw ushın Ózbekstan Respublikası Oliy Majlisine qaytarıwğa haqlı;

18) Ózbekstan Respublikasına hújim jasağanda yaki qáwipten bir-birin qorğaw boyınsha dúzilgen shártnama minnetlemelerin orınlaw zárúrligi tuwılğanda urıs halatın járiyalaydı hám qabıl etilgen qarardı úsh kún ishinde Ózbekstan Respublikası Oliy Majlisi palatalarınıń tastıyıqlawına kirgizedi;

19) ayrıqsha jağdaylar (real sırtqı qáwip, massalıq tártipsizlikler, iri apatshılıq, tábiyiy apat, epidemiyalar) júz bergen jağdayda puqaralardıń qáwipsizligin támiyinlewdi gózlep, Ózbekstan Respublikasınıń pútkil aymağında yaki onıń ayırım orınlarında ayrıqsha jağday járiyalaydı hám qabıl etken qararın úsh kún ishinde Ózbekstan Respublikası Oliy Majlisiniń palatalarınıń tastıyıqlawına kirgizedi; Ayrıqsha jağday engiziw shártleri hám tártibi nızam menen belgilenedi;

20) Ózbekstan Respublikası Qurallı Kúshleriniń Joqarı Bas sárkardası esaplanadı, Qurallı Kúshlerdiń joqarğı sárkardaların tayınlaydı hám lawazımınan azat etedi, joqarı áskeriy dárejeler beredi;

21) Ózbekstan Respublikasınıń ordenleri, medalları hám jarlıqları menen sıylıqlaydı, Ózbekstan Respublikasınıń qánigeli hám joqarı dárejelerin beredi;

22) Ózbekstan Respublikasınıń puqaralığına hám siyasiy baspana beriwege tiyisli máselelerdi sheshedi;

23) amnistiya haqqındağı hújjetlerdi qabıl etiw haqqında Ózbekstan Respublikası Oliy Majlisi Senatına usınıs kirgizedi hám Ózbekstan Respublikası sudları tárepinen húkim etilgen shaxslarğa keshirim beredi;

24) Mámleketlik Qáwipsizlik xızmeti baslıgın tayınlaydı hám lawazımınan azat etedi, sońın ala usı máselelerge tiyisli pármanlardı Ózbekstan Respublikası Oliy Majlisiniń Senatınıń tastıyıqlawına kirgizedi;

25) usı Konstituciya hám Ózbekstan Respublikasınıń nızamlarında názerde tutılğan basqa wákilliklerdi ámelge asıradı.

Prezident óz wákilliklerin orınlawdı mámleketlik organlarğa yamasa lawazımlı shaxslarğa tapsırıwğa haqlı emes.

### 3. ÓZBEKSTAN RESPUBLIKASÍ PREZIDENTIN SAYLAW TÁRTIBI HÁM ONÍN WÁKILLIGINIŇ TAMAMLANIWÍ

Mámleket basshısı parlament deputatları tárepinen saylanatuđın parlament respublikasınan ayırmashılıđı prezidentlik basqarıw formasında xalıq tárepinen yamasa saylawshılardıń wákılleri tárepinen saylanadı hám deputatlardıń óz toparınan emes, al xalıqtıń keń qatlamlarınan wákıllikler aladı.

Prezident saylawı Konstituciya hám «Ózbekstan Respublikası Prezidentin saylaw haqqında»đı Nızam tiykarında ulıwma, teń hám tikkeley saylaw huqıqı negizinde jasırın dawıs beriw jolı menen ámelge asırıladı. Sonday-aq, prezidentlikke talabangá ayırıqsha talaplar qoyıladı.




#### *Tiykargı Nızam belgileydi*

Ózbekstan Respublikası Prezidenti lawazımına otız bes jastan kishi bolmađan, mámleketlik tildi jaqsı biletuđın, tikkeley saylawđa shekem keminde 10 jıl Ózbekstan aymađında turaqlı jasap arıtđan Ózbekstan Respublikasınıń puqarası saylanıwı múmkin. Bir adam úzliksiz eki múddetten artıq Ózbekstan Respublikası Prezidenti bolıwı múmkin emes.

Ózbekstan Respublikası Prezidenti Ózbekstan Respublikasınıń puqaraları tárepinen ulıwma, teń hám tikkeley saylaw huqıqı tiykarında jasırın dawıs beriw jolı menen bes jıl múddetke saylanadı. Prezidenti saylaw tártibi Ózbekstan Respublikasınıń nızamı menen belgilenedi.

**Ózbekstan Respublikasınıń Konstituciyası, 90-statya.**





## *Tiykargı Nızam belgileydi*

Wákilligi tamamlanıwı múnásibeti menen dem alısqa shıqqan Prezident ómirlik Senat aǵzası lawazımın iyeleydi.

**Ózbekstan Respublikasınıń Konstituciyası, 97-statya.**



## *Juwmaq shıǵaramız*

Ózbekstan Respublikası  
Prezidenti:

- mámleket basshısı;
- Ózbekstan Respublikası Oliy Majlisi jıynalıısında ant qabıl qılǵan waqıttan baslap óz lawazımına kiriskeń esaplanadı;
- puqaralardıń huqıq hám erkinlikleri, Konstituciya hám nızamlardıń kepilligi;
- mámleketlik hákimiyat organlarınıń kelisilgen halda jumıs alıp barıwın hám de birge islesiwın támiyinleydi;
- mámleket ishinde hám xalıqaralıq qatnasıqlarda Ózbekstan Respublikası atınan jumıs alıp baradı;
- mámlekettiń Qurallı Kúshleri Joqarı Bas sárkardası;
- Prezident shaxsına qol qatılmaydı hám nızam menen qorǵaladı;
- wákillik múddeti juwmaqlanǵannan soń – senator.



## *Ózińizdi sınań!*

1. Prezidentiń mámleket basshısı sıpatındaǵı tiykargı kepilliklerin sanap beriń.
2. Óz minnetlerin atqarıp atırǵanda Prezident qanday qıyınshılıqlardı jeńip ótiwi zárúr?
3. Sizińshe, Prezident óz wákilliklerin atqarıwda mámleket organlarına yamasa lawazımlı shaxslarǵa tapsırıwǵa haqlı emes ekenligi haqqındaǵı qaǵıyda ne sebep Konstituciyaǵa kirgizilgen?
4. Mámleketimizde kimler Prezident etip saylanıwı múmkin?
5. Prezident siyasiy partiyanıń aǵzası bolıwı múmkin be?

## 21-§. ÓZBEKSTAN RESPUBLIKASÍNÍN ATQARÍWSHÍ HÁKIMIYAT ORGANLARÍ

### **Tema ústinde islew nátiyjesinde:**

- atqaríwshı hakimiyat organları sisteması haqqında;
- Ózbekstan Respublikası **Ministrler Kabineti wákillikleri** haqqında bilip alasız;

- 1. Ministrler Kabineti – mámleket húkimeti, atqaríwshı organ.**
- 2. Ministrler Kabinetiniń tiykarǵı wakillikleri.**


### **1. MINISTRLER KABINETI – MÁMLEKET HÚKIMETI, ATQARÍWSHÍ ORGAN**

Ministrler Kabinetiniń shólkemlestiriwshiligi tiykarları hám jumısına Ózbekstan Respublikası Konstituciyanınıń 98-statyası hám de «Ózbekstan Respublikası Ministrler Kabineti haqqında»ǵı Nızam baǵıshlangan. Ministrler Kabineti – Ózbekstan Respublikası húkimeti hám Ózbekstan Respublikasınıń atqaríw organı sanaladı hám ekonomikanıń, sociallıq hám ruwxıy tarawdıń nátiyjeli jumısına basshılıqtı, Ózbekstan Respublikası nızamları, Oliy Majlis qararları, Prezident pármanları, qararları hám biylikleriniń orınlanıwın támiyinleydi.


### **2. MINISTRLER KABINETINIŃ TIYKARǴI WÁKILLIKLARI**

Ministrler Kabineti mámleketlik basqaríw organları hám olar tárepinen dúziletuǵın xojalıq basqaríw organları sistemasın basqaradı, olardıń muwapıqlastırılǵan jumısın támiyinleydi. Ministrler Kabineti óz jumısında Ózbekstan Respublikası Oliy Majlisi hám Ózbekstan Respublikası Prezidenti aldında juwapker esaplanadı.

Oliy Majlis Palatalarında kórip shıǵılatuǵın nızam joybarları hám basqa hújjetlerdi tayarlawda Ózbekstan Respublikası Ministrler Kabineti mámleketlik keńesi, orınlardaǵı jergilikli mámleketlik hám xojalıq basqaríw organları hám de atqaríwshı hákimiyat organları dúzilmesi bólimleriniń jaqın birge islesiwın támiyinlew maqsetinde Oliy Majliste Ózbekstan Respublikası Ministrler Kabineti Wákili lawazımı shólkemlestirilgen.



Ministrler Kabineti janında Internet tarmağında Ózbekstan Respublikası Ashıq mağlıwmatları Portalı ashılğan (data.gov.uz).




Konstituciya hám «Ózbekstan Respublikasınıń Ministrler Kabineti haqqında»ǵı Nızamına muwapıq Ministrler Kabineti óz jumısında Respublikada jasawshı barlıq milletler hám xalıqlardıń máplerinen kelip shıqqan halda kollegiallıq hám demokratiya hám názamshılıq principlerine súyenedi.



### 1-tapsırma

Sxemada keltirilgen Ózbekstan Respublikasınıń Ministrlikleri menen tanısıp shıǵıń hám olardıń jumısınıń tarawların kórsetiń.



### 2-tapsırma

Ózińizdi belgili bir taraw (xalıq bilimlendiriw, ishki isler, densawlıqtı saqlaw, sırtqı isler)ministri ornunda kóz aldınızǵa keltiriń. Tańlaǵan taraw boyınsha bar mashqalalardı sheshiw baǵdarlamasın dúziń.



## *Juwmaq shıǵaramız*

### Ózbekstan Respublikasınıń Ministrler Kabineti:

- Ministrler Kabineti – mámleket húkimeti;
- Mámleketlik komitetler hám ministrlikler;
- ekonomikalıq, sociallıq hám ruwxıy tarawlardıń nátiyjeli rawajlanıwın támiyinleydi;
- nızamlar, Oliy Majlis qararları, Prezident pármanları, qararları hám biylikleriniń orınlanıwın támiyinleydi;
- Prezident Bas ministr kandidaturasın usınadı, Oliy Majlis tastıyıqlaydı;
- Oliy Majlis hám Prezident aldında juwapker esaplanadı;
- «Ózbekstan Respublikası Ministrler Kabineti haqqında»ǵı Nızam.



## *Ózińizdi sınáń!*

1. Ózbekstan Respublikasında qanday atqarıw organları bar?
2. Ministrler Kabineti quramı qalay dúziledi?
3. Respublika húkimetiniń tiykarǵı wákilliklerin sanap beriń.
4. Ministrler Kabinetiniń Oliy Majlis penen óz ara baylanısı qalay ámelge asırıladı?
5. Atqarıw hákimiyatı organlarınıń tiykarǵı wazıypasın aytıp beriń.





## **ÓZBEKSTAN RESPUBLIKASÍ MINISTRLER KABINETI HAQQINDA ÓZBEKSTAN RESPUBLIKASÍ NÍZAMÍ**

*(Kóshirme)*

### **1-statya. Ózbekstan Respublikası Ministrler Kabineti**

Ministrler Kabineti — Ózbekstan Respublikasınıń Húkimeti — Ózbekstan Respublikasınıń atqarıwshı hákimiyat organı esaplanadı.

Ózbekstan Respublikası Ministrler Kabineti (bunnan bılay tekste Ministrler Kabineti dep ju'rgiziledi):

1) nátiyjeli ekonomikalıq, sociallıq, finans, pul-kredit siyasatınıń ju'rgiziliwi, ilim, mádeniyat, bilimlendiriw, densawlıqtı saqlawdı hám de ekonomikanıń hám sociallıq tarawdıń basqa tarmaqların rawajlandırıw boyınsha baǵdarlamalar islep shıǵılıwı hám ámelge asırılıwı ushın juwapker boladı;

2) puqaralardıń ekonomikalıq, sociallıq hám basqa huqıqları hám de nızamlı máplerin qorgaw boyınsha is-ilajlardı ámelge asıradı;

3) mámleketlik hám xojalıq basqarıw organları jumısın muwapıqlastıradı hám baǵdarlaydı, olardıń jumısı ústinen nızamda belgilengen tártipte qadaǵalawdı támiyinleydi;

4) Ózbekstan Respublikası nızamları, Oliy Majlis qararları, Ózbekstan Respublikası Prezidentiniń pármanları, qararları hám biylikleriniń orınlanıwın támiyinleydi;

5) Ózbekstan Respublikası Oliy Majlisine hár jılı mámleket sociallıq-ekonomikalıq turmısınıń eń áhmiyetli máseleleri boyınsha bayanatlar usınadı;

6) Ózbekstan Respublikasınıń Konstituciyasında hám nızamlarında názerde tutılǵan basqa wákilliklerdi ámelge asıradı.

Ministrler Kabineti mámleketlik basqarıw organları sistemasına hám ózi shólkemlestiretuǵın xojalıq basqarıw organları sistemasına bassılıq etedi, olardıń birgelikte jumıs alıp barıwın támiyinleydi.

Ministrler Kabineti óz iskerliginde Ózbekstan Respublikası Oliy Majlisi hám Ózbekstan Respublikası Prezidenti aldında juwapker esaplanadı.

Ministrler Kabineti nızamshılıq baslaması huqıqına iye.

### **4-statya. Ministrler Kabinetiniń quramı hám onı qalıplestiriw tártibi.**

Ministrler Kabineti quramına Ózbekstan Respublikası Bas ministri (bunnan bılay tekste Bas ministr dep júrgiziledi), onıń orınbasarları, ministrler, mámleketlik komitetlerdiń baslıqları kiredi. Qaraqalpaqstan Respublikası húkimetiniń baslıǵı Ministrler Kabineti quramına óz lawazımı boyınsha kiredi.

## 22-§. ORÍNLARDAĞÍ JERGILIKLI MÁMLEKETLIK HÁKIMIYAT ORGANLARÍ

**Tema ústinde islew nátiyjesinde:**

- jergilikli mámleketlik hákimiyat organları jumısınıń tiykarǵı baǵdarları haqqında;
- hákimler wákillikleri hám jumıs baǵdarları haqqında;
- Xalıq deputatları Keńesi jumısı haqqında bilip alasız;

**1. Xalıq deputatları Keńesi.**

**2. Wálayatlar, rayonlar hám qalalar hákimleriniń jumısı.**

### 1. XALÍQ DEPUTATLARÍ KEŊESI

Oraylıq hákimiyat organlarınan ayırmashılıǵı, jergilikli hákimiyat organları sociallıq mashqalalardı regionlıq dárejede sheshedi. Olar jámiyetlik turmıstıń túrli tarawlarındaǵı mashqalalardı tikkeley sheshken halda atqarıwshı hákimiyat nızamları hám normativ aktlerin ámelge asıradı. Hákimiyat organları orınlarda xalıqtıń abadanlıǵın támiyinlew hám mámleket aldında turǵan áhmiyetli wazıypalardı ámelge asırıwda ayrıqsha rol oynaydı.

Wálayatlar, rayonlar hám qalalardaǵı hákimiyat wákillik organları *Xalıq deputatları Keńesi* sanaladı. Olardıń jumısı regiondaǵı xalıq turmısınıń túrli táreplerine tiyisli wazıypalar hám mashqalalardı sheshiwge baǵdarlanǵan. Wálayatlar, qalalar, rayonlar ayaqlarındaǵı wákillik hám atqarıw hákimiyatın *hákim* basqaradı. Wálayatlar hákimleri hám Tashkent qalası hákimi Prezident hám tiyisli Xalıq deputatları Keńesine esabat beriwge minnetli.



***Tiykarǵı Nızam belgileydi***

Wálayatlar, qalalar hám rayonlarda (rayonǵa boısnatuǵın qalalardan, tısqarı) hákimler basshılıq etetuǵın xalıq deputatları Keńesleri hákimiyattıń wákillik organları bolıp, olar mámleket hám puqaralardıń máplerin gózlep, óz wákilliklerine tiyisli máselelerdi sheshedi.

**Ózbekstan Respublikasınıń Konstituciyası, 99-statya.**

## 2. WÁLAYATLAR, RAYONLAR HÁM QALALAR HÁKIMLERINIŇ JUMÍSÍ

Hákimniň jumısı jeke basshılıq tiykarında ámelge asırıladı hám ózi basqarıp atırğan aymaqlar boyınsha qabıl etken qararları hám jumıs nátiyjeleri ushın jeke ózi juwapker boladı. Ózbekstan Respublikası Konstituciyasınıń 93-statyasına muwapıq Konstituciyanı, nızamlardı buzğan yaki óz abıroyı hám qádir-qimbatına daq túsiretuğın is-háreketler islegen rayon hám qala hákimlerin Prezident óz qararı menen lawazımınan azat etiwge haqlı.



### *Tapsırma*

*Kóz aldınızğa keltiriń, Siz mektep direktorisiz hám qala (rayon) hákimi qabıllawına keldińiz. Mektepti ońlaw hám ağla oqıwshılardı shet ellerden birine jiberiwge materiallıq járdem sorap ótinish ettińiz? Bul usınıstı tiykarlaw ushın qanday sebeplerdi keltirgen bolar edińiz?*

### Wálayatlar, rayonlar, qalalardıń hákimi:

Ózbekstan Respublikası nızamları Oliy Majlis palataları, Ózbekstan Respublikası Prezidenti, Ministrler Kabineti nızamları hám hújjetleri, joqarı turıwshı organlar hám tiyisli xalıq deputatları Keńesleri qararlarınıń orınlanıwın shólkemlestiredi;

jámáátshilik tártibin saqlaw, jinayatshılıq penen gúresiw, puqaralar qáwipsizligin támiyinlew, olardıń huqıqları hám salamatlıgın támiyinlewge baylanıslı ilajlardı kóredi, tabiiy apatshılıq, epidemiyalar hám basqa ekstremal jağdaylarda jumıslardı shólkemlestiredi;

wálayatlar, rayonlar, qalalardı ekonomikalıq hám sociallıq rawajlandıwdıń tiykarǵı baǵdarları wálayat, rayon, qala byudjetiniń tiykarǵı parametrleri hám olardıń orınlanıwı haqqındaǵı esabattı xalıq deputatları Keńesine usınadı;

respublikada hám shet elde wálayat, rayon hám qalanıń rásmiy wákili sıpatında jumıs alıp baradı;

xalıqtı qabıl etiwdi shólkemlestiredi, puqaralardıń shaǵımları, arzaları hám usınısların kórip shıǵadı hám basqalar.

Wálayat, rayon hám qala hákimi tiyisli xalıq deputatları Keńesine wálayat, rayon, qalanıń sociallıq-ekonomikalıq rawajlanıwına tiyisli áhmiyetli hám kúnniń talabındaǵı máseleler boyınsha esabatlardı usınadı Keńesler qararların olarǵa tiykarlanıp qabil etedi.



### *Tiykarǵı Nızam belgileydi*

Wálayat, rayon hám qala hákimleri óz wákılliklerin jeke basshılıq tiykarında ámelge asıradı hám ózleri basshılıq etip atırǵan organlardıń qararları hám jumısı ushın jeke ózi juwapker esaplanadı.

### **Ózbekstan Respublikasınıń Konstituciyası, 103-statyadan.**

Jergilikli hákimiyat organları jumısınıń áhmiyetli baǵdarlarınan biri kommunal xojalıǵın rawajlandırıwǵa basshılıq etiw sanaladı. Jergilikli hákimiyat organları haqqındaǵı nızamda hákimler óz aymaqlarındaǵı kommunal xojalıǵı xızmeti iskerligin muwapıqlastıradı hám qadaǵalawı atap kórsetiledi. Kommunal xojalıǵı xızmeti hákimiyatlar bólimi tárepinen basqarıladı. Olardıń basshıları hákim tárepinen tayınlanadı hám lawazımınan azat etiledi. Bul másele jergilikli Keńes sessiyasında tastıyqlanadı.

Jergilikli Keńes jumısınıń tiykarǵı shólkemlestiriw-huqıqıy forması sessiya esaplanadı. Sessiyada Keńes wákılligine kiretuǵın máseleler sheshiledi, esabatlar tıńlanadı hám álbette orınlanıwı shárt bolǵan qararlar qabil etiledi. Wálayatlar, rayonlar, qalalar xalıq deputatları Keńesi zárúrligine qarap bir jilda keminde eki márte hákim tárepinen shaqırıladı.



### *Juwmaq shıǵaramız*

Jergilikli máml-  
ketik hákimiyat  
organları:

- xalıq deputatları Keńesi;
- hákim – orınlarda wákıllik hám atqarıw hákimiyatın basqaradı;
- xalıq deputatları Keńesi aldında esabat beriw;
- qabil etilgen qararlar ushın hákimniń jeke ózi juwapker ekenligi.



## Ózińizdi sınań!

1. Xalıq deputatları Keńesi qanday mashqalalardı sheshedi?
2. Xalıq deputatları Keńesine kim basshılıq etedi?
3. Hákimlerdiń jumısı qanday principlerde ámelge asırıladı?
4. Hákimler xalıq deputatları Keńesin basqarǵan halda qanday mashqalalardı sheshedi?
5. Wálayatlar, rayonlar hám qalalar hákimleri hákimiyattıń qanday organlarına esabat beredi?



## Normativ hújjet

### JERGILIKLI MÁMLEKETLIK NÁKIMIYAT HAQQÍNDÁ ÓZBEKSTAN RESPUBLIKASÍ NÍZAMÍ

(Kóshirme)

#### 1-statya. Jergilikli wákillik hám atqarıw hákimiyatı

Wálayatlar, rayonlar hám qalalarda (rayonǵa boysınatuǵın qalalardan tısqarı) hákimler basshılıq etetuǵın xalıq deputatları Keńesleri hákimiyattıń wákillik organları bolıp, olar mámleket hám puqaralardıń máplerin gózlep óz wákilliklerine tiyisli máselelerdi sheshedi.

Wálayat, rayon, qala hákimi wálayat, rayon, qala hákimi joqarı lawazımlı shaxs esaplanadı, sonıń menen birge tiyisli aymaqta wákillik hám atqarıw hákimiyatına basshılıq etedi. Wálayat hám Tashkent qalası hákimi Ózbekstan Respublikası Prezidentine hám tiyisli xalıq deputatları Keńesine esabat beredi. Rayon hákimi joqarı turatuǵın hákimge hám tiyisli xalıq deputatları Keńesine esabat beredi.

#### 2-statya. Jergilikli wákillik hám atqarıw hákimiyat baslıǵın tayınlaw hám azat etiw

Wálayat hám Tashkent qalası hákimi Ózbekstan Respublikası Prezidenti tárepinen tayınlanadı hám de lawazımınan azat etiledi.

Rayon hám qalalardıń hákimleri wálayat, Tashkent qalası hákimi tárepinen tayınlanadı hám lawazımınan azat etiledi hám de tiyisli xalıq deputatları Keńesi tárepinen tastıyqlanadı.

Wálayat, rayon, qala hákimi tiyisli xalıq deputatları Keńesi tiyisli deputatları arasınan tayınlanadı hám tastıyqlanadı.

Rayonlarǵa boysınatuǵın qalalardıń hákimleri rayon hákimi tárepinen tayınlanadı hám lawazımınan azat etiledi hám de xalıq deputatları rayonlıq Keńesi tárepinen tastıyqlanadı.

Wálayat hákimi Ózbekstan Respublikası Ministrler Kabineti razılıǵı menen qala hákimin rayon hákimine (qala quramına kiretuǵın rayonlardan tısqarı) boysındırıwǵa hám wálayat Xalıq deputatları keńesinde tastıyqlanıwshı qararlar menen birden-bir basqarıw organların shólkemlestiriwge haqlı.

Xalıq deputatları Keńesleri hám hákimlerdiń wákillik múddeti — 5 jıl.

## 23-§. PUQARALARDÍN ÓZIN-ÓZI BASQARÍW ORGANLARÍ

### Tema ústinde islew nátiyjesinde:

- ózin-ózi basqaríw organlarınıń strukturası hám huqıqıy biyligi haqqında;
- ózin-ózi basqaríw organlarınıń wákillikleri haqqında.
- puqaralar jıyınları jumısınıń tiykarǵı baǵdarları boyınsha komissiya jumısı haqqında bilip alasız

### 1. Puqaralardıń ózin-ózi basqaríw organları hám huqıqıy biyligi.

### 2. Puqaralardıń ózin-ózi basqaríw organları jumısınıń tiykarǵı baǵdarları.

### 3. Puqaralardıń ózin-ózi basqaríw organları janındaǵı komissiyanıń jumısı.

## 1. PUQARALARDÍN ÓZIN-ÓZI BASQARÍW ORGANLARÍ HÁM OLARDÍN HUQÍQÍY BIYLIĞI

Qalalar, awıllarda, sonday-aq, qalalar, awıllardıń máhállelerinde dúzilgen ózin-ózi basqaríw organlarınıń strukturası hám huqıqıy biyligi Ózbekstan Respublikası Konstituciyasınıń 105-statyasında hám «Puqaralardıń ózin-ózi basqaríw organları haqqında»ǵı Nızamda belgilep qoyılǵan.

*Puqaralardıń ózin-ózi basqaríwı* – bul Konstituciya hám Ózbekstan Respublikası Nızamları menen kepillik beriletuǵın, puqaralardıń óz mápleri, tariyxıy rawajlanıw ózgeshelikleri, sonday-aq, milliy hám ruwxıy qádiriyatlardan, jergilikli úrp-ádetleri hám dástúrlerinen kelip shıǵatuǵın máselelerdi sheshiw boyınsha erkin jumısı esaplanadı.

Qalalar, awıllarda sonday-aq, qalalar, awıllardaǵı ózin-ózi basqaríw organları *puqaralar jıyını* bolıp, úsh jil múddetke baslıq (aqsaqal) hám onıń másláhátshileri saylanadı.

Puqaralardıń ózin-ózi basqaríw organları mámleketlik hákimiyat organları sistemasına kirmeydi hám nızamshılıqqa muwapıq berilgen wákillikti tiyisli aymaqta ámelge asıradı. Puqaralar jıyını xalıq máplerin ańlatadı hám onıń atınan tiyisli aymaq sheńberinde ámel qılatuǵın qarar qabil etedi.

Puqaralar jiyinida on segiz jasqa jetken hám tiyisli aymaqta turaqlı jasaytuđın shaxslar qatnasadı.

## 2. PUQARALARDÍN ÓZIN-ÓZI BASQARÍW ORGANLARÍNÍN TIYKARǒI JUMÍSLARÍ

Puqaralar jiyını organları tómendegiler esaplanadı: puqaralar jiyını keńesi, puqaralar jiyını tiykarǒı bađdarları boyınsha komissiya hám tekseriw komissiyası. Ózin-ózi basqarıw organları xalıqqa ózleriniń konstituciyalıq huqıqların jámiyet hám mámleket jumısları basqarıwında qatnasıwda ámelge asırıw imkaniyatın beredi.



### *Tiykarǒı Nızam belgileydi*

Qala, awıllarda, sonday-aq, olardıń quramındaǒı máhállelerde hám de qalalardaǒı máhállelerde puqaralar jiyınları ózin-ózi basqarıw organları bolıp, olar baslıq (aqsaqaldı) saylaydı.

**Ózbekstan Respublikasınıń Konstituciyası, 105-statya.**

Ózin-ózi basqarıw organları járdeminde hám xalıqtıń birgeliktegi járdemi menen belgili bir aymaqta sociallıq hám mádeniy wazıypalar sheshiledi, mámleketlik organlarǒa xalıqtıń turmısın jaqsılawǒa qaratılǒan nızamlar hám qararlardıń orınlanıwın ámelge asırıwǒa járdem beredi.

Ózin-ózi basqarıw organlarınıń jumısı saplastırılıwı tek puqaralardıń jıynalısları qararı boyınsha ámelge asırıladı. Ózin-ózi basqarıw organları lawazımlı shaxslardıń mámleketlik hákimiyat organlarına múrajatları álbette kórip shıǒılıwı lazım.

## 3. PUQARALARDÍN ÓZIN-ÓZI BASQARÍW ORGANLARI KOMISSIYASINÍN JUMISI

«Puqaralardıń ózin-ózi basqarıw organları haqqında»ǒı Nızamınıń 18-statyasına muwapıq puqaralar jiyını jumısınıń tiykarǒı bađdarları boyınsha tómendegi komissiyalar dúziledi:

**Puqaralardıń ózin-ózi basqarıw organları janındaǵı komissiyalar:**

jarastırıw komissiyası;

aǵartıw hám ruwxıylıq máseleleri boyınsha komissiya;

sociallıq qollap-quwatlaw komissiyası;

hayal-qızlar menen islesiw komissiyası;

jas óspirimler, jaslar hám sport máseleleri boyınsha komissiya;

isbilermenlik xızmetin rawajlandırıw hám shańaraqlıq biznes máseleleri boyınsha komissiya;

ekologiya hám tábiyattı qorǵaw, abadanlastırıw hám kóklemzarlastırıw komissiyası;

jámáátshilik qadaǵalawı hám tutınıwshılar huqıqların qorǵaw komissiyası.



**Juwmaq shıǵaramız**

**Puqaralardıń ózin-ózi basqarıw organları:**

→ ózin-ózi basqarıw organları – jasaw aymaqlarındaǵı mashqalalardı sheshiw;

→ puqaralar jıyınları: aqsaqal – 3 jıl;

→ puqaralar jıyını Keñesi;

→ puqaralar jıyını jumısınń tiykarǵı baǵdarları boyınsha komissiya;



**Ózińizdi sanań!**

1. Puqaralardıń ózin-ózi basqarıw organlarınń tiykarǵı wazıypaları nelerden ibarat?
2. Puqaralardıń ózin-ózi basqarıw organların kim basqaradı hám ol neshe jılǵa saylanadı?
3. Puqaralardıń ózin-ózi basqarıw organlarında qanday komissiyalar dúziledi?
4. Puqaralardıń ózin-ózi basqarıw organları jumısınń tiykarǵı baǵdarların sanań.





## **PUQARALARDÍN ÓZIN-ÓZI BASQARÍW ORGANLARÍ HAQQÍNDA ÓZBEKSTAN RESPUBLIKASÍ NÍZAMÍ**

*(Kóshirme)*

### **3-statya. Puqaralardín ózin-ózi basqarıwı túsinigi**

Puqaralardín ózin-ózi basqarıwı — jergilikli áhmiyetke iye bolǵan máselelerdi óz mápleri, tariyxıy rawajlanıwdıń ózine tán tárepleri, sonday-aq milliy hám mánawiy qádiriyatlardan kelip shıqqan halda sheshiw boyınsha Ózbekstan Konstituciyası hám nızamları menen kepillik berilgen puqaralardın erkin jumıs islewi.

### **4-statya. Puqaralardın ózin-ózi basqarıw huqıqı**

Puqaralar ózin-ózi basqarıwǵa bolǵan konstituciyalıq huqıqın qalalar, awıllar, sonday-aq qala máhállelerinde puqaralar jıyını (puqaralar wákilleri jıynalıstı) arqalı saylaw huqıqı kepilligine muwapıq ámelge asıradı.

Jınısı, rasası, milleti, tili, dini, sociallıq kelip shıǵıwı, isenimi, shaxsı hám sociallıq abıroyına qaramastan puqaralar tikkeley yamasa ózleriniń saylap qoyılatuǵın wákilleri arqalı ózin-ózi basqarıwǵa teń huqıqlı esaplanadı.

### **5-statya. Puqaralardın ózin-ózi basqarıw organları jumısınń tiykarǵı principleri**

Puqaralar ózin-ózi basqarıw organları jumısınń tiykarǵı principleri nızamlılıq, insan huqıqları, erkinlikleri hám nızamlı mápleriniń u`stinligi, demokratiya, áshkaralıq, sociallıq ádillik, jergilikli áhmiyetke iye máselelerdi erkin sheshiw, jámáatınń birligi, sociallıq sheriklik, jergilikli úrp-ádet hám dástúrlerdi inabatqa alıw esaplanadı.

### **8-statya. Puqaralardın ózin-ózi basqarıw organları**

Qalalar, awıllar, sonday-aq, qalalar, qalashalar, awıllar máhálleleri puqaralar jıyını (puqaralar wákilleri jıynalıstı) puqaralardın ózin-ózi basqarıw organları esaplanadı.

Puqaralardın ózin-ózi basqarıw organları mámleketlik hákimiyat organları sistemasına kirmeydi hám tiyisli aymaq sheńberinde nızam menen ózlerine berilgen wákilliklerdi ámelge asıradı.

Puqaralardın ózin-ózi basqarıw organları yuridikalıq shaxs huqıqlarınan paydalanadı, óz atı túsilgen mórge iye boladı, sonday-aq, Ózbekstan Respublikası Ministrler Kabineti belgilegen tártipte dizimge alınadı.

## 24-§. ÓZBEKSTAN RESPUBLIKASÍNÍN SUD SISTEMASÍ

### Tema ústinde islew nátiyjesinde:

- Ózbekstan Respublikası sud hákimiyatınıń dúziliwi hám jumıs principi haqqında;
- sudyalardıń huqıq hám minnetlemeleri, sudyanı tayınlawda onıń shaxsına qoyılatuǵın talapları haqqında bilip alasız;

### 1. İnsan huqıqların qorǵawdaǵı bas buwın.


### 2. Ózbekstan Respublikası sud sisteması.

#### 1. INSAN HUQÍQLARÍN QORǵAWDAǴÍ BAS BUWÍN

Hár bir insannıń ómiri waqıyalargá bay bolıwı hám hár qıylılıǵı menen qızıqlı. Biraq insan jámiyette jasar eken, onıń is-háreketleri basqa adamlardıń huqıqlarına qayshı keliwi múmkin.

Tiykarǵı wazıypası mámleket máplerin hám hár bir adamnıń máplerin qorǵawdan ibarat bolǵan mámleketlik organlar da adamlar arasında tóreshilik etiwge qaratılǵan.

Eger nızam shıǵarıwshı organlar nızamlardı qabil etse, al sud organları nızamlar tiykarında ádil sudlawdı ámelge asıradı.



### 1-tapsırma

*Tómendegi halatlardı kórip shıǵıp, olardan qaysı biri qılmıs, qaysı biri jinayat ekenligin anıqlań.*

1. Óspirim temir jolǵa poezddı toqtatıwshı eki tutqıshın ornatıp qoydı.

2. Eki óspirim qatnap turǵan poezdǵa tas atıp oynadı.
3. Ózpirim mektepte kiyinip-sheshiniw xanasında klaslaslarınan biriniń buyımın urladı.
4. Oqıwshılar mektepke qońsı úydiń diywallarǵa boyaw jaǵıp tasladı hám aynanı sındırdı.
5. Puqara A. avtomashinada úlken tezlikte kelip jolawshını qaǵıp ketti hám oǵan járdem bermesten qashıp ketti.
6. Jolawshı tasıp baratırǵan avtobus temir joldan ótiw qadaǵan etilgen jerden ótip baratırǵanda avariya júz berdi. Bir neshe jolawshı qaytıw boldı, kópshiligi jaraqatlandı.
7. Órt waqtında 9-klass oqıwshısı kvartiradan qashıp shıǵıp jasırındı. Úyde qalǵan eki kishi jastaǵı balanı órt óshiriwshiler qutqardı.
8. Joqarı klass oqıwshısı qatar qızǵa turpayılıq etti. Qız onı tınısh qoyıwın sorǵanda, óspirim bala onı uyat sózler menen kemsitip, qattı urdı. Nátiyjede qızdıń qolı sindı.

## 2. ÓZBEKSTAN RESPUBLIKASÍNÍN SUD SISTEMASÍ

**Sud** – ádil sudlawdı ámelge asırıwǵa haqılı birden-bir mámleketlik hákimiyat organı esaplanadı. Sudyalar sheshiwshi qararlar hám húkimlerin mámleket atınan shıǵaradı. Bul nárshe sheshiwshi qarar hám húkimler barlıq tárepten, sonıń ishinde, mámleketlik organlar tárepien sózsiz orınlanıwı shárt ekenligin ańlatadı.


Ózbekstan Respublikasında sud hákimiyatı konstituciyalıq, hákimshilik, puqaralıq, xojalıq hám jinayat sudlawı arqalı ámelge asırıladı. Sudlar arasındaqı bunday bólistiriw *sudqa tiyislilik*, yaǵnıy is kórip shıǵılatuǵın konkret sudtıń belgileniwi dep ataladı.

Ózbekstan Prezidenti Shavkat Mirziyoev 2017-jılı 6-aprelde mámleket Konstituciyasına sud sistemasın jańalawdı názerde tutatuǵın ózgerisler hám qosımshalar kirgiziliwi haqqındaǵı Nızamǵa qol qoydı. Konstitucianıń 80, 81, 83, 93, 107, 110, 111 hám 112-statıyalarına ózgerisler kirgizildi. Joqarǵı sud puqaralıq, jinayat, hákimshilik hám ekonomikalıq sudlaw isleri tarawında sud hákimiyatı birden-bir — Ózbekstan Respublikası Joqarǵı sudına birlestirildi.

Jańa institut — Ózbekstan Respublikası sudıyalar joqarǵı keńesi engizildi. Ol sudıyalar hákimiyatı organı bolıp, Ózbekstanda sud hákimiyatı ğárezsizligine tiyisli konstituciyalıq principke boysınılıwın támiyinlewge kómeklesedi.

**Ózbekstan Respublikasında sud sisteması tómindegi sudlardan ibarat (Ózbekstan Respublikası Konstituciyasınıń 107-statyası hám «Sudlar haqqında»ǵı Nızamnıń 1-statyası)**

- Ózbekstan Respublikasınıń Konstituciyalıq sudı;
- Ózbekstan Respublikasınıń Joqarǵı sudı;
- Qaraqalpaqstan Respublikası puqaralıq isleri boyınsha sudı, puqaralıq isleri boyınsha wálayatlar hám Tashkent qalası sudları;
- Qaraqalpaqstan Respublikası jinayat isleri boyınsha sudı, jinayat isleri boyınsha wálayat hám Tashkent qalası sudları;
- Qaraqalpaqstan Respublikası, wálayatlar hám Tashkent qalası ekonomikalıq sudları;
- Qaraqalpaqstan Respublikası, wálayatlar hám Tashkent qalası hákimshilik sudları;
- puqaralıq isleri boyınsha rayonlar aralıq, rayon (qala) sudları;
- jinayat isleri boyınsha rayon (qala) sudları;
- rayonlar aralıq, rayon (qala) ekonomikalıq sudları;
- rayon (qala) hákimshilik sudları jumıs alıp baradı;



Ózbekstan Respublikasında sudlar jumıs kategoriyasına qarap qáni-gelestiriliwi múmkin. Ayrıqsha sudlardıń dúziliwine jol qoyılmaydı.

Ózbekstan Respublikasında sud jumısların júrgiziw ózbek, qaraqalpaq tillerinde yaki sol aymaqtaǵı xalıq sóylesetuǵın tilde alıp barıladı. Sud alıp barıp atırǵan tildi bilmeytuǵın sud qatnasıwshısı ushın dilmash arqalı sud materialları menen tanısıw, sud háreketlerinde qatnasıw hám óz ana tilinde sózge shıǵıw huqıqı támiyinlenedi.

### **Ózbekstan Respublikası Konstituciyalıq sudı:**

Ózbekstan Respublikası Konstituciyalıq sudı nızam shıǵarıwshı hám arqarıwshı hákimiyat hújjetleriniń Konstituciyaǵa muwapıqlıǵı haqqındaǵı jumıslardı kórip shıǵadı. Ózbekstan Respublikası Konstituciyalıq sudı Ózbekstan Respublikası Prezidenti usınısına muwapıq Ózbekstan Respublikası Oliy Majlisiniń Senatı tárepinen Ózbekstan Respublikası Sudyalar joqarǵı keńesi usınıs etken siyasat hám huqıq tarawındaǵı qánigeler arasınan Qaraqalpaqstan Respublikasınıń wákilin qosqan halda saylanadı.

### **Ózbekstan Respublikasınıń Joqarǵı sudı:**

Ózbekstan Respublikası Konstituciya 110-statyasına muwapıq Ózbekstan Respublikası Joqarǵı sudı puqaralıq, jınayıy, ekonomikalıq hám hákimshilik sud islerin júrgiziw tarawında sud hákimiyatınıń joqarǵı organı esaplanadı. Ol qabil etken hújjetler qatań hám Ózbekstan Respublikasınıń barlıq aymaǵında orınlanıwı májbúriy esaplanadı. Ózbekstan Respublikası Joqarǵı sudı tómengi sudlardıń sudlaw jumısı ústinen qadaǵalaw alıp barıw huqıqına iye.

Joqarǵı sud tárepinen qabil etilgen qararlar úzil-kesil boladı hám Ózbekstan Respublikasınıń pútkil aymaǵında orınlanıwı májbúriy esaplanadı.

Ózbekstan Respublikası Joqarǵı sudı tómengi sudlardıń sudlaw jumısı ústinen qadaǵalaw huqıqına iye.

Ózbekstan Respublikası Joqarǵı sudı tómengi sudlardıń sudlaw jumısı ústinen qadaǵalaw huqıqına iye hám joqarı instanciya sudı sıpatında hám de qadaǵalaw tártibinde jumıslardı kórip shıǵadı.

Ózbekstan Respublikası Joqarǵı sudı tárepinen birin instanciya kórip shıǵılǵan isler shaǵım etiw (protest beriw) huqıqına iye shaxslardıń tańlawına qarap appelyaciya tártibinde yaki kassaciya tártibinde kórip shıǵılıwı múmkin. Appelyaciya tirtibinde kórip shıǵılǵan isler kassaciya tártibinde kórip shıǵılıwı múmkin emes.



Ózbekstan Respublikası Joqarǵı sudı Joqarǵı sud Plenumı túsindiriwleri tómeni sudlar tárepinen orınlanıwı ústinen qadaǵalawdı ámelge asıradı, sudlaw ámeliyatın analizleydi hám sud organları kadrları qánigeligin asırıp barıwın shólkemlestiredi.

Ózbekstan Respublikası Joqarǵı sudı Plenumı májlisinde Ózbekstan Respublikası Bas prokurorı qatnasadı. Sonday-aq, Ózbekstan Respublikası Joqarǵı sudı Plenumı májlislerinde Ózbekstan Respublikası Konstituciyalıq sudı Baslıǵı, Ádillik ministri, sudyalar, Ózbekstan Respublikası Joqarǵı sudı janındaǵı Ilimiy másláhát keńesi aǵzaları da qatnasıwı múmkin.

Sud organlarınıń tiykarǵı maqseti insan huqıqları hám erkinliklerin qorǵaw, jámiyette nızamshılıq, ádillik ornatiwdan ibarat. Sud organları jumısınıń áhmiyetliliǵi adamlar arasında payda bolǵan kelispewshilik hám jánjellerdi elimizde qabıl etilgen nızamlardı ámeliyatta qollanıw tiykarında zorlıq isletpesten sheshiliwinde jámlengen.



***Este saqlañ!***

**Sud sisteması** – óz wákillikleri, maqsetleri hám wazıypalarına muwapıq jumıs alıp baratuǵın mámlekettiń pútkil sudlaw organları.

**Birinshi instanciya sudı** – nızamǵa muwapıq sud májlisinde birinshi bolıp sud halatların anıqlawshı hám jumıs boyınsha hám qararlar yaki húkim shıǵarıwshı sud. Birinshi instanciya sudı qararı ústinen kassaciya yaki appelyaciya tártibinde joqarı turatuǵın sudqa shaǵım etiw múmkin.

**Kassaciya** – tárepler shaǵımı yaki prokuror protestine qarap Joqarǵı sud instanciya hám tárepinen biykar etiw haqqındaǵı arza.



## 2-tapsırma

Kesteni toltırıw barısında hákimiyat tarmaqlarınan hár biri insan huqıqların qanday tárizde qorǵaytuǵının anıqlań.

### Insan huqıqlarınıń qorǵalıwı

Nızamshılıq hákimiyat organlar	Atqarıwshı hákimiyat organları	Sud hákimiyatı organları

### Ózbekstan Respublikasınıń sud sisteması

Sudtıń atalıwı	Wazıypalar hám wákillikler
Ózbekstan Respublikasınıń Konstituciyalıq sudı	Ózbekstan Respublikası nızamları hám Oliy Majlis palatası qararlarınıń, Ózbekstan Respublikası Prezidenti pármanları, húkimet hám mámleketlik hákimiyat jergilikli organları qararları, xalıqaralıq shártnamanı hám Ózbekstan Respublikası basqa minnetlemeleriniń Konstituciyaǵa muwapıqlıǵın anılaydı.
Qaraqalpaqstan Respublikasınıń Konstituciyalıq qadaǵalaw komiteti (Qaraqalpaqstan Respublikasınıń Konstituciyası, 70-statya, 8-punkt)	
Ózbekstan Respublikası Joqarǵı sudı	Puqaralıq, jinayıy hám hákimshilik sudlawdı
Qaraqalpaqstan Respublikası puqaralıq hám jinayıy isler boyınsha Joqarǵı sudı	ámelge asırıwshı joqarǵı sud hákimiyatı organları
Ózbekstan Respublikası Qaraqalpaqstan Respublikası, wálayatlar hám Tashkent qalalıq ekonomikalıq sudı	Ózbekstan Respublikası hám Qaraqalpaqstan Respublikasınıń ekonomikalıq jumısların júrgiziw boyınsha sud organları
Wálayat sudları hám Tashkent qalalıq sudı, rayonlar aralıq, rayon hám qalalıq sudlar	Puqaralıq, jinayıy islerdi hám hákimshilik huqıq buzıwshılıq haqqındaǵı islerdi birinshi kórip shıǵıwdı ámelge asıradı (birinshi instanciya sudları).



## Juwmaq shıǵaramız

### Ózbekstan Respublikasınıń sud sisteması:

- sudlar – insan huqıqların qorgawdaǵı tiykarǵı buwın;
- sud – ádil sudlawdı ámelge asırıwshı birden-bir hákimiyat organı;
- nızamlardı buzǵanı ushın jaza sharasın tek sud tayınlaydı;
- sudyalar – ǵárezsiz hám qol qatılmas, tek nızamǵa boysınadı;
- hákimshilik, puqaralıq hám jinayıy sud procesi, nızam aldında puqaralardıń teń ekenligi;
- Konstituciyalıq sud;
- ulıwma sudlar, ekonomikalıq sudları;
- principieler: áshkaralıq, obyektivlik, nızamlılıq, ádillik.



### Ózińizdi sınań!

1. Ózbekstan Respublikası hám Qaraqalpaqstan Respublikası sud sistemasın qaysı sudlar quraydı?
2. Sud sisteması túsiniǵine sıptalama beriń.
3. Sud mámleket hákimiyatı organları sistemasında qanday roldi atqaradı?
4. Ózbekstan Respublikası sud organlarınıń tiykarǵı maqsetin bayan etiń.





## 25-§. ÓZBEKSTAN RESPUBLIKASÍ SUD ORGANLARÍ JUMÍSÍN SHÓLKEMLESTIRIW

**Tema ústinde islew nátiyjesinde:**

- ádil sudlawdı ámelge asırıwǵa qoyılatuǵın tiykarǵı talaplar haqqında;
- sudyalardıń huqıq hám minnetlemeleri, sudyalardı lawazımına tayınlawda olardıń shaxsına qoyılatuǵın talaplar haqqında bilip alasız;

**1. Adil sudlawdı ámelge asırıwdaǵı tiykarǵı talaplar.**

**2. Sudyalardıń huqıq hám minnetlemeleri.**

### 1. ÁDIL SUDLAWDÍ ÁMELGE ASÍRÍWDAǴÍ TIYKARǴÍ TALAPLAR

<b>Obyektivlik</b>	Istiń qalıs hám biyǵarez qaralıwı
<b>Hár táreplemelik hám tolıq</b>	Kórilip atırǵan iske tiyisli barlıq anıqlanǵan faktlerdiń hár tárepleme kórip shıǵılıwı
<b>Nızamlılıq</b>	Konstituciya hám nızamlarǵa qatań muwapıq tárizde kórip shıǵılıwı hám qarar qabıllanıwı
<b>Májbúriylik hám ádillik</b>	Dálillerdi isenimli faktler menen tastıyıqlaw hám istiń barlıq táreplerin esapqa alıw

Ózbekstan Respublikasınıń Konstituciyasında bárshe ushın májbúriy bolǵan mınaday qaǵıyda bekkemlep qoyılǵan: tek sud shaxstı jinayat islegenlikte ayıplı dep tabıwı hám nızamǵa muwapıq jaza sharasın belgilewi múmkin (19-statya).

Bunda jinayat islegenlikte ayıplanıp atırǵan hárbir adam qorǵanıw ushın barlıq jar'demler tamiyinlep beriletuǵın sudta isi nızamlı tártipte, ashkara kórip shıǵılıp, jinayatu anıqlanǵanǵa shekem ayıplı esaplanbaydı (Ózbekstan Respublikası Konstituciyası, 26-statya). Bunday juwapkerlikti anıqlaw tártibi **ayıpsızlıq prezumpciyası** dep ataladı.



#### *Tiykarǵı Nızam belgileydi*

Jinayat islegenlikte ayıplanıp atırǵan hárbir shaxstıń isi sudta nızamlı tártipte, áshkara kórip shıǵılıp, onıń ayıbı anıqlanbaǵansha ol ayıplı dep esaplanbaydı. Sudta ayıplanıp atırǵan shaxsqa ózin qorǵaw ushın barlıq sharayatlar jaratılıp beriledi.

**Ózbekstan Respublikasınıń Konstituciyası, 26-statyadan.**



## **1-tapsırma**

*Sizińshe, sud talqılawında sudyadan tisqari prokuror, advokat hám xalıq másláhátshisi, jámáát ayıplawshısı hám qorǵawshılarınıń qatnasıwı nızam menen qanday maqsette belgilengen?*

*Tómende keltirilgen hárbir jaǵday menen tanısıp shıǵıp, sud nege bunday qarar shıǵarǵanın sheshiń. Sud tárepinen ádil sudlawdı ámelge asırıw boyınsha talaplar buzılǵan ba yamasa kerisinshe me? Sudyanıń ornında bolǵanıńızda qanday qarar shıǵarǵan bolar edińiz?*

### **1-jaǵday.**

Tájibaevlar shańaraǵı aǵzaları (ana, áke, eki ul hám bir aqlıq) ózleriniń materiallıq jaǵdayın jaqsılap alıw maqsetinde Tájikstannan Ózbekstangá narkotik zatlardı tasıp keliwge razı boldı. Nızamǵa qarsı júk bajıxana xızmetkerleri teksergende anıqlandı. Shańaraqtıń barlıq aǵzaları, sonnan, 16 jasar aqlıq, 70 jasar ana hár qıylı múddetke qamaldı.

### **2-jaǵday.**

Puqara N. «Anxor» firmasınıń esapshısı joǵaltıp qoyǵan hújjetlerdi tawıp aldı. Hújjetlerdiń qaytarılıw esesine joǵaltıp qoyǵan júk hújjetlerinde jazıp qoyılǵan tovar bahasınıń 50 procentin talap etti. Uzaq kóndiriwlerden keyin firma basshıları N. dı kózboyawshılıqta ayıplap, onıń ústinen sudqa arza berdi. Sud N. dı ayıplı dep taptı hám onı úsh jil azatlıqtan ayırıwǵa húkim etti.

### **3-jaǵday.**

Basqarıwdı epley almaǵan puqara M. joldıń shetine shıǵıp ketti hám ol jerde turǵan puqara K. niń avtomobiline zıyan keltirdi. Sudya puqara K. ǵa ózi ayıplı ekenligin, onıń mashinası qadaǵan etilgen orında turǵanlıǵın túsindirip, K. niń arzasın qabıl etiwden bas tarttı.



## **2-tapsırma**

*Tómendegi mashqalanı sheshiw boyınsha óz pikirinińdi bildiriń.*

Terrorshılıqta gúman etilip atırǵan shaxslardıń biri qolǵa tústi, biraq ol partlawshı qurılma qay jerge jaylastırılǵanın aytpadı. Ol óz ayıtıwı ushin qanday sharalardı qollanǵan bolar edińiz? Kúsh jumsaysız ba? Kerisinshe bolsa, ne sebepli?

Terrorshını qıynaǵan miliciya xızmetkeri jazalanıwı shárt pe?

## 2. SUDYALARDIŃ HUQÍQ HÁM MINNETLEMELERI

Ózbekstan Respublikasınıń sudyaları gárezsiz hám olardıń shaxsına qol qatılmaydı, yaǵnıy sudyalar hám xalıq másláhátshileri sudtıń isin tek nızam tiykarında hám olarǵa bolǵan hár qanday sırtqı tásirge baylanıssız sharayatta talqılaydı.

Mámleketlik organ xızmetkerleri, qálegen kásiptegi lawazımlı shaxslar hám puqaralar konkret islerdi qalay sheshiw haqqında sudqa kórsetpe beriwge haqısı joq. Qol qatılmaslıq principi sudyanıń ruxsatsız onıń xızmet bólmesine, úyine kiriwge, xat-xabarlarǵa kóz taslawǵa, nárseleri hám hújjetlerin kózden keshiriwge haqısı joq ekenligin ańlatadı.



### *Asosiy qonun belgilaydı*

Sudyalar gárezsiz bolıp esaplanadı, tek nızamǵa boysınadı. Sudyalardıń ádil sudlawın ámelge asırıw boyınsha jumısına qanday da bir tárizde aralasıwǵa jol qoyılmaydı hám bunday aralasıw nızamǵa muwapıq juwapkerlikke sebep boladı.

### **Ózbekstan Respublikasınıń Konstituciyası, 112-statyadan.**

Ózbekstan Respublikasınıń 30 jastan kishi bolmaǵan, joqarı yuridikalıq maǵlıwmatqa iye, yuridikalıq qánigelik boyınsha eń dáslep huqıqta qorǵaw organlarında bes jil miynet stajına iye bolǵan hám mamanlıq imtixanın tapsırǵan puqara rayonlar aralıq, rayon (qala) puqaralıq, jinayat, ekonomikalıq hákimshilik sudı sudyadı etip tayınlanıwı múmkin. sudyasi, xojalıq sudyasi etip tayınlanıwı múmkin. Ózbekstan Respublikasınıń oficer dárejesine iye bolǵan, haqıyqıy áskeriy xızmetti ótep atırǵan puqarası áskeriy sudtıń sudyasi bola aladı.

Ózbekstan Respublikası Konstituciyasına muwapıq sudyalar deputat bolıp saylana almaydı, siyasiy partiyalar hám háreketlerge tiyisli bola almaydı, sonday-aq sudya wazıypaların basqa bir haqı tólenetuǵın jumıs penen qosıp alıp barıwǵa haqısı joq.

Sudya jinayıy juwapkerlikke tartılǵan jaǵdayda eger óziniń lawazımına sáykes kelmeytuǵın jumıs penen shuǵıllanǵan jaǵdaylarda sudyalar tiyisli qánigeli kollegiyası qararı menen Ózbekstan Respublikası Joqarǵı sudyalar Keńesi usınısı boyınsha sudya wákillikleri toqtatılıwı, sudya májbúriy

xarakterdagi medicinalıq sharalarğa tartılıwı, sud qararı menen belgisiz sebepler boyınsha sudya bolmay turgan dep tán alınıwı da múmkin.

**Sudyalardıń wákillikleri tómendegi jaǵdaylarda múddetinen aldın toqtatılıwı múmkin:** 1) Sudya antın buzǵanda; 2) jazba arza bergende; 3) sudyalar tiyisli qánige kollegiyası tárepinen eskertiw berilgennen yaki wákillikleri toqtatılǵannan keyin óz lawazımına sáykes kelmeytuǵın jumıs penen shuǵıllanǵan jaǵdaylarda; 4) belgilengen tártipke sóylesiwge uqıpsız yamasa uqıbı sheklengen dep tán alınsa; 5) Ózbekstan Respublikası puqaralıǵınan ayrılǵanda; 6) sudtıń ayıplaw húkimi oǵan qarata kúshke kirgende; 7) qaytıw bolǵanda yamasa sud qararı menen ólgen dep járiyalansa; 8) salamatlıǵı halatı yamasa uzaq waqıt dawamında basqa keshirimli sebepler menen sudya minnetlemelerin atqarıwǵa uqıplı bolmaǵan jaǵdayda; 9) eger, basqa sudya lawazımın iyelewge razılıq bermegen jaǵdayda sud baslıǵı wákillikleri múddeti tamalanǵanda.



### **1-tapsırma**

*Sizińshe, tómende keltirilgen jaǵdaylardan qaysı birinde sudya tárepinen nızamńıń buzılıwına jol qoyılǵan?*

#### **1-jaǵday.**

Piyadalar jolınan ótip baratırǵanda qaptalınan zuwlap baratırǵan avtomobil puqara S. tiń ústine ılay shashıratıp ketti. Jábirleniwshi bul máseleni ózi sheshiwi múmkin, sudlar bunday júdá áhmiyetli emes is penen shuǵıllanbaydı dep esaplaǵan sudya arzanı qabıl etiwden bas tarttı.

*Sudtıń qararına múnásibetińiz qanday?*

#### **2-jaǵday.**

Puqara Sh. puqara N. nan 50.000 sum óndirip beriliwi haqqında sudqa murajat etti. Sol waqıttıń ózinde N. bul summanı qalıń sıpatında alǵanı, sońınan qızın Sh. niń balasına beriwden bas tartqanı anıqlandı.

*Sudya qanday jol tutıwı kerek?*



**Σ** *Juwmaq shıǵaramız*

Sudlaw sisteması principleri hám ózine tánilikleri:

- Ayıpsızlıq prezumpciyası – ayıplılıq tek sud tárepinen belgileniwi;
- «Sudlar haqqında»ǵı Nızam;
- nızamlılıq;
- áshkaralıq;
- sudyalardıń ğárezsizligi;
- Konstituciyalıq sud – nızamlar, pármanlar, qararlardıń Konstituciyaǵa muwapıqlıǵın anıqlaw.

**?** *Ózińizdi sınáń!*

1. Ádil sudlawdı ámelge asırıwda qoyılatuǵın nızamlı talaplardı aytıń.
2. Sudyalardıń ğárezsizligi hám tek nızamǵa boysınıwı principi qalay ámelge asırıladı?
3. Konstituciyalıq sudtıń tiykarǵı wazıypasın aytıń.
4. Kim qala yaki rayon sudı, áskeriy sud, Konstituciyalıq sudtıń sudyası bolıwı múmkin?

## **26-§. ÁMELIYAT SABAĠÍ**

### **KONSTITUCIYALÍQ SUD MÁJILISI**

#### **Tema ústinde islew nátiyjesinde:**

- Konstituciyalıq sud majlisi ótkeriletuĝın basqışlar izbe-izligi haqqında;
- Konstituciyalıq sud qatnasıwshılarınıń huqıqları hám minnetlemeleri menen tanıstırıw haqqında;
- Sud hákimiyatı organları jumısı konstituciyalıq principi haqqında.
- Xalıq aldında shıǵıwlarda óz sheberlik hám kónlikpelerinińizdi jáne de jetilistiriw hán alıńǵan bilimlerde ámeliyatta qollanıw imkaniyatları haqqında bilip alasız.

#### **1. Konstituciyalıq sud wákillikleri.**

#### **2. Sud majlisin ótkeriwge tayarlıq.**

#### **3. Sud majlisin ótkeriw.**

#### **4. Mashqalanı talqılaw.**

#### **5. Qarar qabıl etiw.**

#### **6. Juwmaqlar shıǵarıw.**

### **1. KONSTITUCIYALÍQ SUDTÍN WÁKILLIKLARI**

Ózbekstan Respublikasınıń Konstituciyalıq sudı konstituciyalıq qadaǵalawdıń joqarǵı sud organı esaplanadı (Ózbekstan Respublikasınıń Konstituciyası, 108-statya). Ulıwma sudlar sıyaqlı ol da elimiz xalqı huqıqların qorǵaydı.

Biraq sudlardıń basqa túrлерinen ayırmashılıǵı konstituciyalıq sud sudyaları ayırıqsha shaxslar arasındaqı konkret islerdi talqılamaydı.

Konstituciyalıq sud sudyalarınıń baslı wazıypası Oliy Majlis járiyalaǵan nızamlardıń, Ózbekstan Respublikası Prezidenti pármanlarınıń, Húkimet qararlarınıń hám basqa nızam hújjetleriniń Tiykargı nızamǵa – elimiz Konstituciyasına muwapıqlıǵın anıqlawdan ibarat.

**Ózbekstan Respublikası Konstituciyasınıń 109-statyasına muwapıq Konstituciyalıq sud:**

1) Ózbekstan Respublikası nızamlarınıń hám Ózbekstan Respublikası Oliy Majlisi palataları qararlarınıń, Ózbekstan Respublikası Prezidenti pármanlarınıń, qararları hám biylikleriniń, húkimet, jergilikli

hákimiyat organları qararlarınıń, Ózbekstan Respublikası mámleketler aralıq shártnamalı hám basqa minnetlemeleriniń Ózbekstan Respublikası Konstituciyasına muwapıqlıǵın anıqlaydı;

2) Ózbekstan Respublikası Prezidenti tárepinen qol qoyılǵańa shekem Ózbekstan Respublikası konstituciyalıq nızamlarınıń, Ózbekstan Respublikası xalıqaralıq shártnamaların ratifikaciya qılıw haqqındaǵı Ózbekstan Respublikası nızamlarınıń Ózbekstan Respublikası Konstituciyasına muwapıqlıǵın anıqlaydı;

3) Qaraqalpaqstan Respublikası Konstituciyasınıń Ózbekstan Respublikası Konstituciyasına, Qaraqalpaqstan Respublikası nızamlarınıń Ózbekstan Respublikası nızamlarına muwapıqlıǵı haqqında juwmaq beredi;

4) Ózbekstan Respublikası Konstituciyası hám nızamları normalarına sholıw jasadı;

5) Ózbekstan Respublikası Joqarǵı sudınıń belgili bir iste qollanıwı lazım bolǵan normativ-huqıqıy hújjetlerdiń Ózbekstan Respublikası Konstituciyasına muwapıqlıǵı haqqında sudlar baslaması menen kirgizilgen múrajattı kórip shıǵadı;

6) konstituciyalıq sudlaw islerin júrgiziw ámeliyatın ulıwmalastırıw nátiyjeleri boyınsha hár jılı Ózbekstan Respublikası Oliy Majlisi palatalarına hám Ózbekstan Respublikası Prezidentine mámlekettegi konstituciyalıq nızamlılıqtıń halatı haqqında málimleme usınadı;

7) Ózbekstan Respublikası Konstituciyası hám nızamları menen berilgen wákillik sheńberinde basqa jumıslardı da kórip shıǵadı.

Konstituciyalıq sudtıń hújjeti rásmiy járiyalanǵan kúnнен baslap kúshke kiredi. Konstituciyalıq sudtıń qararı qatań hám ústinen shaǵım etiw múmkin emes.



### **Tapsırma**

*Konstituciyalıq sudtıń májilisin ótkeriń. Kóz aldınızǵa keltiriń, húkimettiń 12 jıllıq májbúriy bilim beriwdi biykarlaw haqqındaǵı bazar ekonomikasına ótiwi menen túsindirilgen qararı qabil etilgen, usı múnásibet penen hár kim óziniń bilim alıw dárejesi haqqındaǵı máseleni ózi sheshiwi múmkin.*

*Usı huqıq buzıwshılıq Ózbekstan Respublikası Konstituciyasına sáykes kele me?*

## **Konstituciyalıq sudtıń májlisi tómendegishe ótkeriliwi múmkin:**

**I. Tayarlıq basqışı.** Klass bółmesi sud májlisi zalın esletetuǵın jaǵdaydı jaratıń. (bilim alıwshılardıń bes toparı ushın stollar – hár bir topar Konstituciyalıq sudtıń bir sudyasın ańlatadı, baslıq ushın stol, bayanatshılar ushın minber).

**II. Májlisti ótkeriw.** Baslıq bilim alıwshılardı kórip shıǵılatuǵın máseleler menen támiyinleydi, reglamentti anıqlastıradı hám toparlarǵa talqılaw ushın waqıt beredi. Qarar qabıl etilip atırǵanda oqıwshılar Ózbekstan Respublikası Konstituciyasınıń konkret statyalarına názer taslawı lazım.

**III. Mashqalanı talqılaw.** Hár topardan bayanatshı belgilenedi, ol 2-3 minut dawamında topardıń usı mashqala boyınsha kózqarasın sáwlelendiredi. Onı sheshiw ushın oqıwshılar nızam shıǵarıwshılardı talqılanıp atırǵan toqtamǵa dúzetiwler, nızamnıń jańa statyası joybarın usınıwı yamasa usı toqtamdı biykarlawın talap etiwı múmkin. Talqılaw waqtında basqa toparlardıń qatnasıwshıları soraw beriwı múmkin.

**IV. Qarar qabıl etiw.** Konstituciyalıq sudta qarar ápiwayı kópshilik dawıs penen qabıl etiledi.

**V. Juwmaqlar shıǵarıw.** Mashqalanıń talqılanıw barısın bahalań: talqılanıp atırǵan qarardıń paydasına yamasa oǵan qarsı argumentler qanshelli tiykarlı boldı, júzege kelgen mashqalanı bunday tallaw qanshelli nátiyjeli boldı?





## ARALÍQ QADAĞALAW USHÍN SORAWLAR

*Qıynalǵanda qawsırma ishinde kórsetilgen sabaqlıq betlerine múrajat etiń.*

1. Ózbekstan Respublikası Prezidentiniń mámleket basshısı sıpatındaǵı tiykarǵı wazıypaların aytıp beriń (120–121-b.)
2. Ózbekstan Respublikası Prezidenti etip kim saylanıwı múmkin? (123-b.)
3. Ózbekstan Respublikası Prezidentin saylaw tártibin aytıp beriń (123-b.)
4. Ózbekstan Respublikası Prezidenti wákillikleri qanday jaǵdaylarda toqtatıladı? (123-b.)
5. Óz wákilligi toqtagannan soń Prezident qaysı lawazımdı iyelewi múmkin? (124-b.)
6. Ózbekstan Respublikasındaǵı atqarıw hákimiyatı organların aytıp beriń (125-b.)
7. Atqarıw hákimiyatı organlarınıń tiykarǵı funkciyasın aytıń (125-b.)
8. Ózbekstan Respublikası Húkimetiniń tiykarǵı wákilliklerin sanap beriń (125-b.)
9. Xalıq deputatları Keńesleri qanday mashqalalardı sheshedi? (130-b.)
10. Xalıq deputatları Keńeslerine kim basshılıq etedi? (130-b.)
11. Wálayat, qala yaki rayon hákimi minnetlemelerin sanań (131-b.)
12. «Puqaralardıń ózin-ózi basqarıwı» túsiniğine sıpatlama beriń (134-b.)
13. Qalalar máhálleleri, qalashalar, awıllardaǵı ózin-ózi basqarıw organın aytıń (134-b.)
14. Puqaralar jıyınlarınıń jumıslarınıń tiykarǵı baǵdarları boyınsha qanday komissiyalar bar? (136-b.)
15. Ózbekstan Respublikasında sud hákimiyatı sudlawdıń qaysı túrleri arqalı ámelge asırıladı? (139-b.)
16. Ózbekstan Respublikası sud sisteması qaysı sudlardan dúzilgen? (140-b.)
17. Ózbekstan Respublikası Konstituciyalıq sudı qanday jumıslardı kórip shıǵadı? (141-b.)
18. Ózbekstan Respublikası sud organlarınıń tiykarǵı maqsetin aytıń (142-b.)
19. Ádil sudlawdı ámelge asırıw procesinde nızamlarǵa qoyılatuǵın tiykarǵı talaplardı aytıp beriń (145-b.)
20. Ayıpsızlıq prezumpciyası degenimiz ne? (145-b.)
21. Kim qala hám rayonlar aralıq sud, rayon (qala) sudı yaki ekonomikalıq sud sudyası bolıwı múmkin? (147-b.)
22. Sudyanıń wákillikleri qanday jaǵdayda toqtatılıwı múmkin? (148-b.)
23. Sud hákimiyatı jumısınıń konstituciyalıq principlerin sanap beriń (149-b.)

## V bólim

# KONSTITUCIYA – ELDE DEMOKRATIYANÍ RAWAJLANDÍRÍW KEPILLIGI

*Biz elimiz turmusına tiyisli hár bir qarardı xalqımız benen másláhátlesip, tikkeley sóylesiw tiykarında qabil etpektemiz. «Xalıq mámleket organlarına emes, al mámleketlik organlar xalqımızǵa xızmet etiwı kerek» degen ideya bul boyınsha jumısımız ólshemine aylanbaqta.*

*Shavkat Mirziyoev*

## 27-§. ÓZBEKSTAN RESPUBLIKASÍNDAGÍ SAYLAW SISTEMASÍ

### **Tema ústinde islew nátiyjesinde:**

- demokratiyalıq mámlekette saylawlardıń áhmiyeti haqqında;
- hárekettegi saylaw sistemaları, olardıń principiari hám nátiyjeliligi haqqında;
- Ózbekstan Respublikasındaǵı saylaw sistemasınıń ózgeshelikleri haqqında bilip alasız.

- 1. Ulıwma xalıqlıq saylaw – eldiń rawajlanıw jolın tańlaw.**
- 2. Saylawdıń qaysı modeli jaqsıraq?**
- 3. Demokratiyalıq saylaw principiari.**

### **1. ULÍWMA XALÍQLÍQ SAYLAW – ELDIŃ RAWAJLANÍW JOLÍN TAŃLAW**

Ulıwma xalıqlıq saylaw jolı menen mámleket hákimiyatı organların qalıplestiriw demokratiyalıq huqıqıy mámlekettiń áhmiyetli belgilerinen biri esaplanadı. Hár bir puqara óz dawısın bergen waqıtta hákimiyatqa dawagerlik etip atırǵan adamlarǵa, siyasiy partiyalarǵa óz múnasibetin bildiredi. Ol saylap qoyılatuǵın organlardı qalıplestiriwde qatnasıwǵa, yaǵnıy olardıń quramına saylaw hám saylanıwǵa haqlılı esaplanadı.



Ózbekstan Respublikasınıń puqaraları mámleketlik hákimiyat wákillik organlarına saylaw hám saylanıw huqıqına iye. Hár bir saylawshı bir dawısqa iye. Dawıs beriw huqıqı óz erk-qálewın bildiriw teńligi hám erkinligine nızam menen kepillik beriledi. Ózbekstan Respublikasınıń on segiz jasqa tolğan puqaraları saylaw huqıqına iye.

Sud tárepinen sóylew uqıbı joq dep tabılğan puqaralar, sonday-aq sud húkimi menen azatlıqtan ayırıw orınlarında saqlanıp atırğan shaxslar saylanıwı múmkin emes hám saylawda qatnaspaydı.

**Ózbekstan Respublikasınıń Konstituciyası, 117-statyadan.**



«Saylaw» ataması dawıs beriw jolı menen saylap qoyılatuǵın hákimiyat organların qalıplestiriwdi ańlatadı. Solay eken, eń ılayıqlısın saylaw imkanıyatı tuwılıwı ushın bir neshe talabannar bolıwı kerek. Bunday saylaw **alternativalı saylaw** dep ataladı. Alternativ bolmaǵanda saylawshılarda usınıs etilgen talabannan bas tartıw imkanıyatı bolıwı lazım.

## 2. SAYLAWDÍŇ QAYSÍ MODELİ JAQSÍRAQ?

Saylawlar óz-ózinen demokratiyaǵa kepil bola almaydı. Sol sebepli saylaw sisteması áhmiyetli bolıp esaplanadı.

**Saylaw sisteması** – mámleketlik hákimiyat wákillik organlarına hám mámleket prezidentin saylaw tártibi bolıp tabıladı.

Xalıqaralıq ámeliyatta saylaw sistemasınıń hár qıylı modelleri bar, bular: majoritar hám proporcional.

**Majoritar** sistemada saylawshılardıń nızam menen belgilengen kópshilik dawısın (keminde 51% + 1 dawıs) alǵan talaban sol saylaw okrugi boyınsha saylangan esaplanadı.

Eger talaban saylawlarda qatnasqan saylawshılar dawısınıń yarımınan keminsä, eń kóp dawıs alǵan eki talaban qatnasatuǵın ekinshi basqısh ótkeriledi. Ekinshi basqıshqa eń kóp dawıs sanın alǵan talaban saylangan esaplanadı.

**Proporcional** saylaw sisteması tiykarına saylawshılar tárepinen partiya ushın berilgen dawıslar hám partiya tárepinen alınǵan deputat wákillikleriniń nızamlılıǵına gúwaliq beretuǵın hújjetler arasındaǵı proporcionallıq principini qoyılǵan.

Bunday sistemada siyasiy partiyalar tárepinen familiyasına qarap emes, al dizimler menen kórsetiledi hám saylawshılar ulıwmalılıǵınsha ol yamasa bul partiyanıń dizimine dawıs beredi.

Ózbekstan Respublikasınıń saylaw sistemasın tańlap alıwda elimizde qalıplesken dástúrler hám siyasiy sistemaniń rawajlanıw dárejesi esapqa alınǵan. Kópshilik huqıqtanıwshı alımlar hám siyasatshılar elimizde majoritar sistemadan paydalanıw kóbirek maqsetke muwapıq dep esaplaydı, óytkeni ol qollanıwda bir qansha ápiwayı hám turaqlı siyasiy tártip sharayatında ásirese nátiyjeli esaplanadı, degen juwmaqqa keldi.

### 3. DEMOKRATIYALÍQ SAYLAW PRINCIPLERI

Ózbekstan Respublikasınıń Konstituciyası hám «Ózbekstan Respublikası Oliy Majlisine saylawlar haqqında»ǵı Nızamı saylaw sistemasınıń negizi bolıp, olarda saylaw sistemasınıń demokratiyalıq principleri bekkemlep qoyılǵan.

**Ulıwmalıq principini** hám saylawshılar ushın, hám talabanlar ushın dizimnen ótiwdiń ashıq ekenligin támiyinleydi. Saylaw ótkeriletuǵın kúnde 18 jasqa tolǵan puqaralarǵa saylawda qatnasıw huqıqı beriledi.

Saylaw uchastkaları jumısınıń shólkemlestiriliwi de saylaw huqıqı ulıwmalılıǵınıń kepilligi bolıp xızmet etedi. Ol saylawshılarǵa maksimal qolaylı jaǵdaylar jaratıp beriletuǵın bir tárizde shólkemlestiriledi: saylaw uchastkaları jasaw orınlarına tikkeley jaqın jaylasadı; saylaw dem alıs

kúnine belgilenedi hám azanda saat 6 dan keshki saat 20 ға shekem dawam etedi; dawıs beretuǵın orın haqqında hárbir saylawshıǵa bildiriledi; tıǵılıs, gezekte turmaw hám dawıs beriw ushın basqa tosqınlıqlar bolmawı maqsetinde dawıs beriw ushın zárúrli muǵdarda kabinetler úskenelenedi.


Egerde densawlıǵına baylanıslı yamasa basqa sebepler menen saylawshılar saylaw uchastkalarına kele almasa, olardıń ótinishi menen dawıs beriw ózleri jasaytuǵın orınlarda shólkemlestiriledi.

Saylawshılardan hár biri familiyaları dizimge kirgizilgeni hám de ózleri haqqındaǵı maǵlıwmatlardıń durıs ekenligine isenim payda etiwı ushın saylaw uchastkalarında tanısıp shıǵıw maqsetinde saylawshılardıń dizimleri ildirip qoyıladı.

Teńlik principı hárbir saylawshınıń dawısı teń kúshke iye ekenligin ańlatadı.

Jasırınlıq principı dawıs beriw shetten qanday da qadaǵalaw bolmawı hám basqalardıń qatnasıwısız dawıs beriw imkaniyatına saylawshıǵa kepillik beredi. Dawıs beriwdiń jasırın bolıwın támiyinlew maqsetinde saylawshı arnawlı tayarlanǵan kabinaga kiredi, saylaw byulletenlerin toltıradı, yaǵnıy saylawshı dawıs berip atırǵan deputatlıqqa talabannıń tuwrısına, oń tárepte jaylasqan bos kvadratqa belgi – qosıw belgisin qoyadı hám óz qolı menen saylaw qutısına taslaydı.

Járiyalıq principı saylaw waqtında nızam buzıwshılıq imkaniyatın shekleydi, dawıslar sanalıp atırǵanda hám rásmiy nátiyjelerdi járiyalap atırǵanda hadallıq bolıwın támiyinleydi.





Ózbekstan Respublikası Prezidenti saylawı, Ózbekstan Respublikası Oliy Majlisiniń Nızamshılıq palatasına hám de Qaraqalpaqstan Respublikası Joqarǵı Kengesine, wálayatlar, rayonlar, qalalar mámleketlik hákimiyatı wákillik organlarına saylaw tiyislisinshe olardıń konstituciyalıq wákillik múddeti tamamlanatuǵın jılı — dekabr ayınıń úshinshi on kúnliginiń birinshi ekshembisinde ótkeriledi. Saylawlar ulıwma, teń hám tikkeley saylaw huqıqı tiykarında jasırın dawıs beriw jolı menen ótkeriledi. Ózbekstan Respublikasınıń on segiz jasqa tolǵan puqaraları saylaw huqıqına iye esaplanadı.

Ózbekstan Respublikası puqarası bir waqıttıń ózinde ekiden artıq mámleketlik hákimiyat wákillik organınıń deputatı bolıwı múmkin emes.

Ózbekstan Respublikası Prezidenti saylawın, Ózbekstan Respublikası Oliy Majlisine saylawdı, sonday-aq, Ózbekstan Respublikası referendumın shólkemlestiriw hám ótkeriw ushın Ózbekstan Respublikası Oliy Majlisi tárepinen jumısınıń tiykargı principleri ğárezsizlik, nızamlılıq, kollegiallıq, járiyalılıq hám ádillikten ibarat bolǵan Ózbekstan Respublikası Oraylıq saylaw komissiyası dúziledi.

Ózbekstan Respublikası Oraylıq saylaw komissiyası óz jumısın turaqlı tiykarda ámelge asıradı hám óz iskerliginde Ózbekstan Respublikasınıń saylaw haqqındaǵı hám de referendum haqqındaǵı nızamlarına hám basqa nızamlarǵa ámel qıladı.

Ózbekstan Respublikası Oraylıq saylaw komissiyasınıń aǵzaları Qaraqalpaqstan Respublikası Joqarǵı Kengesiniń, xalıq deputatları wálayatlar hám Tashkent qalası Keńesleriniń usınısı boyınsha Ózbekstan Respublikası Oliy Majlisiniń Nızamshılıq palatası hám Senatı tárepinen saylanadı.

Ózbekstan Respublikası Oraylıq saylaw komissiyasınıń Baslıǵı komissiya aǵzaları arasınan Ózbekstan Respublikası Prezidentiniń usınısı boyınsha komissiya majlisinde saylanadı.

**Ózbekstan Respublikasınıń Konstituciyası, 117-statyadan.**



## Juwmaq shıǵaramız

### Saylaw sistemasi:

- mámleketlik hákimiyat organların ulıwma xalıqlıq saylawlar arqalı qalıplestiriw;
- dawıs beriw – hákimiyatqa dawagerlik etip atırǵan hár qıylı shaxslar hám partiyalarǵa múnasibetin bildiriw forması;
- saylaw huqıqı – 18 jastan baslap, mámleket puqaraları;
- saylaw huqıqınan ayırılǵanlar: huqıqıy qatnasqa uqıpsızlar, qamaqxanalarda saqlanıp atırǵanlar;
- majoritar hám proporcional saylaw sistemasi;
- ulıwma, teń, tikkeley saylaw huqıqı;
- jasırın dawıs beriw;
- qadaǵalaw: saylawlarda baqlawshılardıń tayar bolıwı;
- saylaw haqqındaǵı nızamdı buzǵanı ushın jinayıy juwapkerlik.



## Ózińizdi sınań!

1. Jasırın dawıs beriw waqtında ulıwma, teń, tikkeley saylaw huqıqı neni ańlatadı?
2. Ózbekstan Respublikasında kim saylaw huqıqına iye?
3. Saylaw komissiyası jumısında járiyalılıq qanday rol oynaydı?
4. Ózbekstanda qaysı saylaw sistemasi modeli qabıl etilgen?
5. Ózbekstan Respublikasınıń saylaw haqqındaǵı nızam hújjetleri puqaralarǵa qanday huqıqlardı beredi?

## **28-§. ÁMELIYAT SABAĖÍ**

# **ÓZBEKSTAN RESPUBLIKASÍ OLIY MAJLIS DEPUTATLARI HÁM SENATORLARÍN SAYLAW**

### **Tema ústinde islew nátiyjesinde:**

- saylaw kampaniyasın ótkeriw tártibi haqqında;
- dawıs beriw mexanizmi haqqında;
- saylaw procesine hár qıylı qatnasıwshılardıń roli haqqında bilip alasız.

### **1. Oliy Majliske deputatlar hám senatorlar saylawın ótkeriw tártibi.**

### **2. Mektep Keñesi saylawı.**

## **1. OLIY MAJLISKE DEPUTATLAR HÁM SENATORLAR SAYLAWÍN ÓTKERIW TÁRTIBI**

**Ózbekstan Respublikasınıń «Ózbekstan Respublikası Oliy Majlisine saylawlar haqqında»ǵı hám «Wálayat, rayon hám qalalıq keñesine saylaw haqqında»ǵı nızamlarına muwapıq saylaw procesleri tómendegi basqıshlardan ibarat boladı:**

- 1. Saylaw kúnin belgilew.**
- 2. Oraylıq saylaw komissiyasın shólkemlestiriw.**
- 3. Saylaw okrugları, uchastkaların dúziw.**
- 4. Saylaw komissiyasın dúziw.**
- 5. Saylaw kampaniyası baslanganlıǵın járiyalaw.**
- 6. Deputatlıqqa talabanlardı kórsetiw hám dizimge alıw.**
- 7. Saylaw aldı úgit-násiyat júrgiziw.**
- 8. Saylawshılardıń dizimin dúziw.**
- 9. Saylawlardıń byulletenin tayarlaw.**
- 10. Dawıs beriw hám saylaw nátiyjelerin anıqlaw.**
- 11. Deputatlardı dizimge alıw hám saylaw nátiyjelerin járiyalaw.**
- 12. Talabanlar jeterli dawıs almaǵan saylaw uchastkalarında qayta saylaw ótkeriw.**

.Prezidentlikke hám de Oliy Majlis Nızamshılıq palatası deputatlıǵına hám Oliy Majlis Senatı aǵzalığına saylawlar bolıp ótti. Mámleket basshısı hám mámleketlik joqarǵı organları deputatları hám senatorları saylandı, yaǵnıy saylaw uchastkalarına kelgenlerdiń kópshiligi olar ushın dawıs berdi.



*Siziñshe, mine usı kópshilik qatarına kiretuğın saylawshı siyasiy jaqtan qanday orıńǵa iye?*

Álbette, kópshilik jaǵdaylarda bul adam eldiń siyasiy turmısın dıqqat penen baqlap baradı. Hákimiyat basında kim turǵanlıǵı hám ózi jasap atırǵan eldiń keleshegi qanday bolatuǵını oǵan báribir bolmaǵanlıǵı ushın da solay isleydi.

Óytkeni, huqıqıy mámleket qurıw tájiriybesi eldiń nızam shıǵaratuǵın organına hám orınlardaǵı hákimiyattıń wákıllik organlarına kóp nárse baylanıslı ekenliginen derek beredi. Deputatlar hám senatorlar nızamlardı tayarlaydı hám tastıyıqlaydı, olarǵa boysınılıwı ústinen qadaǵalaw alıp baradı, eldiń byudjetin dodalaydı hám tastıyıqlaydı, atqarıwshı hákimiyattıń eń juwapkerli wákıllerin lawazımına tastıyıqlaydı, Konstituciya, nızam hújjetleri hám Ózbekstan Respublikası Prezidentiniń pármanlarınıń ámelge asırılıwına járdem beredi.

## **2. MEKTEP KEÑESIN SAYLAW**

Mektepti kishkene bir mámleketke uqsatıw múmkin. Saylawdı ótkeriw tártibin úyrenip, mekteptiń ózin-ózi basqarıw organı – mektep keñesin saylawǵa háreket etiń.

Mektep keñesine talabanlar ózleriniń mektep turmısı hám reformaların ótkeriwdiń real baǵdarlamaların islep shıǵıwı lazım. Bilim alıwshınıń insan qádirin húrmet etetuǵın mektep tártibin saqlaw boyınsha óz usıllarınızdı usınıń. Oqıtıwshılar hám bilim alıwshılardıń huqıqların hám minnetlemelerin baǵdarlamaǵa kirgiziń.

Olardıń baǵdarlamaların talqılaǵannan keyin talabanlar saylawın ótkeriw ushın Ózbekstan Respublikasınıń «Ózbekstan Respublikası Oliy Majlisine saylaw haqqında»ǵı Nızamına muwapıq úsh toparǵa bóliniń.

- saylaw komissiyası;
- partiyalar hám olardıń talabanları;
- ǵalaba xabar qurallarınıń wákılleri.

### **I basqısh: Saylaw aldı kampaniyasına tayarlıq**

#### **Saylaw komissiyası aǵzaları**

Topardıń komissiya baslıǵı hám xatkerin saylaydı, saylaw ótkeriletuǵın orındı belgileydi, saylawshılar dizimin dúzedi, saylaw byulleteni, dawıslardı esaplaw protokoli formasın tayarlaydı, dawıs beriw bólmesi, saylaw qutısı hám basqa buyımlardıń tayarlanıwın támiyinleydi.

## **Partiyalar hám olardıń talabanları**

Topar keminde eki partiya dúzedi, olardıń baǵdarlamaların tayarlaydı, saylaw aldı baǵdarlamaları taktikasın islep shıǵadı, mektep keńesi aǵzalığına talabanlardı kórsetedi, talabanlardı jaqlap listoklar shıǵaradı, olardıń saylawshılar aldındaǵı sózlerin tayarlaydı.

Klaslaslarıńızdı Siziń baǵdarlamańız eń jaqsısı ekenine isendiriń.

## **Ǵalaba xabar qurallarınıń wákilleri**

Topar talabanlarınan, saylawshılardan, saylaw komissiyası aǵzalarınan intervyu aladı, saylaw aldı kampaniyasınıń barısın sáwlelendiretuǵın materiallar tayarlaydı.

## **II basqısh: Saylaw aldı kampaniyası**

Saylaw komissiyası aǵzaları saylawshılardıń dizimin aladı.

Partiyalar talabanlar hám de olardıń saylaw aldı baǵdarlamaları haqqında gúrriń etetuǵın platlardı ildirip shıǵadı, qaǵazlar tarqatadı, úgitlew júrgizedi. Al, isenimli wákiller ózleriniń baǵdarlama boyınsha bayanatları menen sóz sóyleytuǵın óz talabanların tanıstıradı.

Sonnan keyin talabanlar saylawshılar, ǵalaba xabar qurallarınıń wákilleri, óz qarsılası sorawlarına juwap beredi.

## **III basqısh: Saylaw**

Saylaw uchastkasına birinshi bolıp saylaw komissiyası aǵzaları, partiyalardan baqlawshılar, ǵalaba xabar qurallarınıń wákilleri mirát etiledi.

Saylaw komissiyası uchastkada jumıslardı shólkemlestiredi. Saylawshılar dawıs beriwge qatnasadı. Sonnan keyin barlıq qatnasıwshılardıń aldında saylawdıń juwmaqları járiyalanadı.



### ***Ózińizdi sınáń!***

1. Saylaw procesinde saylawshı qanday rol oynaydı?
2. Saylaw kampaniyası dáwirinde ǵalaba xabar qurallarınıń wazıypası nelerden ibarat?
3. Siz bolajaq saylawshı sıpatında nelerdi úyrendińiz?
4. Mektep keńesinde ótkerilgen saylaw barısında ózińiz hám óz klaslaslarıńızdıń qatnasıwın qalay bahalaysız?

## 29-§. ÓZBEKSTAN RESPUBLIKASÍNÍN PROKURATURA ORGANLARÍ

### Tema ústinde islew nátiyjesinde:

- nızamlardıń orınlanıwı ústinen qadaǵalaw boyınsha prokuratura organlarınıń xızmeti haqqında;
- prokuratura xızmetkerleriniń huqıqları hám minnetlemeleri haqqında;
- Ózbekstan Respublikasında prokuratura organları xızmetiniń ózgeshelikleri haqqında bilip alasız.

1. Prokuror – nızam qorǵawshısı.

2. Prokuratura organları.

3. Prokuror qadaǵalawına tiyisli hújjetlerdiń túrleri.

### 1. PROKUROR – NÍZAM QORǴAWSHÍSÍ

Latinsha «*prokuror*» sóziniń awdarması «*ǵamxorlıq etiw*» degen mánisti ańlatadı. Bunday jaǵdayda bul sóz mámlekettiń barlıq nızamlarına anıq hám sózsiz boysınıwı boyınsha ǵamxorlıq etiw mánisinde qollanıladı.

Prokuratura organları puqaralardıń mámleket hám jámiyetlik shólkemlerge arzaları hám shaǵımların, múrájatların kórip shıǵadı, zıyan keltirilgen huqıqlardıń tikleniwi boyınsha ilajlar kóredi hám puqaralar hám de shólkemlerdiń nızamlı máplerin qorǵaydı.

Prokuratura organları sud sistemasına kirmeydi hám sudtan ǵárezsiz. Sud májilisinde qatnasıw barısında prokuror mámleket atınan **prokurorlıq qadaǵalawdı** ámelge asıradı, yaǵnıy sudlardıń háreketlerinde nızamnıń buzılıwına jol qoyılǵanlıǵı yamasa kerisinshe ekenligin anıqlaydı.


Sud tárepinen nızamǵa sáykes kelmeytuǵın qarar qabıl etilgende prokuror joqarı turatuǵın sudqa protest penen, yaǵnıy sudtıń sol qararın nızamǵa muwapıq emes tárizinde dep qayta kórip shıǵıw talabı menen múrájat etedi. Hátte sud qararı kúshke kirgennen keyin de prokuratura organları qamaqqa buyırılǵanlardıń huqıqları olardı qamaqta saqlaw orınlarında buzılmawı ústinen qadaǵalaw júrgizedi.



Ózbekstan Respublikası aymağında nızamlardıń anıq hám bir qıylı orınlanıwı ústinen qadağalawdı Ózbekstan Respublikası Bas prokurorı hám oğan boysınıwshı prokurorlar ámelge asıradı.

**Ózbekstan Respublikasınıń Konstituciyası, 118-statya.**

### ÓZBEKSTAN RESPUBLIKASÍNDÁ PROKURATURA ORGANLARÍNÍN TIYKARGÍ WAZÍYPALARÍ:



## 2. PROKURATURA ORGANLARÍ

Ózbekstan Respublikası Konstituciyasınıń 119-statyasına muwapıq prokuratura organlarınıń oraylasqan birden-bir sistemasına Ózbekstan Respublikası Prezidenti tárepinen tayınlanatuğın hám lawazımınan azat etiletuğın Ózbekstan Respublikası Bas prokurorı basshılıq etedi.

Ózbekstan Respublikası Prezidentiniń Ózbekstan Respublikası Bas prokurorı lawazımına tayınlaw hám lawazımınan azat etiw haqqındağı Pármanı Ózbekstan Respublikası Oliy Majlis Senatı tárepinen tastıyqlanadı.

Qaraqalpaqstan Respublikası prokuraturasına Ózbekstan Respublikası Bas prokurorı menen kelisilgen halda Joqarğı Keńes tárepinen tayınlanatuğın Qaraqalpaqstan Respublikası prokurorı basshılıq etedi. Ol Ózbekstan Respublikası Bas prokurorı hám Qaraqalpaqstan Respublikası Joqarğı Keńesi aldında juwapker esaplanadı.


Qalalar, rayonlar hám wálayatlardıń prokurorları Ózbekstan Respublikası Bas prokurorı tárepinen tayınlanadı.

Ózbekstan Respublikası Bas prokurorı, Qaraqalpaqstan Respublikası prokurorı, wálayatlar, rayonlar hám qalalar prokurorlarınıń wákillik múddeti – bes jil.



### 1-tapsırma

*Sizińshe, respublikada prokurordı tayınlawdıń nege bunday tártibi qabil etilgen? Siz qaysı usıldı (tańlaw, imtixan boyınsha saylaw hám basqalar) usınıs etken bolar edińiz? Óz juwabıńızdı tiykarlap beriń.*



Ózbekstan Respublikası Bas prokuraturası janındaǵı Ekonomikaǵa tiyisli jinayatlarǵa qarsı gúresiw Departamenti, Májbúriy atqarıw byurosí jumıs alıp baradı.

### 3. PROKUROR QADAǴALAWÍNA TIYISLI HÚJJET TÚRLERI

Nızam buzılǵanlıǵın anıqlap, prokuror tómendegi sharalardı kóriwi múmkin: **protest, qarar, usınıs, arza hám eskertiw.**

Nızamǵa qarsı hújjet qabil etilgende prokuror onı qabil etken organǵa **protest** kirgizedi. Tap usı tártipte lawazımlı shaxstıń nızamsız qararı ushın da prokuror tárepinen protest kirgiziledi.

Protest kelip túskennen keyin on kúnnen keshiktirilmey kórip shıǵılıwı kerak. Protest kórip shıǵılǵanlıǵı haqqındaǵı nátiyje úsh kún ishinde prokurorǵa jazba túrde bildiriledi.

Lawazımlı shaxs yaqı puqara tárepinen nızam buzılıwınıń mazmunınan kelip shıqqan halda prokuror jinayıt is qozǵaw haqqında, hákimshilik juwapkershilik qollanıw haqqında **qarar** shıǵaradı.

Nızam buzılıwın saplastırıw, onıń sebepleri hám jol qoyılıwına sebepshi sharayatlar haqqındaǵı **usınıs** prokuror tárepinen organdı yaqı nızam buzılıwın saplastırıwǵa juwapker lawazımlı shaxsqa kirgiziledi. Usınıs keshiktirilmey kórip shıǵılıwı shárt hám kórilgen is-ilajlar haqqında bir ay ishinde prokurorǵa jazba túrde bildiriliwi kerak.

Prokuror puqaralar, yuridikalıq shaxslar hám mámlekettiń huqıqları, hám nızamlı máplerin qorǵaw ushın **arza** menen sudqa múrájat etiwı múmkin.

Puqaralardıń nızam menen qorǵalatuǵın mápleri, huqıqları hám erkinlikleri, jámiyet hám mámleket máplerine zıyan tiygiziwi múmkin bolǵan nızamnan tıs is-háreketler haqqında isenimli maǵlıwmatlar bar bolǵanda, prokuror tárepinen nızam buzılıwına jol qoyıwǵa bolmaytuǵını haqqında jazba túrde lawazımlı shaxslarǵa hám puqaralarǵa **eskertiw** beriledi hám nızam buzǵanlıǵı ushın juwapkerligi túsindiriledi.



## 2-tapsırma

1. Adam óltiriw júz berdi. Ayıpkerdi jinayat islegenlikte ayıplaw maqsetinde jinayattı tabıw baslıǵı adam óltirgenlikte gúman etilip atırǵan shaxsqa keletuǵın barlıq xatlardı ashıp oqıw haqqında buyırq berdi.

*Sizińshe, prokuror usı qarardı biykarlawı kerak pe?*

2. Ayırım jaǵdaylarda sud procesi dawamında prokuror sudlanıwshıǵa joqarı jaza sharasın tayınlawdı talap etiwge májbúr esaplanadı.

*Sizińshe, bul jaǵday elimizde jawızlıqtıń keń tarqalıwına imkaniyat jaratpay ma?*

Nızam shıǵarıwshılardıń kópshiligi prokuratura organlarınıń hár qanday mámleket organlarınan, jámiyetlik birlespeleri hám lawazımlı shaxslardan tolıq gárezsiz bolıwı máselesin sheshiwge urınbaqta.

## Usı múnasibet penen Ózbekstan Respublikasında tóمندegi ilajlar belgilengen:

– prokuratura organlarında siyasiy partiyalar hám háreketler shólkemlestiriw qadağan etilgen;

– prokurorlar óz wákillikleri háreket etip turğan dáwirde siyasiy partiyalar hám de siyasiy maqsetlerdi gózleytuǵın basqa jámáátlik birlespelerde aǵzalıqtı toqtatıp turadı;

– prokurorlarǵa tólemlı xızmet kórsetiw menen shuǵıllanıw hám isbilermenlik jumısı menen shuǵıllanıw (ilimiy, pedagogikalıq hám dóretiwshilik xızmeti buǵan kirmeydi) qadağan etiledi;

– prokurorlardıń basqa shólkemlerde hám kárxanalarda birliktegi tiykarda islewi qadağan etilgen (oqıw hám ilimiy mákemelerden tısqarı);

– prokurorlar hám prokuratura tergewshileri mámleket qorǵawında hám xızmette qol qatılmaslıq huqıqına iye esaplanadı, yaǵnıy olarǵa qozǵatılǵan jinayıy islerdi tergew tek prokuratura organları tárepinen ámelge asırıladı;

– mámleketlik hákimiyat organları, jámiyetlik birlespeler hám ǵalaba xabar qurallarınıń jinayıy islerine tergew alıp barılıp atırǵanda, shaǵımlar, arzalar hám basqalar kórip shıǵılıp atırǵanda prokuratura jumısına aralasıwı qadağan etilgen;

– Ózbekstan Respublikası Bas prokurorı Ózbekstan Respublikası Prezidenti hám Ózbekstan Respublikası Oliy Majlis Senatı aldında esap beriwı shárt.

– qarjı menen támiyinlew tek mámleket byudjeti esabınan ámelge asırıladı.



### 3-tapsırma

1. *Prokuratura organları ǵárezsizligi mashqalasın sheshiw boyınsha óz is-ilajlarınızdı usınıń.*

2. *Báلكim siz prokuratura organlarına júdá kóp wákillikler berilgen, olar tárepinen hákimiyattan paydalanıwǵa jol qoyılıwı múmkin-ǵoy, dep esaplırsız? Solay eken, prokuratura organlarınıń jumısı ústinen qadaǵalaw júrgiziw ushın neni usınıs etesiz?*

3. *Ózbekstan Respublikasınıń Konstituciyasına muwapıq prokuror lawazımın iyelep turğan dáwirde prokurordıń basqa haqı tólenetuǵın*

lawazımdı iyelewi hám partiyalarǵa yaki massalıq háreketlerge aǵza bolıwı qadaǵan etilgen.

Sizińshe, bul qadaǵan etiwler prokurorlardıń elimiz puqarası sıpatındaǵı social-ekonomikalıq hám siyasiy huqıqların buzbay ma?

## **Juwmaq shıǵaramız**

Ózbekstan Respublikası  
prokuraturası:

- prokuratura – nızamlardıń birdey orınlanıwı ústinen qadaǵalaw;
- prokuror – sudta mámleket ayıplawshısı sıpatında;
- prokuratura sud sistemasına kirmeydi;
- prokuratura organlarına Bas prokuror basshılıq etedi;
- prokurorlarǵa qadaǵan etilgen:
  - siyasiy partiyalar, massalıq háreketlerde qatnasıw;
  - isbilermenlik jumısı menen shuǵıllanıw, deputat bolıw, qosımsha jumıs islew;
- qarjı menen támiyinleniwi tek mámleketlik byudjet esabınan;
- «Prokuratura haqqında»ǵı Nızam.

## **Ózińizdi sınań!**

1. Prokuratura organları qanday maqsette dúzilgen?
2. Prokuror sudta qanday rol oynaydı?
3. Prokuratura organların kim basqaradı hám olardıń jumısların kim qadaǵalaydı?
4. Nızam buzılǵan jaǵday anıqlanǵan halatlarda prokuror tárepinen qanday ilajlar kóriledi?
5. Prokuraturaǵa múrájat qılıwdıń ózgeshelikleri nelerden ibarat?
6. Prokuratura organlarınıń finanslıq támiynatı qalay júz beredi?





Prokuratura organları jumıs iskerligi nızam ústinligin hár tárepleme bekkemlewge, huqıq-tárıptı bekkemlewge, insan hám puqaranıń sociallıq, ekonomikalıq, siyasiy, jeke huqıq hám ekinliklerine, sonday-aq, mámleket gárezsizligine, Konstituciya menen bekkemlep qoyılğan jámiyetlik mámleket dúziwine, siyasiy hám ekonomikalıq sistemağa, milliy toparlar hám aymaqlıq dúzilmelerdiń huqıqlarına nızamğa jat qáwıplerden qorgawdı támiyinlewge qaratılğan.

## **Biziń másláhátlerimiz**

### **SIZIŇ ÚYIŇIZ – SIZIŇ QORGANIŇIZ**

Úyińızdıń giltin hesh waqıtta pochta qutısında, gilemniń astında, basqa qálegen shártli orında qaldırmań. Eń maqul variant – giltti qońsılardıń birinde qaldırıń.

Nabada úyde bir ózińiz bolsańız, esik qaǵılǵanda yaki qońıraw shıńǵırlaǵanda ashpań – esiktiń arǵı jaǵında turıp sóylesiń. Qanday da járdem, suw beriw boyınsha ótinishke, elektr esaplaǵıshtı yamasa gazdi tekserip kóriw haqqındaǵı usınısqa: «Úlkenler úyde joq edi, sońıraqlaw keliń», dep juwap beriń.

Úyińizge kirip alıw boyınsha talap dawam ete berse, ekilenbesten ishki isler uyımına qońıraw etiń.

#### **Mına telefon nomerlerin eslep qalıń:**

**101 – órt óshiriw xızmeti**

**102 – ishki isler uyımı**

**103 – tez medicinalıq járdem**

**104 – qalalıq gaz xızmeti**

**1050 – qutqarıw xızmeti AJM**

## 30-§. ÓZBEKSTAN RESPUBLIKASÍDA FINANS HÁM KREDIT

### Tema ústinde islew nátiyjesinde:

- Ózbekstan Respublikası finans hám kredit sistemasınıń huqıqıy tiykarları haqqında;
- bank hám pul sistemasınıń huqıqıy tiykarları haqqında;
- elimizdiń salıq sisteması tiykarlarınıń ózgeshelikleri haqqında bilip alasız.

### 1. Huqıq hám ekonomikanıń óz ara baylanıslılıǵı.

### 2. Mámlekettiń finans sisteması.

### 3. Ózbekstan Respublikasınıń pul sisteması.

### 4. Mámlekettiń bank sisteması.

### 5. Salıqlar nege kerek?

## 1. HUQÍQ HÁM EKONOMIKANÍŃ ÓZ ARA BAYLANÍSLÍLÍǴÍ

Biz jasap atırǵan zaman–bazar qatnasıqları gúrkirep rawajlanıp atırǵan, hár qıylı múlk formaları payda bolıp atırǵan hám jetilisip baratırǵan dáwir esaplanadı. Búgin respublikamızda jasap atırǵan hár bir adamda óz kárxanasın ashıw, isbilermenlik penen shuǵıllanıw hám usılayınsha óz abadanlıǵın támiyinlew imkaniyatı júzege keldi.



### *Tiykarǵı Nızam belgileydi*

Bazar qatnasıqların rawajlandırıwǵa qaratılǵan Ózbekstan ekonomikasınıń negizin hár qıylı formalardaǵı múlk quraydı.

### **Ózbekstan Respublikasınıń Konstituciyası, 53-statyadan.**

Huqıq normaları elde qalıplesken ekonomikalıq qatnasıqlardı bekkemlep qoyadı hám usınıń menen ekonomikanıń rawajlanıwına unamlı tásirin tiygizedi. Huqıqıy normalar (nızamlar, pármanlar hám húkimet qararları) isbilermenlikti rawajlandırıwǵa, múlkshiliktiń hár qıylı formaların bekkemlewge járdem beredi, isbilermenlikti hám biznesmenlerdiń máplerin qorǵaydı. Solay eken, Konstituciyada mámlekettiń ekonomikalıq

jumısı, isbilermenlik hám miynet etiw erkinligi, sonday-aq, barlıq múlk formalarınıń huqıqıy qorgalıwına kepillik beretuǵını haqqındaǵı qaǵıyda tastıyıqlap qoyılǵan.



### ***Tiykarǵı Nızam belgileydi***

Mámleket qarıydarlardıń huqıqınıń ústinligin esapqa alıp, ekonomikalıq xızmet, isbilermenlik hám miynet etiw erkinligi, barlıq múlk formalarınıń teń huqıqlıǵın hám huqıqıy jaqtan teńdey qorgalıwına kepillik beredi.

Jeke menshik múlk basqa múlk formaları sıyaqlı qol qatılmas hám mámleket qorgawında bolıp tabıladı. Múlk iyesi tek nızamda názerde tutılǵan jaǵdaylarda hám tártipte ǵana múlkinen ayırılıwı múmkin.

### **Ózbekstan Respublikasınıń Konstituciyası, 53-statyadan.**

Solay etip, **huqıq ekonomikaǵa tómendegishe tásir ótkeredi:**

- nızamlar qalıplesken ekonomikalıq qatnasıqlardı bekkemleydi;
- huqıq eldiń ekonomikasınıń rawajlanıw turaqlılıǵın tán aladı hám kepillik beredi;
- huqıq jańa ekonomikalıq qatnasıqlardıń jaratılıwı hám rawajlanıwına járdem beriwı múmkin.



### ***1-tapsırma***

*Sizińshe, isbilermenlik penen tabıslı shuǵıllanıwı ushın insan qanday pazıyletlerge iye bolıwı kerek? Barlıq qálewshiler bazar qatnasıqların rawajlandırıwda qatnasıwları ushın elde qanday sharayatlar jaratıp beriliwi lazım?*

## **2. MÁMLEKETTİŇ FINANS SISTEMASI**

Mámlekettiń finans sisteması mámlekettiń pul qarjıları fondların jaratıw, bólistiriw hám paydalanıwı ushın háreket etedi. Finans sistemasına eldiń finans mákemeleri – banklar, amanat kassaları hám basqalar kiredi.



## ***Tiykargı Nızam belgileydi***

Ózbekstan Respublikası óz finans hám pul-kredit sistemasına iye. Ózbekstannıń Mámleketlik byudjeti Respublika byudjetinen, Qaraqalpaqstan byudjetinen hám jergilikli byudjetlerden ibarat.

### **Ózbekstan Respublikasınıń Konstituciyası, 122-statya.**

**Mámlekettiń finans-ekonomikalıq jumısı tómenдеgi baǵdarlarda ámelge asırıladı:**

- byudjetti qabıl etiw, orınlaw, onıń ústinen qadaǵalaw;
- salıq jıynaw;
- pul belgilerin shıǵarıw hám de finans hám ekonomika tarawında tártip saqlaw;
- kreditler, jeńillikler hám basqalardı beriw;
- materiallıq járdemge mútáj puqaralar (mayıplar, jetimler hám basqalar)dı sociallıq qorǵaw;
- mádeniyat-bilim beriw mákemeleri, ǵalaba xabar quralların rawajlandırıwdı qollap-quwatlaw;
- qorshap turǵan ortalıqtı qorǵaw boyınsha ilajlar belgilew;
- sırtqı ekonomikalıq xızmet hám xalıqaralıq birge islesiw.



## ***Este saqlań!***

**Finans** (francuzsha «*finanse*» – *naq, dáramat*) – keń mániste: pul qarjıları, mámleket pul qarjılarınıń aylanısı.

Finans sisteması – mámleket hám xojalıq júrgiziwshi subyektler pul qarjıları qorların shólkemlestiriw, bólistiriw hám olardan paydalanıw formaları hám metodları sisteması esaplanadı.



## 2-tapsırma

Ózińizdi mámlekettiń Finans ministri ornında kóz aldınızǵa keltiriń. Eldiń tiykarǵı qarjıların ekonomikanıń qaysı tarawlarına jumsaǵan bolar edińiz? Ne ushın ekenin túsindirip beriń. Bul qanday tárizde eldiń ekonomikasınıń ulıwma rawajlanıwına tásir kórsetedi?

### 3. ÓZBEKSTAN RESPUBLIKASÍNÍN PUL SISTEMASÍ

Ózbekstan Respublikasınıń pul sisteması rásmiy pul birligin, pul aylanısınıń shólkemlestiriliwi hám tártipke salınıwın óz ishine aladı. 1994-jıl 1-iyuldan baslap Ózbekstan Respublikasınıń rásmiy pul birligi – sóm aylanısqa kirgizilgen. 1994-jıl 15-noyabrden baslap respublika aymaǵında barlıq tólemler hám esap-sanaqlar tek milliy valyutada – sómda ámelge asırıladı.

**Sóm** – Ózbekstan Respublikası Oraylıq banki tárepinen shıǵarılatuǵın qaǵaz banknotlar hám metall teńgeler. Ózbekstan Respublikasında sóm birden-bir, nızamlı tólew quralı esaplanadı.

### 4. MÁMLEKETTIŇ BANK SISTEMASÍ

Banklardıń shólkemlestiriliwi hám jumısınń huqıqıy negizin «Banklar hám banklardıń jumısı haqqında»ǵı Nızam, Prezident pármanları, Ózbekstan Respublikası Oraylıq bankiniń hújjetleri quraydı.



#### *Tiykarǵı Nızam belgileydi*

Ózbekstan Respublikasınıń bank sistemasın respubliknıń Oraylıq banki basqaradı.

**Ózbekstan Respublikasınıń Konstituciyası, 124-statya.**



#### *Este saqlañ!*

**Bank** – tiykarǵı jumıs iskerligi pul qarjıların tartıw hám jaylastırıw hám de esap-sanaqlardı ámelge asırıw bolǵan finans shólkemi. Ekonomikalıq kóz qarastan banklar pul bazarında bos turǵanlar menen qosımsha resurslarǵa mıtájligi bolǵanlar ortasında dáldalshı sıpatında jumıs alıp baradı.

Ózbekstan Respublikasınıń «Oraylıq bank haqqında»ǵı Nızamına muwapıq Oraylıq bank milliy valyutanıń turaqlılıǵın qorǵaw hám támiyinlewge baǵdarlangan birden-bir pul-kredit siyasatın islep shıǵadı hám júrgizedi.

Ózbekstan Respublikasında naq pullardı aylanısqa shıǵarıw hám aylanıstan alıp qoyıwdıń tolıq huqıqı Ózbekstan Respublikası Oraylıq bankine tiyisli bolıp tabıladı. Banknotlardıń qálbekilestiriliwi hám nızamǵa qarsı isleniwi nızam tárepinen qadaǵan etiledi.

## 5. SALÍQLAR NEGE KEREK?

**Salıq** – barlıq yuridikalıq hám fizikalıq shaxslar mámleket yamasa jergilikli byudjetke ámelge asıratuǵın ulıwma májbúriy tólemlerdiń biri túri esaplanadı.

Salıqlardı belgilew, júrgiziw hám tólew menen baylanıslı barlıq qatnasıqlar Ózbekstan Respublikasınıń Salıq kodeksi menen basqarıladı. Bul Kodekske muwapıq salıq sisteması Ózbekstan Respublikasınıń barlıq aymaǵında salıq tólewshiler ushın birden-bir bolıp tabıladı. Ózbekstan Respublikası Salıq kodeksiniń 5-statyasına muwapıq, salıq nızamshılıǵı salıq tólewdiń májbúriylik, salıqqa tartıwdıń ádillik, salıq nızamshılıǵınıń járiyalılıq hám salıq tólewshiniń haqlıǵı prezumpciyası principlerine tiykarlanadı.

Salıqqa tartıw **tikkeley** – esapqa alınǵan daramattan yaki mal-múlk bahasınan hám de **janapay** boladı, yaǵnıy tovar hám xızmetler nırqın, akciz salıǵın, bajxana bajların hám taǵı basqalardı asırıw arqalı óndiriledi.



***Este saqlañ!***

Hár bir shaxs usı Kodekste belgilengen salıq hám basqa májbúriy tólemlerdi tólew shárt.

**Ózbekstan Respublikasınıń Salıq kodeksi, 6-statya.**



***3-tapsırma***

*Sizińshe, salıq ekonomikaǵa hám mámleket xalqınıń turmıs dárejesine qalay tásir ótkizedi?*

*Salıqlar jıyımı bólmáǵan mámleketti aytalasız ba?*

Saliqlar jıynalmay mámleket háreket ete almaydı. Óytkeni, mámleket bilim beriw, elimiz shegaraların qorǵaw hám mámleketiń ishinde tártip saqlaw, mámleketlik organlardıń jumısların muwapıqlastırw sıyaqlı wazıypalardı óz moynına alǵan. Saliq jıyımı bolmasa, jumısı materiallıq islep shıǵarıw menen baylanısla bolmaǵan barlıq shaxslarǵa miynet haqını tólew imkaniyatı da bolmaydı.



### *Tiykarǵı Nızam belgileydi*

Ózbekstan Respublikası aymaǵında birden-bir salıq sisteması ámel qıladı. Salıqlardı engiziwge tek Ózbekstan Respublikasınıń Oliy Majlisi haqlı.

**Ózbekstan Respublikasınıń Konstituciyası, 123-statya.**



### **4-tapsırma**

*Salıqlardı tólemegeni ushın jinayıtı juwapkerlikke tartıwdı ádil dep esaplaysız ba? Óz juwabıńızdı tiykarlap beriń.*

Solay etip, huqıqlar hám ekonomika insannıń turmıs dárejesi hám qoyılǵan maqsetlerdi orınlawı menen tikkeley baylanıslı. Haqıyqıy baxıtlı adamlardıń kópshiligi ózlerin shaxs sıpatında kórsete alǵanları – óz niyetlerin jámiyetke kerekli iste ámelge asırǵanları, óz is-háreketleri arqalı ekonomikalıq ǵárezsizlikke eriskenleri ushın da ózlerin solay esaplaydı.



### *Juwmaq shıǵaramız*

**Ózbekstan Respublikasında  
finans hám kredit:**

- óz finans hám kredit sisteması;
- tiykarǵı wazıypa – byudjetti qabil etiw hám orınlaw, salıqlar jıyımı;
- puldı aylanısqa shıǵarıw;
- finans sisteması – banklar, amanat kassaları;
- 1994-jıl 1-iyul – milliy valyuta – sóm aylanısqa kirgizildi;
- Oraylıq bank, bank sistemasına basshılıq etedi;
- baslı maqset – valyutannıń turaqlılıǵın támiyinlew;
- salıq – puqaralardıń konstituciyalıq minnetlemesi;
- payda salıǵı;
- salıqlardı Oliy Majlis belgileydi.



### *Ózińizdi sınań!*

1. Huqıq jámiyettegi ekonomikalıq qatnasıqlardıń rawajlanıwına qanday tárizde tásir etedi?
2. Mámleketlik finans hám kredit sistemasınıń tiykarǵı dereklerin aytań.
3. Mámleketlik finans hám bank sistemasın quraytuǵın mákemelerdi sanap berin.



## JUWMAQ

Mine, Siz benen mámleketimizdiń Tiykargı nızamı – Ózbekstan Respublikası Konstituciyası betleri boylap sayaxattı da aqırına jetkerdik.

Siz hár bir insan turmısında ushırasatuǵın mashqalalardıń kópshiligin nızamshılıq járdeminde sheshiw múmkin ekenligine isenim payda ettiñiz. Kópshiligin, hár qalay, barlıǵın emes. Sonıń menen birge, insan isháreketleriniń ádeplilik normaları, onıń ádeplilik-mánáwiý pazıyetleri – hújdan, ar-namıs, óz qádir-qımbatı sezimi hám basqa túsinipler de bar. Bular haqıyqıy aǵartıwshılıq – huqıqıy mádeniyattıń qosımsha elementleri esaplanadı, yaǵnıy huqıq insańǵa beriletuǵın barlıq unamlı hám qımbatlı nárselerdi ózlestiriwden ibarat. Ádeplilik pazıyetleri hám huqıqıy bilimler jıyındısı joqarı huqıqıy mádeniyat tiykarın da payda etedi.

Biraq nızamǵa passiv boısqınwshılıq – hasla jámiyetke zárúr bolǵan nársede degeni emes. Hám óziniń, hám ózgelerdıń nızamlı huqıqların qorǵawdı biliw, nızam buzılıwı menen kelisimge kelmew kerek, óytkeni, biniń aqıbetinde nızamlılıqqa hám huqıqıy mámleket qurıw imkaniyatlarına isenimsizlik tuwıladı.

Konstituciyalıq huqıq, ańlaǵanıńızday, Ózbekstan Respublikasınıń huqıq sistemasında jetekshi tarmaq sanaladı.

Onıń jetekshilik roli huqıqtıń barlıq basqa tarmaqlarında konstituciyalıq ideyalardı rawajlandırıwda ǵana kózge taslanıp qalmastan, al huqıqıy mámleketti hám puqaralıq jámiyetti qalıplestiriwdiń huqıqıy tiykarı bolıp xızmet etiwinde de kórinedi.

Sonı umıtpaw kerek, Ózbekstanda mámleket ǵárezsizligine erisilgenen soń ǵana bul strategiyalıq áhmiyetli maqset qoyıldı.

Ózbekstannıń konstituciyalıq huqıqında huqıqıy mámleketke tán barlıq principler jámlesken.

Biraq konstituciyalıq principiler 6z-6zinen huqıqıy m6mleket jaratpaydı. Huqıqıy m6mleketti nızamlar emes, insanlardıń 6zi, j6miyet jaratadı. Nızamlardıń 6hmiyeti sonnan ibarat, olar j6miyet qurılısınıń tiykarı bolıp xızmet etedi.

Huqıqtanıw p6ninen alǵan bilimlerińiz k6ndelikli turmısıńızda j6zege keletuǵın mashqalalardı keleshekte emes, b6gin de sheshiwge j6rdem beredi.

Solay bolsa da, erisilgen n6rseler menen sheklenip qalmaw kerek. Nızam shıǵarıwshı h6kimiyat organları m6mleketimiz huqıq sistemasın jetilistiriw 6stinde jumısların dawam etpekte. Qorshaǵan ortalıqtaǵı turmıs j6ne de azada, jarqın h6m 6dil bolıwı da 6zimizge baylanıslı. Qoldı qolǵa berip, jelkeme-jelke tursaq, ana Watanımızdı huqıqıy m6mleketke, baxtiyar h6m g6llep-jaynaǵan m6mleketke aylandıra alamız.



# ÓZ BILIMLERIN ERKIN

## TEKSERIW

**Ózbekstan Respublikası** «Konstituciyalıq huqıq tiykarları» pánin úyregende huqıqqa tiyisli terminlerdi qalay ózlestirgenińizdi tekserip kóriń, ózińizdi sınań. Qıynalǵanda kórsetilgen betlerdegi sabaqlıq tekstine múrajat etiń.

Konstituciya — 5

Huqıq — 7

Huqıq-tártip — 7

Konstituciyalıq huqıq — 7

Kirisiw (Preambula) — 15

Suverenitet — 17

Demokratiya — 20

Wákillik demokratiyası — 20

Referendum — 20

Hákimiyatlardıń bóliniw principi — 22, 102

Sırtqı siyasat — 25

Xalıqaralıq huqıq — 26

Hákimiyat — 31

Apatridlar — 62

Ózbekstan Respublikası Joqarǵı sudı — 139

Gipoteza — 112

Puqaralıq — 37

Diskriminaciya (kemsitiw) — 38

Nızamshılıq baslaması — 112

Ministrlek Kabineti — 122

Xalıq deputatları Keñesi — 128  
Respublika Konstituciyalıq sudı — 139  
Konfederaciya — 95  
Mádeniy huqıqlar — 35  
Jeke huqıq hám erkinlikler — 34  
Majoritar saylaw sisteması — 152  
Jámiyetlik birlespeler — 78  
Oliy Majlis — 109  
Ombudsman — 70  
Siyasiy partiyalar — 80  
Siyasiy huqıqlar — 34  
Konstituciyanı ózgeritiw tártibi — 174  
Prezident — 119  
Ayıpsızlıq prezumpciyası — 141  
Prokurator — 160  
Proporcional saylaw sisteması — 153  
Puqaralardıń ózin-ózi basqarıwı — 132  
Sankciya — 112  
Sud — 137  
Puqaralıq jıyımı — 131  
Unitar mámleket — 97  
Federaciya — 98  
Finans sisteması — 169  
Hákim — 128  
Cenzura — 86  
Ekonomikalıq hám sociallıq huqıqlar — 35

## KONSTITUCIYA – MÁMLEKETTÍN TIYKARGÍ NÍZAMÍ

1. Konstituciya – bul ...(5-b.)
2. Mámleketimizdiń atalwı Konstituciyamızǵa muwapıq ...(17-b.)
3. «Konstituciya» sózi latinsha bolıp, ...(5-b.)
4. Ózbekstan Respublikası Konstituciyasınıń bas maqseti ne? (6-b.)
5. Ózbekstan Respublikası Konstituciyası qashan qabıl etilgen? (12-b.)
6. Ózbekstan Respublikası mámleketlik hákimiyatı sisteması qanday principke tiykarlanadı? (23, 107-b.)
7. Ózbekstan Respublikası Konstituciyası neshe bólim, bap hám statyadan ibarat? (16-b.)
8. Ózbekstan Respublikası Konstituciyasınıń tiykarǵı principiardin sanap beriń. (13, 23-b.)
9. Ózbekstan Respublikası Konstituciyasınıń tiykar salıwshı ideyaların aytıp beriń. (6-b.)
10. Ózbekstan Respublikası Konstituciyası boyınsha mámleket, onıń organları hám lawazımlı shaxslar nege muwapıq is alıp baradı? (6-b.)
11. Konstituciyaǵa ózgeris kirgiziw haqqındaǵı máseleni sheshiwde demokratiyalıq mámleket qanday jol tutadı? (96-b.)
12. Ózbekstan Respublikasınıń sırtqı siyasatı qanday principiierge tiykarlanadı? (26-b.)
13. Ózbekstan Respublikasında mámleket hákimiyatınıń birden-bir deregi kim? (21-b.)
14. Ózbekstan Respublikası Konstituciyasına muwapıq kim Ózbekstan xalqı atınan is kóriw huqıqına iye? (22-b.)

15. Qaysı nızam yaki normativlik akt konstituciyalıq huqıqtıń tiykarǵı deregi esaplanadı? (8-b.)
16. «Ózbekstan Respublikası Mámleketlik gerbi haqqında»ǵı Nızam qashan qabıl etilgen? (20-b.)
17. Ózbekstan Respublikası Konstituciyası qabıl etilgenge shekem mámleketimiz qaysı nızam tiykarında ǵárezsiz demokratiyalıq mámleket statusın alǵan? (19-b.)
18. Konstituciya preambulası degen ne? (13-b.)
19. Suverenitet – bul ...(18-b.)
20. «Ózbekstan Respublikası Mámleketlik bayraǵı haqqında»ǵı Nızam qashan qabıl etilgen? (20-b.)
21. Ne ushın huqıqıy mámlekette hákimiyattıń bólistiriw principine ámel qılıw májbúriy sanaladı? (23-b.)
22. Hújdan erkinligi – bul puqaralardıń... huqıqı. (44-b.)
23. Ózbekstan Respublikası Kontituciyasında barlıq puqaralar ushın miynet etiw minneti belgilengen be? (50-b.)
24. Puqaralardıń Konstituciya hám nızamlarda bekkemlep qoyılǵan huqıq hám erkinligin kim támiyinleydi? (33-b.)
25. Kim Ózbekstan puqaralarınıń huqıq hám erkinliklerine kepil bolıw huqıqına iye? (120-b.)
26. Konstituciyaǵa muwapıq respublikamızda óz pikirin bildiriw erkinligi sheklengen be? (44-b.)
27. Bala neshe jastan baslap puqaralıǵın ózgeritiw haqqında jazba razılıq bildiriwge haqlı? (67-b.)
28. Apatrid – bul ...(62-b.)
29. Puqaralıǵı bar ekenligin qanday hújjet tastıyıqlaydı? (63-b.)
30. Ombudsman – bul ... (69-b.)
31. «Ózbekstan Respublikası puqaralıǵı haqqında»ǵı Nızam qashan qabıl etilgen? (60-b.)

32. Ózbekstan Respublikası puqaralığınıń tiykarǵı táreplerin kórsetiń. (60-b.)
33. Puqaralıq – bul ... (61-b.)
34. Shet el puqaralıǵı bolǵan shaxs Ózbekstan Respublikası puqaralığına qabıl etiliwi múmkin be?
35. Qanday jaǵdaylarda puqaralıq biykar etiledi? (65-b.)
36. Konstituciyaǵa muwapıq tómendegiler jeke huqıq hám erkinliklerge kiredi: ... (45-b.)
37. Insanniń siyasiy huqıqlarına qanday huqıqlar kiredi? (56-b.)
38. Hákimiyat organları miting, jıyın hám demonstraciyalar ótkeriwdi qadaǵan etiwge haqısı bar ma? (60-b.)
39. Ministrler Kabineti jumısın kim basqaradı? (126-b.)
40. Oliy Majlis Keńesi qanday maqsette dúziledi? (123-b.)
41. Xalq deputatlari Keńesiniń jumısın kim basqaradı? (130-b.)
42. Ózbekstan Respublikası Prezidenti lawazımı qashan shólkemlestirilgen? (119-b.)
43. Puqaralar jıyını posyolka, awıl hám máhállelerde ózin-ózi basqarıw organları ma? (134-b.)
44. Oliy Majlis Ózbekstan Respublikası diplomatiyalıq wákillerin tayınlaydı hám azat qıla ma? (114-b.)
45. Qaysı organlar hám lawazımlı shaxslarǵa Oliy Majliste nızamshılıq baslaması huqıqı berilgen? (116-b.)
46. Ózbekstan Respublikası Konstituciyasına muwapıq kimge hám qaysı organǵa xalıqaralıq shártnamalar hám pitimlerdi ratifikaciya hám denonsaciya qılıw huqıqı berilgen? (112-b.)
47. Ózbekstan Respublikasında qaysı organ razılıǵı menen wálayatlar shegaraların ózgeriw, dúziw yaki qayta dúziw múmkin? (112-b.)
48. Kim Ózbekstan Respublikası Prezidentligine saylanıwı múmkin? (123-b.)


49. Konstituciyağa muwapıq Prezident óz wákilligin tamamlağanнан soń qanday lawazımdı iyelewge haqlı? (124-b.)
50. Prezident qanday múddetke saylanadı? (123-b.)
51. Ózbekstan Respublikası shegaraların qaysı organ ózgertiwge haqlı? (112-b.)
52. Ğalaba xabar quralları ústinen cenzura ótkeriliwine jol qoyıla ma? (85-b.)
53. Oliy Majlis nızamları qabıl etilgennen soń olar qansha múddette járiyalanadı? (117-b.)
54. Oliy Majlis neshe palatadan ibarat? (110-b.)
55. Ózbekstan Respublikası puqarası neshe jastan Prezident etip saylanıwı múmkin? (123-b.)
56. Oliy Májlis Nızamshılıq palatası deputatları neshe adamnan ibarat boladı? (110-b.)
57. Respublika byudjetin kim qabıl etedi hám onıń orınlanıwın qadaǵladı? (111-b.)
58. Respublikanıń ishki hám sırtqı siyasatınıń tiykarǵı baǵdarın kim belgileydi? (111-b.)
59. Kim jańa wálayattı dúziwge haqlı? (112-b.)
60. Ózbekstan Respublikası hám Qaraqalpaqstan Respublikası arasındaǵı kelispewshilik qalay sheshiliwi kerek? (103-b.)
61. Oliy Majlistiń sheklenbegen wákilligine neler kiredi? (113-b.)
62. Kim jámáátlık shólkemlerdiń jumısın tarqatıp jiberiw, qadaǵan etiw yaqi biykarlawǵa haqlı? (85-b.)
63. Ózbekstan Respublikası Prezidenti bir waqıttıń ózinde Konstituciyalıq sud baslıǵı waziypasın atqaradı degen tastıyıqlaw durıs pa? (119-122-b.)
64. Ózbekstan Respublikasında kishi qalalar, awıllardı dúziw yaqi saplastırıw kim tárepinen ámelge asırıladı? (112-b.)



65. Puqaralar jıyını wákilliklerine neler kiredi? (135-b.)
66. Konstituciyalıq sud sudyaları wákillikleri qanday jaǵdaylarda toqtatılıwı múmkin? (147-b.)
67. Oliy Majlis Nızamshılıq palatasınıń tiykarǵı wákilliklerin sanap beriń. (113-b.)
68. Qaraqalpaqstan Respublikası Ministrler Kabineti (Joqarǵı Keńesi) kim tárepinen dúziledi? (104-b.)
69. Ózbekstan Respublikası Prezidentine saylanatuǵın puqara saylaw aldınan sol respublika aymaǵında keminde neshe jıl jasaǵan bolıwı kerek? (123-b.)
70. Ózbekstan Respublikası Prezidentiniń mámleket baslıǵı sıpatındaǵı tiykarǵı wazıypaların sanań. (123-b.)
71. Prezident óz wákilliklerin mámleket organları yamasa lawazımlı shaxslarga beriwge haqlı emesligi haqqındaǵı qaǵıyda ne sebep Ózbekstan Konstituciyasına kirgizilgen? (122-b.)
72. Ózbekstan Respublikası Prezidenti etip kim saylanıwı múmkin? (123-b.)
73. Prezidentlik respublikasınıń parlament respublikasınan parqın kórsetiń. (123-b.)
74. Ózbekstan Respublikasındaǵı qanday atqarıw hákimiyatı organların bilesiz? (125, 127, 130-b.)
75. Ministrler Kabineti quramı qalayınsha qalıplestiriledi? (125-b.)
76. Ózbekstan Respublikası Húkimetiniń tiykarǵı wákilliklerin sanap beriń. (125-b.)
77. Ministrler Kabinetiniń Oliy Majlis penen ózara baylanısları qalay ámelge asırıladı? (125-b.)
78. Ózbekstan Respublikası Ministrler Kabineti bas funkciyasın aytıń. (125-b.)
79. Xalıq deputatları Keńesleri qaysı mashqalalardı sheshedi? (130-b.)
80. Puqaralardıń ózin-ózi basqarıw organı qaysı shólkemnen ibarat? (134-b.)

81. Puqaralardıń ózin-ózi basqarıw organlarına kim basshıq etedi hám ol neshe jılǵa saylanadı? (134-b.)
82. Ózbekstan Respublikası hám Qaraqalpaqstan Respublikası sud sisteması qaysı sudlardan dúzilgen? (140-b.)
83. Mámleket hákimiyatı organları sistemasında sud qanday roldi atqaradı? (139-b.)
84. Ózbekstan Respublikası sud organlarınıń tiykarǵı maqsetin aytıń. (139-b.)
85. Ádil sudlawdı ámelge asırıw procesinde nızamlarǵa qoyılatuǵın tiykarǵı talaplardı sanap beriń. (145-b.)
86. Sudlar ǵárezsizligi hám olardıń tek ǵana nızamǵa boysınıwı koncepciyası ámeliyatta qanday jol menen ámelge asırıladı? (147-b.)
87. Konstituciyalıq sudtıń bas wazıypasın aytıń. (141-b.)
88. Qala yamasa rayon sudı, áskeriy sud, Konstituciyalıq sud sudyası kim bola alıwı múmkin? (147-b.)
89. Ózbekstan Respublikasında kim saylaw huqıqına iye boladı? (155-b.)
90. Saylaw komissiyaları xızmetinde járiyalılıq qanday rol oynaydı? (157-b.)
91. Ózbekstanda saylaw sistemasınıń qaysı modeli qabıl etilgen? (156-b.)
92. Ózbekstan Respublikasınıń nızamshılıǵı saylawǵa saylawshılarǵa qanday huqıqlar bergen? (156-b.)
93. Prokuratura organları qanday maqsette shólkemlestirilgen? (163-b.)
94. Sudta prokuror qanday roldi atqaradı? (164-b.)
95. Prokuraturaǵa kim basshılıq etedi, olardıń xızmetin kim qadaǵalap turadı? (164-b.)
96. Nızam buzıwshılıq anıqlanǵanda prokuror tárepinen qanday sharalar kóriledi? (165-166-b.)
97. Prokuratura organların qarjılandırıw qay tárizde ámelge asadı? (167-b.)

98. Jámiyette ekonomikalıq múnásibetlerdiń jánede rawajlanıwına huqıq qay tarizde tásir kórsetedi? (177-b.)
99. Mámleket finans hám kredit sistemasınıń tiykarǵı dereklerin aytań. (172-b.)
100. Mámleket finans hám bank sistemasın qalıplestiriwshi mákemelerdi sanań. (173-b.)
101. Konstituciyaǵı ózgerisler zárúrligi neden kelip shıǵadı? (173-b.)
102. Turaqlı ámel qılıwshı Konstituciyanıń abzallıqları nelerde kóri-  
nedi?
103. Qaysı sharayatta Ózbekstan Respublikası Konstituciyasına ózgerisler kirkiziw imkanıyatı bar? (178-b.)



## SÓZLIK

**Agressiya** (latinsha *aggressio* – *hújim*) – xalıqaralıq huqıqta BMSH Ustavı kózqarasınan qurallı kúshlerdiń qálegen nızamǵa jat qollanıwı, yaǵnıy qurallı basqınshılıq.

**Apatrid** (grekshe *patridos* – *watanınan juda bolǵan, watansız*) – usı mámleket puqarası esaplanbaytuǵın hám qanday da shet elge tiyisli ekenligi boyınsha da dálilge iye emes shaxs.

**Apellyaciya** (latinsha *appellatio* – *múrájat, shaǵım*) – qandayda bir qarar ústinen isti mánisi jaǵınan qayta kórip shıǵıwǵa haqlı bolǵan joqarı instanciyaǵa shaǵım etiliwi.

**Argument** (latinsha *argumentum*) – dálildiń tiykarı bolıp xızmet etetuǵın logikalıq zat.

**Armiya** (francuzsha *armare-qurallandıruw*) – mámleket qurallı kúshleri jıynaǵı.

**Byudjet** (inglizshe *bougette* – *shıjlan*) – mámlekettiń belgili múddetke nızamlı tártipte tastıyıqlanǵan paydaları hám qárejetleri dizimi.

**Demokratiya** (grekshe *demokratiya* – *xalıq hákimiyatı*) – xalıq hákimiyatshılıǵı, siyasiy plyuralizm, puqaralardıń erkinligi hám teńligi, insan huqıqları sıyaqlı konstituciyalıq principiardi bildiriwge tiykarlanǵan mámleket dúzilisi forması.

**Deputat** (latinsha *deputatus-elshi; wákil*) – mámlekettiń nızam shıǵaratuǵın yamasa qanday da basqa bir wákillik organına saylanǵan shaxs, xalıqtıń belgili bóleginiń wákili.

**Federaciya** (latinsha *foederare* – *awqam menen bekkemlew*) – mámleketler birlespesi bolıp, bunda birlesiwshi mámleketler nızam

menen belgilengen gáresizlikti saqlap qalğan halda birden-bir awqam puqaralığına, birden-bir awqam armiyasına, birden-bir awqam mámleketlik organlarına iye mámleket birligin dúzedi.

**Femida** (grekshe *Themis*) – áyyemgi grek mifologiyasında bir qolında tárezi hám basqasında qılısh, kózleri baylangan (gárezsizlik tımsalı) súwretlengen ádil sudlaw qudayı; ádil sudlaw tımsalı.

**Genocid** – xalıqtıń ayırım toparlarınıń milliy, rasalıq, diniy baneler menen qırıp taslanıwı.

**Puqaralıq jámiyeti** – insannıń barlıq huqıqlarına kepillik berilgen, ideologiyalıq plyuralizm támiyinlenetuǵın jámiyet dúzilisi.

**Puqaralıq** – shaxstıń konkret mámleket penen turaqlı huqıqıy baylanısları.

**Impichment** – (inglizshe *impeachment* – *qaralaw, ayıplaw*) – mámlekettiń joqarı lawazımlı adamların juwapkershilikke tartıwdıń ayrıqsha tártibi.

**Inauguraciya** (inglizshe *inaguration* – *saltanatlı ashılıw; lawazımdı saltanatlı iyelew*) – jańadan saylangan mámleket basshısınıń lawazımın iyelewi saltanatlı máresiminiń atalıwı.

**Isenim jarlıǵı** – shet ellerge tayınlanıp atırǵan diplomatiyalıq wákildiń biyligine haqıyqıy gúwalıq beretuǵın diplomatiyalıq hújjet.

**Kvorum** (latinsha *quorum* – *jeterli tayarlıq*) – jıynalıs yamasa májliste usı májlis qararların nızamlı dep tabıw ushın onda qatnasıwı shárt bolǵan qatnasıwshılar sanı.

**Legitimlik** (latinsha *legitimus* – *nızamlı*) – qanday da huqıq yamasa wákilliktiń nızamlılıǵın tán alıw yamasa tastıyıqlaw.

**Majoritar saylaw sisteması** (francuzsha *majoritare* – *kópshilik*) – saylawshılardıń kópshilik dawısın alǵan talaban saylangan dep esaplanatuǵın saylaw sisteması.

**Mámleketlik gerb** – mámlekettiń rásmiy embleması.

**Mámleketlik gimn** – mámlekettiń rásmiy tımsalı.

**Mámleketlik huqıq** – (konstituciyalıq huqıqqa sáykes keledi) – mámlekettiń sociallıq-ekonomikalıq, siyasiy hám aymaqlıq dúzilisi tiykarların tártipke salatuǵın, puqaralardıń huqıq hám erkinliklerin bekkemlep qoyatuǵın hám de sol mámleket organları sistemasın belgileytuǵın huqıq tarawı.

**Hákimshilik** – (arabsha *mámuriyyat* – *buyırıqlar beretuǵın awqam, uyım*; sonday-aq, adamlar abat etken, qonıslanǵan, tábiyattan ózlestirgen mákanlar, mámleketlerdiń birgelki atı) hár qıylı dárejedegi atqarıwshı hákimiyat organlarınıń eń keń tarqalǵan atalıwı (qalada, rayonda, wálayatta, respublikada).

**Naturallastırıw, ózlestiriw** (francuzsha *naturalisation* – *tábiyiy*) – shet el adamın puqaralıqqa qabil etiw.

**Ombudsman** (shvedshe *hombuldsman* – *allebirewdiń mápleri wákili*) – mámleket organları tárepinen insan huqıqlarına boysınılıwı ústinen qadaǵalawshı lawazımlı shaxs.

**Parlament** (inglizshe *parliament*, francuzsha *parler* – *sóylew*) – mámlekettegi joqarı wákillik hám nızam shıǵaratuǵın organnıń atalıwı.

**Preambula** (francuzsha *preamble* – *sózbası*) – nızam yamasa basqa huqıqıy qarardıń kirisiw yamasa alǵı sóz bólimi.

**Prezident** (latinsha *preasidens* – *aldında otıratuǵın; basta turatuǵın*) – respublikalıq basqarıw formasına iye mámleket hám atqarıwshı hákimiyat basshısı.

**Prolongaciya etiw** (francuzsha *prolongation uzaytıw*) – shártname ámeliy múddetin ol dúzilip atırǵanda názerde tutılǵanınan uzaytıw.

**Promulgaciya etiw** (latinsha *promulgatio* – *massaǵa járiyalaw*) – qanday da bir mámleketlik hújjeti, nızamınıń ol sonnan keyin májbúriy kúshke iye bolıwı ushın rásmiy túrde basılıwı, járiyalanıwı.

**Referendum** (latinsha *referendum* – bildiriliwi shárt bolğan nárse) – barlıq puqaralar qatnasatıǵın ulıwma xalıqlıq soraw yamasa saylaw huqıqı; mámleket turmısınıń júdá áhmiyetli máseleleri boyınsha ótkeriledi.

**Saylawshılar blogi (awqamı)** – mámleket basshısı, oraylıq hám jergilikli hákimiyat organlarına saylawlarda birgelikte talaban kórsetiw haqqında bir neshe siyasiy partiyalardıń kelisimi.

**Standart** (inglizshe *standart*) – norma, tiykar, ólshem.

**Suverenitet** (francuzsha *souverainete*) – mámlekettiń óz ishki islerinde hám sırtqı múnásibetlerinde basqa bir mámlekettен tolıq gárezsizligi.

**Cenzura** (latinsha *cenxura* – mámleketlik qadaǵalaw) – hákimiyat tárepinen kewilsiz yamasa zıyanlı dep tabılǵan ideyalar hám maǵlıwmatlardıń tarqalıwına jol qoymaw yamasa sheklep qoyıw maqsetinde baspa ónimleri, saxna shıǵarmaları hám basqalardıń mazmunı ústinen mámleketlik qadaǵalaw.

**Unitar** (latinsha *unitas* – birlik, bir pútin) – birden-bir, birlesken, bir pútindi quraytuǵın mámleket dúzilisi forması.

**Veto** (latinsha *veto* – qadaǵan etemen) – qanday da bir organ qararın toqtatıp turatuǵın yamasa kúshke kiriwge jol qoymaytuǵın hújjet.

**Viza** (latinsha *visus* – ótkerilgen, kózden keshirilgen) – pasportta mámlekettiń onıń aymaǵına keliwge, jasap turıwǵa yamasa ol arqalı ótiwge arnawlı ruqsatnamasın bildiretuǵın belgi.

## QR-KOD JÁRDEMINDE ALÍNATUĞÍN NORMATIV MATERIALLAR

Nızamnıń tolıq tekstin alıw ushın Smartfonıńızda QR-kodtı oqıw ushın skaner-bağdarlama (QR Droit Scanner, QR Code Reader, QR Barcode Scanner) ornatawıńızdı usınıs etemiz. Onıń járdeminde kiriw arqalı Saytqa ótiwińiz, tekstli xabardı alıwıńız múmkin. Smartfonıńızda qaysı qosımshanı ornatawıńızǵa qaramastan, Algoritm uqsas boladı:

1. Qosımshanı ornatawıńız hám iske túsiriń.

2. Kamera obyektivin QR-kodqa tuwrılań. Qosımshanıń kodtı tanıp alıwın kútip turıń. Kodta shifrlanǵan háreketti ámelge asırıń. Endi Sizde sabaqlarǵa tayarlıq kórgende yamasa klastan tısqarı ilajǵa tayarlanǵanda Ózbekstan Respublikası Nızam hújjetleri haqqında sabaqlıqtan qosımsha maǵlıwmat oqıp alıw imkanıyatı payda boldı.


**1. Ózbekstan Respublikası  
Konstituciyası.**



**2. «Ózbekstan Respublikası Gerbi  
haqqında»ǵı Nızam.**



**3. «Ózbekstan Respublikası Mámleketlik  
Bayraǵı haqqında»ǵı Nızam.**





**4. «Ózbekstan Respublikası Gimni haqqında»ǵı Nızam.**



**5. «Sırtqı siyasatnıń tiykarǵı principiери haqqında»ǵı Ózbekstan Respublikası Nızamı.**



**6. «Hújdan erkinligi hám diniy shólkemler haqqında»ǵı Ózbekstan Respublikası Nızamı.**



**7. «Bilimlendiriw haqqında» Ózbekstan Respublikası Nızamı.**



**8. «Yuridikalıq hám fizikalıq shaxslardıń múrajatları haqqında» Ózbekstan Respublikası Nızamı.**



**9. «Jas óspirimler arasindađı qaraw-sızlıq hám huqıqbuzıwshılıqlar profilaktikası haqqında» Ózbekstan Respublikası Nızamı.**



**10. «Huqıqbuzıwshılıqlar hám jinayatshılıqqa qarsı gúresiw sistemasın jáne de jetilistiriw haqqında» Ózbekstan Respublikası Nızamı.**



**11. «Huqıqbuzıwshılıqlar hám jinayatshılıqqa qarsı gúresiw sistemasın jáne de jetilistiriw haqqında» Ózbekstan Respublikası Prezidenti qararı.**



**12. Ózbekstan Respublikası Jinayat Kodeksi.**



**13. «Siyasiy partiyalar haqqında» Ózbekstan Respublikası Nızamı.**



**14. «Bala huqıqları kepillikleri haqqında»  
Ózbekstan Respublikası Nızamı.**



**15. «Normativ-huqıqıy hújjetler haqqında»  
Ózbekstan Respublikası Nızamı.**



**16. «Ózbekstan Respublikası Ministrler  
Kabineti haqqında»ǵı Nızamı.**



**17. «Puqaralardıń ózin-ózi basqarıw or-  
ganları haqqında» Ózbekstan Respublikası  
Nızamı.**



**18. «Sudlar haqqında» Ózbekstan  
Respublikası Nızamı.**




**19. «Konstituciliq sud haqqında» Ózbekstan Respublikası Nızamı.**



**20. «Oraylıq saylaw komissiyası haqqında» Ózbekstan Respublikası Nızamı.**



**21. «Prokuratura haqqında» Ózbekstan Respublikası Nızamı.**



**22. «Galaba xabar quralları haqqında» Ózbekstan Respublikası Nızamı.**



## MAZMUNÍ

Konstituciya álemine sayaxat .....	3
------------------------------------	---

### **I bólim. KONSTITUCIYA – MÁMLEKETTÍN TIYKARGÍ NÍZAMÍ**

1-§. Konstitutsiyalıq huqıq .....	5
2-§. Ámeliyat sabađı. Ózbekstan Respublikası Konstituciyası mazmunı hám sıpatlaması.....	12
3-§. Ózbekstan Respublikası Konstituciyasının tiykargı principi .....	18
4-§. Ámeliyat sabađı. Ózbekstan Respublikası sırtqı siyaseti .....	25

### **II bólim. INSAN HÁM PUQARALARDÍN TIYKARGÍ HUQÍQLARÍ, ERKINLIKLERI HÁM MINNETLERI**

5-§. Insan hám puqaralardıń tiykargı huqıqları hám erkinlikleri .....	32
6–7-§. Ámeliyat sabađı. Insan hám puqaralardıń jeke huqıqları hám erkinlikleri .....	39
8-§. Ámeliyat sabađı. Insan hám puqaralardıń ekonomikalıq hám socialıq huqıqları .....	48
9-§. Siyasiy huqıqlar .....	56
10-§. Ózbekstan Respublikası puqaralıđı .....	61
11-§. Insan huqıqı hám erkinlikleri kepillikleri .....	68
12-§. Ózbekstan Respublikası puqaralarınıń konstituciyalıq minnetleri .....	74

### **III bólim. JÁMIYET HÁM SHAXS**

13-§. Jámiyetlik birlespeler hám ǵalaba xabar quralları xızmeti.....	82
14-§. Siyasiy partiyalardıń jumısı .....	89
15-§. Shańaraq jámiyettin búgini hám keleshegi negizi .....	94
16-§. Ózbekstan Respublikasınıń hákimshilik-aymaqlıq hám mámleket dúzilisi .....	100

### **IV bólim. MÁMLEKETLIK BASQARÍW ORGANLARÍ**

17-§. Ózbekstan Respublikasında mámleketlik hákimiyattın dúzilisi .....	105
18-§. Oliy Majlis hám onıń wákillikleri .....	109
19-§. Ámeliyat sabađı. Nızam joybarın qabıl etemiz .....	115

20-§. Ózbekstan Respublikası Prezidenti .....	119
21-§. Ózbekstan Respublikasınıń atqarıwshı hákimiyat organları .....	125
22-§. Orınlardaǵı jergilikli mámleketlik hákimiyat organları.....	130
23-§. Puqaralardıń ózin-ózi basqarıw organları .....	134
24-§. Ózbekstan Respublikasınıń sud sisteması .....	138
25-§. Ózbekstan Respublikası sud organları jumısın shólkemlestiriw .....	145
26-§. Ámeliyat sabaǵı. Konstitutsiyalıq sud majlisi .....	150

## **V bólim. KONSTITUCIYA – MÁMLEKETTE DEMOKRATIYANÍ RAWAJLANDÍRÍW KEPILLIGI**

27-§. Ózbekstan Respublikasındaǵı saylaw sisteması.....	154
28-§. Ámeliyat sabaǵı. Ózbekstan Respublikası Oliy Majlis deputatları hám senatorları saylawı .....	160
29-§. Ózbekstan Respublikası prokuratura organları .....	163
30-§. Ózbekstan Respublikasında finans hám kredit .....	170
Juwmaq .....	177
Óz bilimlerin erkin tekseriw .....	179
Juwmaqlawshı tákirarlaw. Konstituciya – mámlekettiń Tiykargı nızamı.....	181
Sózlik .....	188
QR-kod járdeminde alınatuǵın huqıqıy-normativ hújjetten úlgiler .....	192

G.M.TANSIQBAEVA, V.A.KOSTECKIY

**KONSTITUTSIYALÍQ  
HUQÍQ  
TIYKARLARÍ**

Ulıwma orta bilim beriw mektepleriniń  
9-klası ushın sabaqlıq

*(Qaraqalpaq tilinde)*

*Dúzetilgen hám tolıqtırılğan segizinshi basılımina sáykes qaraqalpaqsha basılım*

«Sharq» baspa-poligrafiya  
akcionerlik kompaniyası  
Bas redakciyası  
Tashkent – 2019

*Qaraqalpaq tiline awdarğan* **Gulistan PIRNAZAROVA**

Redaktor *Rashid Abbazov*  
Kórkem redaktor *Bahrom Bobojonov*  
Texnik redaktor *Rasuljon Nafasov*  
Betlewshi *Hilola Sharipova*

**Basılım licenziyasi AI № 201, 28.08.2011**

Basıwǵa ruxsat etildi 17.07.2019. Kólemi 70x90<sup>1/16</sup>.  
Ofset baspa. «Times New Roman» garniturası. Shırtli baspa tabaǵı 14,6.  
Esap baspa tabaǵı 12,5. Tirajı 11915 nusqa. Buyırtpa № 467.

**«Sharq» baspa-poligrafiya akcionerlik kompaniyası baspaxanası,  
100000, Tashkent qalası, “Buyuk Turon” kóshesi, 41.**

## Ijarağa berilgen sabaqlıq jaǵdaym kórsetiwshi keste

№	Oqıwshınıń ismi, familiyası	Oqıw jılı	Sabaqlıqtıń alınǵandaǵı halatı	Klass basshısınıń qolı	Sabaqlıqtıń tapsırılǵandaǵı halatı	Klass basshısınıń qolı
1						
2						
3						
4						
5						
6						

Sabaqlıq ijarağa berilip, oqıw jılı aqırında qaytarıp alınǵanda joqarıdaǵı keste klass basshısı tárepinen tómendegi bahalaw ólshemlerine tiykarlanıp toltırıladı.

Jańa	Sabaqlıqtıń paydalanıwǵa birinshi berilgendegi jaǵdayı
Jaqsı	Muqabası pútin, sabaqlıqtıń tiykarǵı bóliminen ajıralmaǵan. Barlıq betleri bar, jırtılmaǵan, kóshpegen, betlerinde jazıw hám sızıwlar joq.
Qanaatlanarlı	Muqaba jazılǵan, bir qansha sızılıp, shetleri jelingen, sabaqlıqtıń tiykarǵı bóliminen ajıralıw jaǵdayı bar, paydalanıwshı tárepinen qanaatlanarlıq ońlangan. Kóshken betleri qayta ońlangan, ayırım betleri sızılǵan.
Qanaatlanarsız	Muqaba sızılǵan, ol jırtılǵan, tiykarǵı bólimnen ajıralǵan yamasa pútkilley joq, qanaatlandırarsızlıq ońlangan. Betleri jırtılǵan, betleri jetispeydi, sızıp, boyap taslangan, sabaqlıqtı tiklewge bolmaydı.